

لومړۍ فصل

هغه اسلم نومیده ، دوه ویشته کلن زلمی او د ښې ځوانۍ او روغ صورت خاوند ؤ . د اندراب په دره کې د « کوز صیاد » کلي ته نږدې یې د کروندې لس جریبه ځمکه لرله . غنمو یې ښې دانې نیولې وې . له دریو غواگانو نه یې دوه لنگې وې او کروندگره یې د مني کښت ته ښه برابره وه . د یوې غویان یې مزي او پیاوړي وو . او د سپرلو آس یې په صیاد کې شهرت پیدا کړی ؤ .

اسلم به له سبا نه تر ماښامه پورې لگیا ؤ ، د کروندې په پولو او لښتو کې به یې کار کاوه . او د خپلې ځمکې شاړه او بنجره برخه به یې ، چې پنخوا خوړلاندې کړې وه ، کروندې ته برابروله . په ژمی کې به چې د وزگارتیا موده شوه د غرخه وو او زرکو په ښکار پسې به ووت او په شپو ورځو به د غرونو په درو او گړنگونو کې د ښکار له ملگرو سره ورک و . کله چې به واورې زیاتې شوې او د ښکاریانو د راگرځېدو لارم ، پې وړلې ، غږې با د غرونو په سمت او اړخونو کې د غونډو او غونډو ترچترېو لاندې ټاټوبی کاوه . پتیرې ، ستوان (تلخان) او د ښکار غوښې به یې خوړلې او کله به چې له غرو او کمرونو څخه وریځې پورته شوې او بادونه به ودرېدل اسلم به د ښکاریانو د کتار په سر کې خوځېده او منډ به یې ماتاوه . هغه له خپلې جسمي پیاوړتیا او ځېړوالي سر بېره ډېر لطیف او حساس روح درلود ، د طبیعت ښکلا او د غرونو ابهت هغه لکه شاعر او فنکار تر خپلې جاذبې لاندې راوستی و . کله به چې د غرونو آسمان ښکلې شو او وریځو به په څوکو او کمرونو باندې برجونه ودرول او د لمر دورانگو گلونه به یې په کې خواره

غرونه او کساتونه

واره کړل، اسلم به ډوب او حيران ورته ناست ؤ او ورته کتل به يې. لوړو ژورو، آبشارونو او د غرونو د پاسه د طبيعي شنيليو او گلونو چمنونو د هغه په سترگو کې يوه تلوسه، يو تکل، يو بنایسته اضطراب او ښکلا پيدا کوله...

دا څومره بنایسته دي. خدایه ما ته روښانه سترگې، تیز غوږونه او د آئينې غوندې زړه راکړه، چې په هر څه کې تا ووينم او تا واورم. د «صیاد» اوسیدونکو او گاونډيو بزگرانو اسلم ته په درنه سترگه کتل. په هغو مرکو کې چې غرمه مهال به يې د صیاد د ځوانانو د کلي په دمه ځای کې د ونو تر سیورو لاندې کولې، د اسلم نوم به په تکرار یادېده.

هغه د کلي زلمیانو ته د مېړانې، ملگرتیا او د وزلوېې (بزکشی) او ښکار د میدان یو غوره ساری او د مسافرو په خدمت او د جومات په پاللو کې تر هر چاتکړه و. د کلي سپین بزړو د اسلم پټه خوله، خیر خوښونه، تواضع او پاکي خوښوله او هغه به يې په مړي ژوندي کې ستایه.

اسلم ځينې داسې ځانگړي خواص لرل چې کليوال يې د ده په باره کې درناوي او مهربانۍ ته اړ کول. دې به د ماښام په لمانځه کې تر ټولو لمونځ گزارانو وروسته له جومات څخه راووت، که به جومات ته مسافر راغلي وو، ده کورته تر تگ وړاندې د هغوی لپاره په کلي کې ډوډۍ راټولوله. کله به داسې هم کېدل چې په کور کې به يې لنډه مړې لرله یو دوه تنه مسافر به يې خپل کاله او دسترخوان ته رابلل، د اوداسه اوبه د خوب کمبله او سروېز دي به يې ورته راوړل، سبا ناری به يې ورکاوه. د مړيو په تدفين او تکفين کې به يې برخه اخيسته او تر هر چا د مخه به له يوم او کلنگ سره د کلي هديرې ته روان و. تر څه

غرونه او کساتونه

خبره یې چا نه وه اوریدلې او پخپل خدمت او ځوانمردۍ باندې په ټولو کلیوالو گران و .

د کلي نجونو به کړوندې ته د تگ راتگ په وخت هغه لارڅارله چه اسلم به په هغې باندې ته راته . هغوی به هڅه کوله چې ده سره په لار کې مخامخ شي او په یوه وړه له وړو د ده پام ځانته راواړي . یوه ورځ فیروزه د هغه څنگ ته ورنږدې شوه او په رږدیدلې آواز یې ورته وویل : اسلمه زه خو دې لېونۍ کمړې یم ، یو وار خو راته وگوره لار تر پایه تشه ده . هیڅوک به تا د دیدار په گناه ونه ترټي یوه تشه خبره خو راته وکړه ، آخر ته له چا ډارېږي ؟

اسلم رږ رږ فیروزې ته وکتل او وې ویل : زه له خدایه ډارېږم . ما ته په لاره کې مه درېږه !

فیروزې په مینه مینه اسلم ته وکتل نړۍ موسکايې په شونډو وغځلیده ، بیایې اسلم ته وویل : مینه خو د خدای له لوري ده ، هغه دا اور ما ته راواچاوه او ته یې زما زړه ته را ننه ایستې ، لږ انصاف خو راسره وکړه .

د اسلم زړه له دې خبرې سره وېرېښیده . فیروزې ته یې وکتل . شنې سترگې ، خواره واره گارگوتي وینبتان ، پراخ تندۍ ، تېلې وروځې هسکه غاړه اور بلوونکي کتل او تر دې پورته یوه رڼا ، داسې رڼا چې اسلم سر تر پښو په هغې کې ډوب شو . وروپې له ځان سره وویل : خدایه ما وساتې ، ما ته مقاومت او د زړه تسکین راکړې .

نه ، نه نه یې درکوي ، ته مین شوی یې ، زړه ستا له واکه ووت او عشق ددغه کور خاوند شو . هغه خپل خراغ دلته ولگاوه .

پس له دې ورځې به اسلم پر لارو ځوړند سر او مات ورمیږ تېرېده او له نجونو څخه به یې لار جلا کوله . د کلي نجونو کرار کرار د اسلم

غرونه او کساتونه

او فیروزي مینه د خوانی د رنگینو خیالونو داستان کړه . او په هغوی پسې یې د خپلې خوښې قصې او افسانې جوړې کړې .

د پیغلو تر مینځ آواز ه وه چې د اسلم مور سل کلمه دارې روپۍ کونډه کړي دي او د خپل زوی د کوزدې لپاره یې امیل ترې جوړ کړی دی . ځینو ټوکمارو نجونو به په مسخرو کې د اسلم د مور د کلمه دارو روپیو په امیل سوگند خوړ او ویل به یې : که ما د پلانې کار کړی وي د اسلم د کلمه دارو روپیو څخه دې بې برخې شم .

د اسلم د امیل قصه دومره اوږده شوې وه چې حتی د صیاد څخه د باندې کلیو نجونو هم د هغه هوس کاوه . په زلمیانو کې بیا د اسلم ښکاري ټوپک ، د برکې ښکاري لنډۍ چکمن ، برزو او د وزلوبې آس نوم ایستلې ؤ . ډېرو به ویل : دا برزو او چکمن څومره ښه یې ښکاري ! اې بختوره خو د خدای داد دی چا ته یې چې ورکوي نو ورکوي یې

اسلم به چې د باندې و ووت نو مور به یې د کور په وره کې سپیني ورته ولوگول او خپله دایمی دعا به یې تکرار کړه : «خدایه له بدو سترگو او د ظالمانو له خپېږو یې وساتې !» د اسلم مور یوه شپه خپل زوی ته چې نازاوه یې په مرکه کې وویل : گرانه زویکه راخته د مور دې ومنه . کوزده وکړه . زه اوس بوډۍ او رنځوره یم . هسې نه چې مړه شم او ستا د کوزدې ارمان گور ته له ځان سره یوسم . تېره شپه مې خوب لیده چې ته په سپین آس سپور یې خورجین دې تر شا تړلی وي او له کلي مخ په ښکته روان شې ، زه ډېرې نارې در پسې وکړم خو ته مخ نه را اړوي او د باغونو په تاو را تاو کې له سترگو الونیا شې . اسلم سر د مور له زنگانه را پورته کړ او په کټ کټ یې وخنډل او بیایې مور ته وویل :

غرونه او کساتونه

ستا له خوبه خو معلومېږي چې زه له صياده تلونکي يم نو کور دې ته څه حاجت !

دې وويل : نه زويه ، نه داسې نه ده ، سپين آس د نيکمرغي علامه ده او ستا تگ دا معنی لري چې زه به مړه شم او ته به جلا شي .

راځه زويکه د مورکي دا يوه خبره دې ومنه . چې دا ستا بنيادي وگورم بيا بل ارمان نه لرم . که بيا مړه شم پروا نشته !

اسلم يوه شېبه په فکر کې ډوب لار ، بيا يې سر را پورته کړ او وې ويل : مورې کورده خو پيسې غواړي ، خرڅ غواړي ، دود او دستور غواړي او مور خو غريبان يو .

دې ورته وويل : نه زويه غريبان نه يو ، شکر ځمکه ، ودان پټي ، غوايي او سخوندران لرو ، دا خو ټولې پيسې دي . گانه هم پيسې نه در څخه غواړي . يو د کلمه دارو روپيو امېل ، يوه د سپينو زرو او فيروزې گوته مې لاوخته ستا نجل ته ساتلي ده . يو د سوف کميس او يو بل د کناوېز کميس چې ستا خدای بخشلي پلار زما د واده لپاره جوړ کړي وو ، لا تر اوسه نوي سوچه په سندوک کې پراته دي . آس او ټوپک دې د ولور روپۍ پرېکولای شي . شکر فصل هم سې کال بڼه دی د واده خرڅ يې برابرېږي . د غوښو لپاره به يو سخوندر حلال کړو . کوزده او واده خو نور نو څه باچايې خزانه نه غواړي ؟ راځه زويکه د خپلې بوډۍ مور خبره ومنه . زړه به مې درنه خوښ شي ، دعا به درته وکړم .

اسلم د خپلې مهربانې مور خبرې واوريدې . په ژورو اوږدو انديښنو کې لار خو موريې دده . داندېښنولرۍ وړلنډه کړه او ويې ويل ؛ زويه ! ولی ډوب لارې ؟ اسلم موسکي شو او خپلې تورې غټې سترگې يې مور ته راواړولې او وې ويل : پرون ملا صاحب په جومات

غرونه او کساتونه

کې مسألې کولې او ویل یې: جنت د مور او پلار تر قدمونو لاندې دی . مورې زه وېرېږم ، هسې نه چې ته را څخه ناراضه شې او زما دواړه خطا شي . تا زما ډېرې خواږې گاللې دي . تا خپله ځواني زما لپاره خاورې کړه . زه دې وساتلم ، وروزلم او لوی دې کړم . د خلکو ترڅې خبرې ، پیغورونه او تومتونه دې وزغمل . د ژوند په دې ټولو ستوغو سپورو کې دې خپله لمن پاکه وساتله ، دا ټول د دې لپاره چې ستا زوی لوی شي او واده وکړي . خو زه اوس لوی شوی یم . هغه یتیم چې په یو کلنۍ کې یې خپل پلار بایللی ؤ لوی شوی دي ، باید کوزده وکړي . ما گمان کاوه د واده به نه یم ، خو ته چې ما د واده بولې د واده یم ، دا ځکه چې میندی رښتیندویې وي او درواغ نه وایي ، مورې زه بې له تانه څوک لرم ؟ زما واک ستا دی ، زه په خپله هم ستا یم . ته پخپلې شتمنۍ باندې هر څه کولای شې . که زه له تا سره بد وکړم او ودې نه منم دواړه به مې خطا شي .

د اسلم خبرې پای ته ورسېدې . مور یې مټې ترې تاو کړې او خپل زلمي زوی یې په غېږ کې ونيو او ورته په ژړا شوه . د اسلم سترگې هم د اوښکو خپو پټې کړې د خوښۍ په ژړا کې له مور سره ملگری شو . زمونږ د وطن نامېنده میندې خپل تېر غمونه او ترڅه یادونه داوښکو په خپو وینځي او په ژړاوو ځان تسلي کوي .

د مني لومړۍ ورځې وې چې د صیاد په کلي کې جومات ته نږدې لوی چواني دیگونه بار شول . د کلي ملک او مشران د اسلم د کور له چمبر سره به برگو لیمځیو ناست وو او مرکه یې سره کوله . د صیاد د کلي په ختیځه خوا کې ، دوزلوبې میله روانه وه ، ماشومان او بوډاگان د نږدې کورونو په بامونو ختلي وو او دوزلوبې ننداره یې کوله .

غرونه او کساتونه

د آسونو شیشني او د منډو دربي د کلي فضا ډکه کړې وه . دغرونو په څوکو باندې تورې او درنې وریځې را پیدا شوې وې او سره له دې چې د بارانونو موسم نه و ، کله به د تالندې درزا د غرونو چوپیا ماته کړه او زړونو ته به یې وېره ورننه ایسته . د کلي بره خوا د سین په غاړه د گلدار له کوره د شخو او نجونو د سندرو او دریا غږ پورته کیده . کله به د سندرو غږ د پیغلو د خندا په شور کې ورک شو او شېبه پس به بیا لکه لویډلی موج را پورته شو .

د گلدار د کور په ستره کوټه کې د کلي پیغلې راټولې شوې وې ، فیروزه د کوټې بر سر په ښکلو جامو کې ناسته وه او همخولو پیغلو ټوکې ټکالې پې کولې . نامزاده نجلۍ لکه گل غوړېدلې وه په شونډو یې د خوشحالی مسکاوې تلې راتلې ، گریوان او لستوني یې تر پاولیو لاندې درانده شوي وو - او ورینمین گنډ یې د خوشالۍ په اوسیلو کې پر سینه باندې کښته پورته ځنگېده ، په سر یې د سپین ململ پرونی داسې اچولې ؤ چې ځنځیري وېښتان یې یوې او بلې خواته ترې راوتلي وو . نن د فیروزي د پښارتي خوشي وه . دا پخوا د گلدار غوندې سړي لور بلل کیده خو اوس د اسلم غوندې زلمي نجل هم ده ، یو کال وروسته به همدې ښکلي زلمي ته ورودېږي . نیکمرغي خوهم داوي .

په خلکو کې داسې آوازه وه چې دا پخوا هم په اسلم باندې مینه وه او څو څو ځلې یې د خپل عشق په باب همزولو نجونو ته راز ویلی و مگر د خپل پلار له ویرې یې خپله مینه پټه ساتله .

په راوړوسته وختو کې د دې د مینې داستان لږ رسوا شوی ؤ او د کلي ښځو په دې باب غوږ وهنې سره کولې ، خو د نن ورځې مراسمو د فیروزي په رسوا کیدونکي عشق باندې پرده وغوړوله او دایې د خلکو له خولې نه خلاصه کړه .

غرونه او کساتونه

د کور بلې خواته د تناره په کوټه کې د وریجو تر دیگي لاندې د ارچی وچ لرگي سوځېدل او په لوگجنه کوټه کې یې سپرغی شیندلې . د کوټې بره خوا د گلدار دوه میرمنې د یوې رنځورې بوډۍ سر ته ناستې وې او ډاډگیرنه یې ورکوله . د اسلم مور ډېره ناروغه وه او ځگړوېده . دې د گلدار په مشرۍ میرمنې باندې سپارښت کاوه چې اسلم د واده په وخت کې ډېر ونه ځوروي او هغه لکه خپل سکني زوی وبولي . کله وار به یې مری ډکه شوه ، خبرې به یې وشلیدې او غټې غټې اوښکې یې له سترگو راټوی شوې . د گلدار ښځې به د خپل تور پروني په پیڅه د اوښکو دانې د هغې له غمځپلو سترگو نه راټولې کړې او ډاډگیرنه به یې ورکړه ، خو د دې د سویو اوسیلیو او سرکشو اوښکو کاروان کړی ورځ د پیغلو له سندرو او نڅاوو سره ملگرتیا وکړه . گوره چې څه کېدونکي وو او د گونگ مستقبل په گیده کې څه روان وو ؟

شپه نیمایي ته رسېدلې وه او د اسلم د پښارتي مراسم تېر وو . د لرو برو کلیو سپرو د درو په مینځ کې پیچلې لارې نغاړلې وې او تللي وو . د سین په غاړه د صیاد د بزگرانو ډېوې ټپې شوې وې او د هیڅ ژوندي ساري آواز نه اوریدل کېده . یوازې د اسلم د کوټې ډیوه رڼه وه او د کوټې له کمر کیو څخه د اسلم د مور کمزوري ځگیروي راواته او د باد په چیغو او شور کې ورکېدل . د برېښنا او تالندې یرغلونو د اندراب ښکلې دره د قهر او غصې په منگولو کې رانیولې وه . آسمان تر خونړیو تورو وریځو لاندې پټ شوی ؤ .

زوره ور باد چلېده او د سین د غاړې د ونو په څانگو کې یې ویروونکې انگازې خپرولې . شپه به وروستی شومې ته رسیدلې وه چې زوره ور باران راغی ، داسې زوره ور چې لکه آسمان راسوری شوی

غرونه او کساتونه

وي .

د برېښنا غاښ چيچنو، د تالندې غصې او د باد خپېرو د غرو له ناووخڅه د کليو پر لور د سيلاوونو ښاماران راخوشي کړل . د اسلم د کور ديوالونه ولړزېدل او د کوټې د کوچنۍ ډيوې لمبه په گډېدو شوه .

د کلي خلک راوينښ شول او له چيغو نارو سره بامونوته وختل . د سيلاب کوکې، د خلکو چيغې او د باد هيټ سره يو شول . د صياد د بزگرانو ښايسته کلي يې ورپرډاوه او ناميندوونکې ويره يې د خلکو گوگل ته ننه ايسته او کليو الودژ غورنې صلاتونه پيل کړل .

غرونه او کساتونه

سهمجنه شپه تېره شوه . سبا ته په اندراب باندې روڼ او طلايي لمر خپلې وړانگې خپرولې . د سين د غاړې ځنې کورونه او باغونه اوبو وړي وو . خو د اسلم کور ته سيلاب تاوان نه و رسولی . خلک جوپې جوپې په کلي راگرځېدل او د سين د غاړې د اوسيدونکو پوښتنه يې کوله . غرمه د کلي خو تنه زلميان له کروندو څخه بېرته راوگرځېدل او کليوالو ته يې وويل چې سيلاوونو د کلي ډېرې پولې او کروندې خرابې کړي دي .

د اسلم په کرونده باندې خروارونه ډېرې کوټه شوې وې او پولې پټې يې بالکل نشته کړي وو . د کروندې حال داسې ؤ لکه چې پيرۍ پيرۍ چا هلته يوې نه وي کړې او هېڅکله ډنډر هم نه وي پکې شين شوی .

د کلي سپين ږيرو سلا سره وکړه چې اسلم سمدستي د کروندې په حال مه خبروئ . ځکه چې مور يې سخته رنځوره ده او دا پېښه به يې نور هم غمجن کړي .

ماسپښين تېر ؤ چې اسلم د کلي ډم راوغوښت او هغه ته يې وويل چې کليوال د ده د مور په جنازه باندې راڅير کړي .

گوره چه تېرې شپې به د اسلم له مور نه څه اوريدلي وو ، گوره چه اسلم به په وروستۍ شپه کې مور ته څه ويلی وو ، خو دا حقيقت ؤ چې يوې ارمانې مور د خپل زوی د واده ارمان له ځان سره گورته يووړ . د شپې راز له شپې سره تللی ؤ او هيڅوک نه پوهيدل چې د بزگر زوی به دا شپه د تلونکې مور په پالنک څنگه تېره کړې وي او څومره به يې سره ژړلي وي .

د ژمي لومړۍ شپې وي چې په کليو کې د غويانو مرض گډ شو .

غرونه او کساتونه

او د اسلام ټولې غواوې او غوايې يې مړه کړل . اسلام د خپل ستومانه ژوند وروستی ملگری د بزکشی سورآس خرڅ کړ او د هغه د خرڅلاو ټولې روپۍ يې په مور پسې خيرات کړې ، دی له دې نه وروسته بيا چا خوشحاله و نه ليد . کړۍ ورځ به د جومات په گوټ کې غلې ناست ؤ . او په فکر کې به ډوب تللی ؤ . همخولو به که هر خومره غبراه په « هو » او « نه » يې ځواب ورکاوه او زياتې خبرې به يې نه کولې . بنکار ته به نه ته او د چا مېلمستيا به يې نه منله . د زمانې حوادثو په خو مياشتو کې له کاريگر او خوشحاله اسلام څخه يو مات او گوبنه گیر انسان جوړ کړ .

د گلدار لور هم بيا چا خندنۍ او خوشاله نه ليدله . تل به يې ژړل او د کور نه به د باندې په کار پسې نه راوته . د نجونو

د مازيگرۍ ټوکې ټکالې بس شوې وې او نجونو د (اميل) لوبه نه تکراروله . اسلام له ځانگړي او تور ژوند نه په تنگ شو . د مور مړينې ، د فيروزې خپگان ، د کروندې او مالونو بربادۍ او تر ټولو دمخه د خسري رحمۍ سخت ځوراه . ده فکر کاوه ، که گلدار رښتيا خپله لور له ما وگړزوي او د برو درو خانانو ته يې ورکړي ، څوک به زما ملاوتري او څوک به زما ننګ پرځای کړي دا سمه ده چې يو سړی نه سړی دی . دا د کلي ملک گوره ، دا شيطان ! ده ته خو هيڅوک نه شی ټينگيدای زه بايد روپۍ پيدا کړم او د دولت په زور خپل پت وساتم او يا وينې توی کړم او غرو ته وخېرم

زلمی بزگر به شپې ورځې په همداسې متضادو فکرونو کې تېرولې ترڅو د تصميم ورځ راورسېده . اسلام له گلدار سره سلا وکړه چې زه به نورو سيمو ته ولاړ شم او د ځمکې د آبادولو لپاره به پېسې

غرونه او کساتونه

وگټم . سبا ته راپاڅيد ، خپل ټول کالي او لوښي يې په يوې خونې کې واچول او وريې پسې وتاړه . کله يې چې د خپلې مور د سندوک زنگ وهلې او سپينز کلپ ځنځير ته واچاوه ، د اوښکو سيلاب يې د سترگو څخه را کته شو . او يوه شيبه يې هلته ښه په زوره زوره وژړل . خلور ورځې د ژمي له لومړۍ واورې څخه تېر شوې وې چې اسلم له صياد څخه ووت او د کلي په نرۍ لاره مخ په هوارو ملکونو وخوځيده . د تگ په وخت کې د گلدار مشرۍ ښځې ليدلې ؤ ، چې د يوه باغ د ديوال خواته له فيروزې سره ولاړ ؤ او هغې ور ته ژړل . اسلم د کور او کوټې کليانې هغې ته ورکړې او پخپله مخ په ښکته په تاو را تاو لار وکې ننوت او له سترگوالو نيا شو .

غرونه او کساتونه

لس کاله تېر شول او د اسلم ليک او نخشه صياد ته رانغلل . گلد
 ار د اسلم له تگځه پنځه کاله وروسته مړ شوی ؤ . ملک شاسوار د
 اندراب په محکمه کې د اسلم د مرگ شاهدان تېر کړل او فيروزه يې
 د برې درې د خانانو په خنجر نومي شپيته کلن بوډا باندې واده کړه .
 هغه د ايجاب او قبول په وخت د خنجر له منلو څخه انکار شوه . او د
 اجباري نکاح تړونکو وهل ټکول او حيواني سلوک يې وزغامه . ملا
 گل رسول فيروزي ته د قناعت ورکولو لپاره د تقدير او قلم خبري
 وکړې او سوگند يې وکړ چې ته به د خنجر په کور کې ډېره خوشحاله
 شې . هغې ته يې د خنجر صفات او کمالات بيان کړل ، خو فيروزي
 پرله پسې ژرل او نارې يې وهلې :

— ملا صاحب د خدای لپاره په ما رحم وکړئ ، زه يو ميره لرم ،
 بل ميره ما ته روا نه دی . اسلم ژوندی دی . هغه په لمنځونو کې ، په
 بزرگو شپو کې ، د آسمان په وريځو کې او کوم وخت چې د سنځلو
 گلان غوږېري ما ته ځان رابښکاروي ، زه يې وينم . باور لرم چې هغه
 به يوه ورځ راشي . فيروزي د واده له شپې نه د کربلا شپه جوړه کړه .
 هر څه يې په ځان ومنل خو د واده کالي يې وا نه غوښتل . رنجلومه ،
 آينه او د سينگار نور اسباب يې لرې وغورځول او لوړه يې وکړه چې
 هيڅکله به گانه په ځان پورې نه کړي او له خنجر سره به سر په
 سروېږدي و نه لگوي . د فيروزي تر واده وروسته شاسوار ملک د
 درې له خانانو او ملا گلک سره په مشوره کې د اسلم د کور کالي او د
 خونو تيران او دروازي يووړې او د هغه مخروبه ځمکه باندې يې د
 چنارانو ځنگل کېناوه او د اسلم د پلار له نامه نه يې يوه عرفي جعلي قبا

غرونه او کساتونه

له جوړه کړه . د ده د ځمکې مالیه یې په ځان پسې وتړله او د هغه انگرېي د خوشامند په توګه ملا ګلک ته ورپرېښود .

د فیروزي له ودېدو سره د صیاد بڼه غمجنه او سړه شوه خلکو پر دې پېښه باندې اعتراض ونه کړ . لیکن یوه له غمه ډکه چوپیا په خولو او زړونو خوره شوه . د کلي د نجونو ټوکو ټکالو خپل جوش او خروش بایلود او بیا پیغلو د عشقونو او نیکمرغیو په باره کې خپلې خاطرې او هیلې یوې بلې ته نه ویلې .

غرونه او کساتونه

د یوولسم ژمي رومي شپې وې چې مازیگر یو پردېس د کلي جومات ته راوړسېد. آسمان درنو وریځو پوښلی ؤ او ډېره واوره اورېدلې وه. د مسافر سور خورجین، توره چکمنه او نسواري لنگوتی تر واورو لاندې سپین شوي وو. جوماتوالو مسافر ته ستر مشي ورکړل خو ویې نه پېژانده، مسافر خپله خورجینه د جومات بر سر ته تیره کړه، لوند چکمن یې ویوست او د اور چرگی ته یې نږدې راځوړند کړ. موزې یې د اوداسه لپاره له پښو وایستې او ځان یې دمانځه لمانځه ته برابر کړ. ځایي مقتدیان نا آشنا مسافر ته ځیر شوي وو. غوښتل یې له ده څخه د نوم، د استوګنې د ځای او دلته د راتګ د مقصد پوښتنه وکړي، خو د پوښتنې مناسب وخت ته سترګې په لار وو. په دې کې دوست محمد اکا ناڅاپي په لوړ آواز نارې کړې: اوه... اسلمه! دا ته یې! او غریبه! اسلم د کلي خلکو وپژانده ټول ولاړ شول او له سره یې روغې ورسره پیل کړ. ملک شاسوار د اسلم له پیژندلو سره سم د عادت په خلاف ورېښمینه چپنه چې د لمانځه لپاره یې غوړولې وه او یې باندې ناست ؤ په تلپوار راټوله کړه او د کلیوالو تر شا چې د اسلم روغې ته را ولاړ شوي وو، د جومات د دروازې پلو پښې سپکې کړې، د جومات په پای کې یې دروازې ته نږدې خپلو زمنو ته مخ ورواړه او په ورځو او سترګو کې یې هغوی ته په ځان پسې د وروتلو اشاره ورکړه. د جومات امام چې د ملک د ناڅاپي تګ په علت نه پوهېده له محراب څخه پسې ورجګ شو خو ملک د لاس په خوځولو هغه بېرته خپل ځای ته په محراب کې واستاوه.

هغه شپه د صیاد جومات وال د اسلم د ناڅاپي او باور نه کېدونکي راتګ په وجه د حیرانتیا او هیجان په سبب خپل لاسونه او

غرونه او کساتونه

پښې سره ورک کړی وو . د همیشني دود په خلاف چې ما بنام تر لمانځه وروسته به کورونو ته د شپې ناري لپاره تلل ، هماغلته د ماخستن تر لمانځه پورې په جومات کې له اسلم سره پاتې شول . ټول پوه شوو چې د اسلم د مرگ خبره درواغ وه . د هر یوه په ذهن کې دې پوښتنې سر راپوته کړی ؤ : گوره اوس به څه کېږي ؟ یوازې او بېوزله اسلم به د ښځې ، کور او ځمکې پوښتنه کوي او که به یې نه کوي ؟ ملک شاسوار او د برو درو خانان به له ده سره څه سلوک وکړي ؟ هغوی له اسلم سره ژوره همدردی احساسوله او د هرې خواخوږۍ مینه یې پې راماته شوی وه ، خو داسې لورپینه چې بې ژبې او گونگه وه ، مټ او منگولې یې نلري ، برخې او تقدیرونه یې نه شوای بدلولای او د اسلم د ملا تړوس یې نه درلود . د ماخستن تر لمانځه وروسته دوست محمد اکا د جومات خلکو ته مخ را وړاوه چې اسلم به نن شپه زه له ځان سره بوزم . دوست محمد اکا چې د کلي تر ټولو سپین بڼو مشر او په خپلې سادگۍ کې مشهور ؤ ، له کلیوالو سره په شخړه او سرزوری کې اسلم له ځان سره رهي کړ . سپین بڼو په خپل کور کې اسلم ته د ده پیغلې ، د ده دکور ، دکلي ، د ملک او د برو درو د خانانو ټولې قصې وکړې . د دوست محمد اکا ښځې وویل چې فیروزه له دریو کلو را په دیخوا لېونۍ شوې ده . پروډ د برې درې یوه شځه راغلې وه ویل یې غریبگوټې سخته رنځوره ده . هیڅ به پوه نه شي چې دا هغه پخوانۍ فیروزه ده ، غاښونه یې لویدلي دي او ښایسته ځواني یې خاورې شوې ده .

اسلم تر سبا یې پورې د خپلو کوربنو قصو او مرکو ته غوږ نیولی ؤ . مگر اوسنکې یې نه تویدې ، شونډې یې نه رپیدې او ښه یې نه وه الوتې . داسې ښکاریده لکه په هر څه چې خبر وي . او د ویر لومړنۍ زلزلې

غرونه او کساتونه

يې لا پخوا تيرې کړې وي .

د دوست محمد اکا شل کلن ښکاری زوی قاسم خان چې د اسلام د ښکار قصې او خاطري يې د سيمې له ښکاريانو څخه اوريدلې وي او تل به يې د ده په ورکيدو او مژگ افسوس کاوه دغه شپه يې ټوله د اسلام تر څنگ تيره کړه . ده څو ځله د مرکې په وقفو کې له اسلام نه پوښتنه وکړه چې بيا به د ښکار شوق وکړې که يه ؟ اسلام به په موسکا ځواب ورکړ چې هو ، زما د ښکار مناسب وخت خو اوس رارسيدلی دی . له دې خبرې سره سم به د اسلام په سترگو او تندي کې دغصې او غضب کړنې خورې ورې شوې .

اوسنی اسلام پخوانی اسلام نه ؤ . د اوږده سفر ستونزو او د ترخه ژوند مصيبت بله روحیه ورکړې وه . جرأت ، بې پروايي او د کسات احساس پکې پياوړي شوي وو . له خلکو سره به يې د جومات په مرکه کې په بربنډه د انتقام اخيستلو او خپل پور خبرې کولې . ده به ويل زما د گوگل اور بې له وينو تويولو څخه پرته په بل شي نه مري . ما ته نور داسې څه راپاتې نه دي چې پروايي وکړم .

کرونده ، کور ، نوم او هر څه مې له لاسه تللي دي . ما ته اوس تر دې بې عزته ژونده مرگ ښه دی . که زه خپل وار وانخلم ليونی به شم . ليونې خو به يم بد نامه او د خلکو خندنې به هم شم . زه بايد ملکانو او خانانو ته ، دا ور وښيم چې موږ که غريبان يو ، يو به ، مگر بې ناموسه نه يو . موږ چې څوک بې گناه او بې موجه زخميان کړي بيا نو د پړانگ سترگې او د باز زړه لرو . تر څو د هغه وينی و نه بهوو د زړه اور مو نه سپړي . زه به له خپلو دښمنانو سره هيڅکله روغه ونه کړم . زه له هغو خلکو نه سخت خپه کېږم چې ما ته د انصاف خلاف د صبر نصيحت کوي . دوی ولې هغه وخت خيرخواهي

غرونه او کساتونه

نه کوله چې زما په ناموس تیری کیده او زما غریبې خالې ته د زورورو لاسونه ورغځېدل . هلته دا منځگرتوب چېرته ؤ . مگر هغه وخت دوی ایمان نه درلود او پخپل پردېس او غریب عزیز باندې یې زړه نه سوځېده ؟ دا ظالم ملکان او دا کبرجن خانان د انسان په ژبه نه پوهېږي باید د تورې په ژبه او د ټوپک په خوله پوه کړای شي .

اسلم په لنډه موده کې د کلي ځوان ښکاریان په ځان را وخرخول او په ژمني ښکار کې ورسره ملگری شو . له دوې سره به گرځېده ، له دوې سره به اوسېده او هم له دوې سره به یې خپل غم او خپګان شریکاوه او سپکاوه .

د اسلم ښه او پاکه ملګرتیا ، خوږه ژبه ، خیالیګره ځواني ، د ښکار او سپرلو مهارت او د خواخوږۍ روحیه د کلي د زلمیانو لپاره د جاذبې مرکز شو . په لنډه موده کې اسلم د صیاد د اوسیدونکو کلک ملاتړ او پراخه خواخوږي ترلاس کړه . اسلم به د کلي خلکو ته د میلستمیاوو ، مرکو او ښکار په مهال په ډیره درنه او باوري توګه بیا بیا ویل : پر ما باندې د ملکانو او خانانو تیری په حقیقت کې ستاسې پر یو بې مټه او بې وسه ورور باندې تیری دی . که چیرې زه له خپل دښمن څخه خپل پور وانخلم د صیاد د هر بې وسه او بې مټه سړي ننگ او ناموس ته په سپکه کتل به یو روا کار وبلل شي . خو زه د دغې بې ننگۍ خښته نه ږدم . زه بې ناموسی ته تن نه ورکوم او ظلم ته نه تسلیمېږم . زه د خپل پټ په خوندي کولو کې له هیچا څخه مرسته نه غواړم ، دا ځکه چې بې عزته شوی خو زه یم ، نه نور ، پر ما گوزار شوی ، نه پر نورو او همدا زه باید د خپلې مېړانې او عزت دفاع وکړم ، نه نور . همدې ملک زما تر دایرلو درې کاله د مخه د شریف ځمکه پس شا د دري په خانانو وپلورله او له هغه وروسته یې د کریم د گاونډي

غرونه او کساتونه

لور په زبردستی د نهرین پر لیوانو واده کړه . د دري خانان خو لا پرېږده چې په هره غلا ، هرقتل ، هره فتنه او هره ورکه کې د دوی منگولې په وینو سرې دي . که چېرې شریف ، کریم او نورو داړل شویو کسانو د خپل ننګ او عزت خیال ساتلی وای او د دوی ژامې یې ور ځپلې وای ولې به د هغوی د ظلم اور زما لمنې ته رارسېده .

... هغه چې پر ما باندې شوي دي که له یوه لوري د ظالمانو د تیري نتیجه ده له بل لوري د مظلومانو د تسلیمېدو او زغم نتیجه هم ده . زه په خپل کلي کې نه پرېږدم چې د بې ننګۍ دغه لاره تېره شي او دغه نرخ ځای ونیسي . ما نه یواځې د خپل پور د اخیستلو لپاره بلکه ستاسې عزیزانو د سیمې او کلي د عزت او سپېڅلتیا د ساتلو لپاره ملا تړلې ده او دا نو بیا د بخت کار دی چې په دې نیت کې لویېږم او که لویېږم .

سپین زیږو به د زړه سوي له مخې اسلم ته مشوره ورکوله چې له ځان سره پام کوه . بې ځایه مه گرځه او ځانګړی مه ښوره ، هسې نه چې خانان ضرر در ورسوي . اسلم به د دې خبرو په اوریدو سخت وپارېده او په شور به یې وویل : تیری هم پر ما شوی دی او ځان هم زه وساتم ! ځان به هغه څوک ساتي چې ناروایې کړېده او سیال یې شرمولی دی .

زلمیانو به د اسلم خبره پیاوړې کړه او سپین زیږوته به یې خبره بیرته ور وگرځوله ، قاسم خان به خپل پلار ته مخامخ په ګوندو شو او ویل به یې : پلاره دا ته څه وایې ؟ دې ظالمو خانانو ته وگوره چې په خپلو پراخو ځمکو ماته نه شول او د اسلم شاړه ځمکه یې هم په خپلو ځمکو ورګډه کړه . ملک ته گوره ! دې ظالم لنډکي شیطان ته ، د اسلم کوتې یې ونړولې حتی د هغه تیران او لرګي یې هم خرڅ کړل ، د

غرونه او کساتونه

اسلم بې کسی ، ناچارۍ او بدمرغۍ ته یې و نه کتل . پلاره ته ځان پوه کړه ، دغه خیرنې سترگې باید ړندې شي ، دغه د کبر او تیري ککړۍ باید ماتې شي .

دوست محمد اکا به دخپل زوی ددغو گرمو خبرو له اورېدو سره سم ، خپل گریوان په کین لاس ونيو ، خپلې سترگې به یې پورته خوا ته برگې کړې او په شونډو کې به یې وویل : خدایه تې په خپله وساتې ، هلک خو چور لېونی دی !

د کلي ملک د اسلم له راتګه وروسته د جماعت لمونځ خوشې کړ او په کور ننوت ، خپل هلکان او د کهول سړي یې هم له بې ځایه گرځېدو او ناستو ولاړو څخه منع کړل . د رمې خپل یې د کور باغ ته راووست او د کور د باغچې په پرچال یې د اغزو گېډۍ کېښودې .

د برې درې خانان هم وترهېدل له جوړو او سفرونو څخه را وگرزېدل او له لري مړیو او جنازو څخه یې پښه ونيوله .

د صیاد بزگرانو څو څو ځله لیدلي وو چې د برو درو خانان به لکه غله د شپې له مخې په پټه د صیاد د ملک کور ته راتلل او هلته به سره جرګه کېدل . مطلب روښانه ؤ ، هر څوک پوهېدل چې ملک شا سوار او د درې خانان د اسلم له لوري خطر محسوسوي او د دوی ناسته ولاړه هغه ته د یو لاس کېدو په خاطر کېږي . اسلم به دغه سړي تودې په څیر څارلې خو ځان به یې نا گاره اچاوه .

غرونه او کساتونه

د صیاد ژمی د خونړیو پېښو د وېرې تر سیوري لاندې تېر شو .
حوادث را نغلل ، مگر ملک د کلي له جومات او مړي ژوندي خڅه
گوبڼه پاتي شو او اسلم لکه زخمي پرانگ د کسات او پور په لټه کې
ؤ .

د تېرې شپې باران د بوټو او ونو پانې وینځلې وې . آسمان شین
شوی ؤ ، خو د غرونو په کوزو او شنو لمنو باندې د پاته شویو سپینو
وریځو خیمې لا ځای ځای ولاړې وې . په واورو پټې لورې څوکې د
راختونکې لمر تر لومړنیو پلوشو لاندې لکه د روایتی جنت بلوري
ستنې ، د لاجبرو چتر ته سروته اوچت کړي وو . تانده هوا چلېدله او
هغه کاربه واړه لوگي یې د کلیو او کورونو له آسمان خڅه رټل کوم
چې د درې د بزگرانو د کورونو او جونگړو د سحرنيو بل شویو تنرونو
خڅه هوا ته پورته شوي وو . د سین شور پخپله پسرلنۍ مستي کې ټوله
دره ډکه کړې وه او ځمکي د غوړېدلو او زرغونېدلو فصل ته د مینې
غېږ پرانیستې وه . بزگران له یویو او یومانو سره له کلیو او بانډو خڅه
په کږو وېزو لارو چې وحشي گلونو او بوټو پوښلې او باران ځمروبي
کړې وې ، کړوندو او باغونو ته روان وو ، په همداسې شپو کې
د ټوپک څو پرله پسې ډزو د صیاد د کلي کراره فضا ولړزوله او د
پېښېدونکو حوادثو انتظار د خلکو په متردد ذهن کې واقعیت پیدا کړ
د اسلم د یارانې ملگري د صیاد ښکاري زلمیان چې تل د پېښو څارو
وو ، له کورونو خڅه راوغږېدل ، د سین پر غاړه د تودې چینې پر
لوري د ډزو ځای ته رامات شول . اسلم لکه غوسه پرانگ غورېده .
د تاندو شنو ونو اړخ ته د ډبرینې لارې په اوږدو کې یې اوچت او پراخ

غرونه او کساتونه
گامونه اخیستل ، کوڅو یې ښی اوږې ته راغونډ شوی ؤ او کینه پېڅه
یې په ځمکه پسې راڅکېدله . لنگوتی یې ول ول په سینه را پروت ؤ .
تورې برېښېدونکې سترگې یې تر تورو څڼو لاندې چې په ځیر و و
روڅو راپرتې وې ، له غوسې غټې غټې راوتلې وې او د هغه چا په لټه
پسې ؤ چې پر ده باندې یې ډزې کړې وې .
شل کلن ارسلا د کلي د ترکان زوی لومړنی سړي و چې خلاصی
تنی برېښې پښې او په سوې سا اسلم ته راوړسېده او سمدلاسه یې پې
غږ کړ .

— ولې لکه لیونی ښکته پورته منډې وهي ؟
— په ما باندې ډزې وشوې ! پسې غواړم یې .
— څوک وو ، څه شوو ؟
— ومې پیژندل خو ومې نه لیدل . د همدې ونو له مینځه یې ډزې
را باندې وکړې .
اسلم د دې لنډو پوښتنو څخه وروسته هماغسې خلاص گریوان
او بیلې پښې د ولو ځنگله ته د ټوپکمارانو په لټه پسې ننوت .
قاسم خان او جبار د اسلم د ښکار دوه نور ملگري هم
راوړسېدل ، جبار په وارخطایی له اسلم څخه وپوښتل : دا ډزې
په تا وشوې ؟

— هو .
— چا... ؟
— زما دښمنان معلوم دي هماغه پخواني... ؟
— لگیدلې به خو نه یې ؟
— لگیدلې نه یم ، خو درې گولۍ مې له کوڅو نه تېرې شوې دي .
د نا موس پور مې ورباندې ؤ اوس مې د سر پور هم پې واوښت !
— پڼې دې چېرې پاتې شوې دي ؟

غرونه او کساتونه

— منډه مې پسې واخیسته ، پڼې مې په خغاستو کې له پښو وتلې دي .

— خنګه په تش لاس په وسله وال د بنمن پسې خغلې ، مگر لیونی یې .

— په پټېدو او تېښته نه ترې خلاصېږم .

— په لېونتوب هم نشې خلاصېدای .

قاسم خان وویل : د خلاصون لاره معلومه ده ، باید دا په وریو روبردي لېوان له سیمې خخه ورک شي .

اسلم د غوسې په مسکا غاښونه سپین کړل ، قاسم خان یې په شا وټپاوه او ورته وې ویل : زه به دې خوښ شم ، زما د بنمني به دې خوښه شي . ما ته مې زړه وایي زه نه مرم ، خدای د لېوانو ښکار ته پیدا کړی يم .

— لنگوتی دې له غاړې خخه راخلاص کړه . وې تره چې د کلي خلک و نه وایي گني وارخطا او بې زړه شوی یې .

کرار کرار د کلي همخولي زلمیان د تودې چینې شاو خوا د پېښې ځای ته راټول شول ، اسلم یې په مینځ کې راونیو او د خلکو په شور بگت کې یې د تودې چینې له سیمې خخه د کلي د لوی جومات پیتاوې ته راویوست . په لنډو شپو کې کلیوال لکه مېر تانه د جومات پیتاوي ته را توی شول . وگړو په هیجان او بې صبری د پېښې په باب پوښتنې کولې .

اسلم په لوړ آواز او بیا بیا د پېښې بهیر کلیوالو ته بیانواوه : قاسم خان سباناری ته میلمه کړم د ده له کوره راووتم نیت مې وو چې خپل انگر ته لار شم او هلته له جبار او ارسلا سره د یوې کوتې او د دالان د جوړولو په باب سلا وکړم ، تودې چینې ته لا نه وم رارسېدلې چې

غرونه او کساتونه

د لارې له ښې خوا د ولو له ځنگله څخه غبرگې ډزې را باندې پیل شوې. په لومړي سر کې پوه نشوم چې برید پر ما شوی دی خو چې ځنگه پوه شوم ځان مې د لارې داړخ د ډبرو دیوال ته واچاوه. بیا مې سد سرته راووست، د ډبرو له شا راپورته شوم. یوه خوا بله خوا مې له سترگو وایسته چې گوندې د ډزو خاوندان ووینم او ویې پیژنم. څوک مې و نه لیدل او د ټوپکمارو لوری و نه لگېده. دوی تښتېدلې وو. خامخا به یې دا فکر کړی وي چې زه لگېدلې یم. نه زه نه لگېږم. زه تر هغو ژوندی یم تر څو دغه د درو او هوارو خپروونکي ځناور ښکار کړم. زه اوس تاسو عزیزانو ته برېښه وایم چې زه کسات اخلم، کسات. دغه دلوړو برجونو او جگو کلاوو خاوندان چې تل یې زمونږ پر بدمرغيو باندې خندلې دي، باید اوس پخپلو بربادیو او تباهیو باندې وژاړي، باید د دوی له باده ډک سرونه تش شي. باید د انسان عزت خوندي شي او د سیال سیالي در نه وتلل شي. زه د همدې آرمان لپاره صیاد ته بیرته راغلم. دې آرمان ته به ځان رسوم او همدلته، په همدې صیاد کې به اوسم او هم دلته به مرم.

اسلم د کلي د زلمیانو سره ژبه وکړه چې سېرکال به خپل کور بیا د صیاد په کلي کې آباد کړي او هغه به د دوی د ساتیرۍ، مرکو او یارانې رغولی وي.

پر اسلم باندې له ډزو څخه یوه هفته وروسته د کلي ملک د اندراب ولسوال ته کېناست چې اسلم نومی فراري بیا صیاد ته راغلی دی، د سیمې ټول غله او بدماشان یې پر ځان راټول کړي دي. څوک له ډاره کلمه نشي ورته ویلای، د ورځې له خوا جواړي کوي او د شپې مهال کورونه وهي او خلک لوټوي.

دی پخوانی بدماش دی، په کلي کې یې ډېر کسان وهلي او سپک

غرونه او کساتونه

کړي وو ، لس کاله پخوايې د گلدار په لور باندې نا روا دعوی وکړه ورپسې يې پچه وخته ، عسکري ته يې تن ورنکړ ، مخامخ وتښتېده او لاړ . لس کاله په شبرغان او میمنه کې له داړه مارانو او غلو سره پاتې شو . دا لاڅه کوې د ځمکې خو کلنه مالیه يې هم نه ده ورکړې او اوس راغلی د سیمې لوټماران يې په ځان راټول کړي دي . پتمن کسان او د عزت خاوندان سپکوي او له ناپوهو خلکو څخه باج اخلي .

صاحبه څه درته ووايم اسلم نه دی وبا ده ، وبا . پخوا به ولس له ما څخه سترگه کوله او خبره به يې مخکې ته نه اچوله . اوس زما په خوله باندې دوست محمد اکا او د کلي ترکان پياز هم نه پوستوي . جومات ته نشم ورتلای ، مړی او ژوندی را څخه پاتي دی . بزگران سرکاري بيگار ته نشم راوستلای . که دا اسلم و نه ترټل شي او د کلي د مشرانو عزت خوندي نشي نه زه ملکي کولای شم ، نه ملا ملایې کولای شي . او نه صاحبه د سرکاري مامورينو خدمت ته رسيدلای شو .

پرون ما دغه مرکه له څارنوال صاحب سره هم وکړه . هغه مصلحت راکړ چې ته له ولسوال صاحب سره چې د منطقي آمر دی دغه خبره ياده کړه ، خدای شته څارنوال صاحب هم دې خبرې ته چرت يووړ او وزه يې ډېره خپره شوه .

ولسوال د ملک خبرې تر پایه په سره سينه واورېدې بيا يې ملک ته وويل : دا اسلم له څه مودې را هيسې دلته راغلی دی ؟

— صاحب خدای مې دې غاړه نه نيسي پنځه مياشتې به کېږي .

— نو تا ولې دومره ناوخته د هغه په باب اطلاع راکړه ؟

ملک فوري ځواب نه درلود ، ژبه يې يو څه ونښته بيا يې بې

ارادې له خولې راووتل : صاحبه د کلي او د کور خبره وه له

غرونه او کساتونه

مشرانو سره مو سلا ته واچوله ... ملک لا خبره نه وه خلاصه کړې چې ولسوال یو څه په لوړه او جدي لهجه د ده خبره پریکړه او وې ویل نه بلکه داسې نه وه ، زه د دې سیمې د کلیو او کورونو له احوال څخه خبرېزم . له ما څخه هیڅ شی پټ نه پاتې کېږي . که حکومت له پېښو او خلکو څخه بې خبره پاتې شي سیمه به څرنگه اداره شي . او عدالت به څرنگه وچلېږي .

ولسوال خپل وچ اوربوز او تنگې سترگې چې تر تورو عینکو لاندې لا تنگې شوې وې ملک ته ورواړول او په یوه مکاره موسکایې ورته وویل : تا لومړی سر نه غوښتل چې د لاس غوټه په غاښونو خلاصه کړې . ځکه دې حکومت ته د مراجعې پرځای د ټوپک ماشې ته گوته وروړه . خو گولی هر وخت په نخشه نه لگېږي .

ولسوال د غوسې لاره ونیوه آواز یې لوړ کړ او خبرې یې حاکمانه شوې .

— پخوا به دې بیوزلې کسان دې تش لوټول خو اوس یې هم لوټوې او هم یې وژنې !

د ملک سترگې له ویرې گردې شوې . گوټې یې ورپرېږدې او لکه راچاپېر شوی گیدر پخپل پوستکي کې سره ننوت :

— نه صاحبه هغه کسان چې په اسلام یې د ټوپک ټکونه وکړل له فح نه په ده پسې راغلي وو .

— نو ته یې خبر یې او پیژنې یې ؟

— هو صاحبه په پیرندو یې پیژنم !

— دا دې رښتیا وویل ځکه چې تا هغه پخپله په اسلام پسې راوستي وو .

— نه صاحبه په قرآن که زه قاتل یم .

غرونه او کساتونه

— که ته قاتل نه یې ولې دې پر اسلم باندې د ټکونو رپوټ حکومت ته ورنکړ . ملکه تا د حکومت په زیره باندې ډېرې لوبې کړې دي مگر دا لوبې پای ته رسېدلې دي . ته باید پخپلو فرضو پوه شې . او د حکومت قدرت په نظر کې ولرې .

ملک له ځایه را ولاړ شو په الوتي رنگ او وارخطايي د ولسوال پر لاسونو ورپرېووت او په معمولو غوړمالیو یې خوله خلاصه کړه ؛ صاحب ته خو مور او پلار یې ، که ته موږ او نه بخشې ، خدای مو هم نه بخشي . ستا ټولې خبرې زموږ په ګټه دي . خو موږ خره او ځناور یو او نه یې پوهېږو . له هغې ورځې چې ته په اندراب کې ولسوال شوی یې په خدای که د چا په پښه کې یو اغزی هم مات شوی وي . والله که نوشیروان عادل داسې عدل چلولی وي .

ولسوال خپل لاسونه په غوسې له ملک څخه ورتول کړل و اردلي ته یې ورنارې کړې .

بازمیره ، هله !

دروازه خلاصه شوه او پریږ خیتور اردلي چې له عسکري برتېې سره یې لنگوټه تړلی وه او د پکتیاوالو په دود غاړه کې او کمربنديې اچولي و و په دروازه راننوووت او پښه یې داسې په زوره درغولي په لیمڅي ووهله چې دوږې ترې پورته شوې .

ولسوال وویل :

دغه ملک وباسه او د سین تر پله هغه خوا یې وشړه !

اردلي د ملک د چکمن گریوان کې لاسونه واچول جګ یې ودراره ، د دروازې په لوري یې رابښکود . ملک په عذر او ژړا لاس پورې کړ : ولسوال صاحب په ما رحم وکړه . مړ مې کړه مگر خپه کېږه مه ، بندي مې کړه خو یو وار راته وخانده . صاحب د خدای له پاره خپل

غرونه او کساتونه

سوری له مامه لرې کوه، زمونږ قصور ته مه گوره، خپل رحم او کرم
ته، گوره. زه خو په دې سیمه کې د خدای او ستا هیلې ته پروت یم.
مامه بې عزته کوه.

غرونه او کساتونه

د مازیگر له مانځه وروسته لکه هره ورځ د صیاد د لوی جومات په انگر کې د کلي ځوانان سره راټول شوي وو . پخوا به همدې مهال د ما ښام تر فرضو پورې د جومات زیاتره لمونځ گذاران د لته راټولېدل او مرکه به یې سره کوله . په خبرو کې به هر چا هر څه ویل . د محلي پېښو په باره کې ، د نرخونو په باره کې ، د پولې پټې او څارویو په باره کې ، د مېلو ، ودونو او عشقونو په باره کې به خبرې کیدې . اوس د جومات مرکو خپل خوند او رنگ بدل کړی دی . زلمي هلکان د ښکار او بزکشی په باره کې ، د مېړانې او ټینګې ملګرتیا په باره کې خبرې کوي . په زلمیانو کې له زور زیاتۍ سره د مقابلې فکر پیاوړی شوی دی . په مرکه کې د تېر وخت په خلاف د ملکانو ، خانانو او سودخورو پر ضد خبرې کېږي ، د کلي ملک او د برو درو خانان په بدې یادېږي . هغه کلیوال چې تودې خبرې نه خوښوي او هر زور زیاتۍ پر ځان باندې زغمي له دې مجلس نه گوښي شويدي . یو زلمي ښوونکی چې لس ورځې د مخه د « ده سلا » ښوونځي ته راغلی او د صیاد د جومات په حجرو کې یې استوګنه کړې ده ، په همدې مرکه کې کيني ، مگر خبرې نه کوي او تش غوږ نیسي .

نن ورځ لکه نورې ورځې هلکان د جومات په انگر کې راټول شوي دي . اسلم له هلکانو څخه پوښتنه وکړه : قاسم خان نن نه معلومېږي څنگه نه دی راغلی ؟

نظر بزکش چې د ارزنگان له کلي څخه قاسم خان ته میلمه راغلی ؤ غاړې یې تازه کړې ، وې ویل : دلته له ما سره د مازیگر په اوداسه ناست ؤ ، چې کلیوالو یو په وینو سورپور بوډا لاروی راووست ،

غرونه او کساتونه

غریبگوته د ملک سپیو په لویه لار کې د اړلی و. جامې یې ټولې شکېدلې وې او وجود یې لکه د ژرندې ټکتهکانی رېږدېده. قاسم خان چې سپین بزیری و کوت تبه یې په لږمانه ننوته او سم د لاسه د ملک په کلاور روان شو. خدازده چې دوست محمد اکا له کومه راپیدا شو سړی قاسم خان ته لوڅ کړ او د ملک له کلا څخه یې راواړاوه بیا نو زوی او پلار دواړو په گډه سره هغه د اړل شوي بوډا کور ته بوته چې څه دواړو یې وکړي.

نظر بزکش لا خبره نه وه خلاصه کړې چې قاسم خان د جومات پرانګر راننوت او سلام یې وچاوه.

اسلم دهغه سلام وعلیک کړ او پوښتنه یې وکړه: چیرته یې شیر بچه، مونږ دې یوازې پرې یښي یو!

هغه وخنډل او د لاس نسواری یې خولې ته واچول: زه به ملګري هیڅ وخت یوازې پرې نه ږدم، خو اوس یوه عجیبه پېښه رامنځ ته شوې ده. ملک صاحب به پخوا پخپله خلک د اړل خو اوس چې دی تا په غار ننه ایستی دی خپله وظیفه یې سپیو ته ورپرې یښی ده. ټولو وخنډل او قاسم خان خپله خبره داسې له سره راوښو: یاره! اسلمه زه خو دا ښه بولم چې په سمه رڼا ورځ یې ورغلي وای او دا گرد کلي مو د دې ملک له عذابو خلاص کړی وای.

دوست محمد اکا چې د انګر د دیوال شا ته د لښتي پر غاړه خپله ښی پښه د دریم ځل لپاره تر اوږو ایستله د زوی له دې خبرې سره په درانه آواز له ځایه راجګ شو او رامنډه یې کړه او د لاهول ولا په تکرارولو کې په داسې هیجان انګر ته راننوت چې پښی یې د اوداسه پر ځای پاتې شوې او یوه پښه یې لا نه وه مینځلې، قاسم خان ته ورنږدې شو او سړیې ورته لوڅ کړ: دا زما سرتور سر ته

غرونه او کساتونه

وگوره قاسم خانه ، ښامارانو ته مې په غېږ مه وروله ، له زورورو سره مې مه اخته کوه ، مونږ کمزوي خلک يو ، له پياوړو سره گوتې نشو ماتولای ، دا ستا کبر زما بېوزلي بودا په کور کې نه ځايېږي .

ټول ناست کسان دوست محمد اکا ته غوږ او سترگې شول .

قاسم خان چې د پښو په سر ناست ؤ ، نسواريې تو کړل ، راولاړ شو ، پلار ته مخامخ ودرېده او د عادت په خلاف يې په درانه خو پاسته آواز وويل : پلاره ! په دې غريبۍ او بې آزارۍ کې د ظالمانو له ظلم او د زوره ورو له زوره نشې خلاصېداى . وگوره هر چېرې چې ټيټه ځمکه ده سيلاب په هماغې ورځې ، او په هره ونه کې چې ټيټ ښاخ دې هما غه لوڅېږي . اسلم ته وگوره دى يو غريب او يو وزرى سړې ؤ . په هيچا نه لگېده او هيڅ کليوال ته يې تاوان نه ؤ ور رسولی ، مگر زور ورو د ده ښه سړيتوب او غريبۍ ته ونه کتل ، د ده دکور تيران او دروازي يې په تناره کې وسول او د ملک شاسوار بييانو ډوډۍ او پراتې پې پخې کړې . د دغه کلي ملک او نورو ظالمانو د اسلم د مرگ مجلا تېره کړه او د هغه ناموس يې لکه څاروى په پيسو خرڅ کړ . دا لا څه کوي

اسلم راولاړ شو او د قاسم خان خبرې يې پرې کړې .

— قاسم خانه له پلار سره دومره دعوا ته څه ضرورت دى . دغه خبرې اوس پرېږده بيا به په کور کې سره پې وغږېږو .

قاسم خان تود شو او اسلم ته يې په ځيږه غاړه وويل : نه اسلمه له تا سره دغه گواښ نه جوړېږي . ته هيڅ وخت کمزورې خبره مه کوه . زه بايد خپل ابا د دغو ځوانانو تر مينځ چې ټول لکه دده زمن او وروڼه دي قانع کړم . زه د پلار منم مگر د چا ظلم او تيرى نشم زغملای . زه کبرجن نه يم او له زورورو سره هم ټکرې نه وهم مگر که څوک

غرونه او کساتونه

راشي او له ما نه ناموس واخلي يا مې د قوم او ولس په وړاندې وکنځي ، سپک مې کړي يا د خپل کور کلي او عزيز گلوۍ څخه مې وباسي او يا زما مرگ او ورکې ته ملا وتړي دا بيا زما فرض دی چې د دغسې ظالمانو مقابلې ته راووزم او سترگې ځنې وبا سم .

جبار چې شکېدلي تنې د يو زړه توت ډډې ته ناست ؤ او د قاسم خان دخبرو تر اغيزې لاندې راغلی ؤ ، را په ډډه شو او د هغه خبرو ته ورننووت : انديوالانو قاسم خان سم غږېږي . دی کبرجن نه دی ، بلکه د کلي ملک کبرجن دی چې په لويو لارو کې سپي خوشې کوي ، او مساپر پرې داړي . که قاسم خان ورته ونه وايي ، زه ورته ونه وایم او ته ورته ونه وايې چې سپي دې دروټه او لويه لاره خلکو ته مه نيسه نو څوک به ورته ووايي . دغه ځای دې په نخشه وي که يې سبا کليوال په دغو سپيو ونه خوړل . هغه سپي زمونږ په هلکانو پسې راوستي دي ، په دې بوډا مساپر باندې خويې هسې غاښونه ورسره کړل .

آدينه چې لا پخوايې خبرو ته شونډې او برېټونه الوتل په شړۍ کې را په گونډو شو او د جبار په خبرو ورننووت : جباره ! دا ملک ندی تلک دی تلک . تېر کال در په ياد کړه چې د جومات ملا به لا له حجرې څخه نه ؤ راوتلی چې ملک صاحب به د آذان ناره جگه کړه او بيا به يې له جمې وروسته د لمونځ گذارانو حاضري اخيسته او په هغو کليوالو پسې به يې سيا او قلم راواخيست چې جمې ته به نه وورارسېد لي او په پټي کې به يې لمونځ کړی و . په ناغه کې به يې خپل ځانگړی بيگار پې چلاوه او يا به يې چرگان پې حواله کول . اوس راشه وگوره ، پوره پنځه مياشتې کېږي چې ملک صاحب په خپله محراب ته شا وړاړولې ده او له جومات څخه په ډيگلان تېرېږي . ټولو

غرونه او کساتونه

هلکانو د جبار په دې خبره وخنډل او جبار خپلو خبرو ته داسې دوام ورکړ: اوس باید له دوست محمد اکا څخه پوښتنه وکړو. د کلي خلک نن دا حق لري که نه چې ورشي ملک او زمن، ورپرونه او نوکران یې جومات ته را په مخه کړي. او په ټولو باندې چرگان حواله کړي. قاسم خان تېره تېره خپل پلار ته وکتل او مخاطب یې کړ: ځواب ورکړه پلاره، آدینه خو ناروا خبره نه ده کړې.

— څه ځواب ورکړم خونگه ماران او لړمان موله خولې راتویېږي. خدازده په دغه کلي باندې څه غضب رانازل شوی دی چې سم هلکان یې لېوني شوي دي.

قاسم خان وویل: پلاره څوک نه دي لیوني شوي، بلکې وښیار شوي دي، یوازې ته نه وښیارېږي.

قاسم خان لا دا خبره نه وه بشپړه کړې چې مهردل د صیا د د پخواني ملک زوی چې برصیا د ته د تگ په لاره کې لمانځه ته راگرځېدلی ؤ، په قاسم خان خوله را خلاصه کړه: په ملکانو او سپین بڼرو خو نه وې بند اوس نو په خپل پلار هم نه یې بند، تا ښکر کړي دي، ښکر.

قاسم خان لکه پړانگ له ځایه غورځار شو، ټول هلکان راوړل شول. ارسلا د نورو له مینځه راووت او مهردل ته یې وویل: ته ولې د پلار او زوی تر مینځ تېرې ټکوي؟

په دې کې جبار لاس لکه توره د مهردل ژامې ته ورتېر کړ: چې دا خبرې نه شي اورېدلای دلته ولې کېږي، دې کلي ته ولې راځي؟

اسلم جبار ته په غوسه شو او په ترڅو خبرو یې وراټه او بیایې مخ مهردل ته ورواړاوه وې ویل: مهردله زما نه لورېږي چې ته له دغو گالیو زلمیانو څخه لار جلا کړې. د مېړانې د حق ادا کولو لپاره دغه بیه

غرونه او کساتونه

بيخي بس ده چې د دغه کلي زلميان دې خپل دوست او انډيوال وبولي او پخپله خوښۍ او خپګان کې دې ورشريک کړي . ته ښه زلمی يې او دا ښه ځواني د هر ناولي او بې ايمانه سړي په ملاتړ باندې مه خيرنوه ، په بېوزلو کليوالو باندې سترګې مه راباسه او مات شوي زړونه مه پسې ماتوه . گوره نن په دې کلي کې چې ستا عزت او ابرو هم پې پورې تړلې ده ، يو بېوزلی مساپر بوډا د ملک سپيو داړلی دی او بيا وروسته تر دې پېښې دغه مساپر ته عذر هم نه دی شوی او مرسته هم نه ده ور رسېدلې . په دې باندې خو زموږ کلی بد نامېږي . ته بايد د سپيو د خاوندانو ملا ونه تړې ، له تا سره دا ښايې چې د قاسم خان ، جبار او نورو ځوانانو ملاتړ شي او د لوټ شوي قوم او کمزورو خلکو مدد وکړې . له هغې ورځې چې زه کلي ته راغلی يم ستا وړېوز ما ته کور دی ، له ما نه لري گرزي ، زما په سبب له دې زلميانو څخه هم لری شوی يې او د ملک شاسوار له زموږ سره دې يارانه نښلولې ده . که چېرې تا ته داسې ښکاري چې زه په ملک شاسوار باندې گرم شوی يم نو راشه ما قانع کړه . زه به پوره په ځان ومنم او رسي په غاړه به د ملک کاکا عذر ته ورشم او ستا د مردۍ او انصاف شمله به پسې جگه کړم خو که ملک شاسوار پر ما باندې ظلم کړی وي او پور پټی مې هم نه کوي او سيال مې هم نه بولي بلکې په مرګ پسې مې گرزي نو تا ته بيا څه حق دی چې له ما سره ټکرې وهي او د ملک شاسوار شا ته درېږې .

صوفي محي الدين چې د صياد په کلي کې يې دکانداري کوله او په خلکو کې په امانت دارۍ مشهور ؤ په لاسونو تکیه ولگوله راوړل شو او د اسلم څنگ ته راغی او هغه يې مخاطب کړ : زويه په خوله دې برکت شه ، ملک شاسوار به خامخاستا او ښکې پاکوي او د سيال په

غرونه او کساتونه

تله به دې تلي ، ملک هم بد سپری نه دی . هغه ته په غلطه چا ستا د مرگ خبر راوړی و او په دې برسېره له هر چا سره شیطان ملگری دی ، هغه به یې په هډو ننوتی وي ، له لاري به یې ایستلی وي . خو خدای ډېر احسان ورسره کړی دی ، ښه مخکې یې ورکړې ده ، د چنارونو ښه مست ځنگل یې رسېدلی دی ، پیغلې لورانې لري ، دبزکشی آسونه او څاروي یې شته دي ، ستا عذر کولای شي او بایدویې کړي .

قاسم خان د صوفی محی الدین خبرې پرېکړې او وې ویل :
صوفی صاحب ! ملک دا ټول شیان لري مگر انصاف نلري او ایماندار نه دی .

په دې کې ملا د ما ښام آذان وکړ ، هلکانو چکمنې او شپږ وڅنډلې او یو پر بل پسې پر جومات ننوتل .

غرونه او کساتونه

د ملک شاسوار ماغزه ډېر خراب وو. په ژورو اندېښنو کې یې شپه تېره کړې وه. د کلي د خلکو تگ راتگ ورسره کم شوی ؤ. جومات ته نشو تلای. د کلي له مېرې ژوندي څخه یې پښه را لنډه شوې او د پخوانیو دوستانو پاملرنه ورته کمه شوې وه. اسامیانو یې مخ ځنی اړولی و، هغوی یې نورو ملکانو ته حواله کول. اسلم دنیا ور باندې تنگه کړې وه او دی یې د کلیوالو له احترام او محبت نه لرې کړی و.

ملک فکر کاوه دا ټولې تنگسیاوې زغمل کیدی شي مگر د ولسوال د خپګان او مخالفت د زغملو توان خو نلرم. که دا ولسوال یو ځل د اسلم لوري ته ودرېږي او زما لمن په شا راوړوي او جامې را څخه وباسي، زه به څه کوم، چا ته به مخ وراړوم او څوک به دستر خادر راباندې غوړوي. دا لا څه کوې که ولسوال په دې خبره ځان وپوهوي چې د صیاد شل جلیانو ته ما د ورکې او بیکسۍ تقلبي مجلاوې کړي دي او ما د خواجه حیران د مرګ نا حقه شاهدان تېر کړي دي او هغه ژوندی گزري. پهو هو که په دې مې ونیسي چې د عثمان قتل ما پټ کړی دی او هغه مې په نا حقه فرار لادرک ښودلی دی او پخپله په دې ټولو خبرو ځان نا خبره واچوي. ملک شاسوار ته د خپلو کړو وړو آینه ور مخکې شوه او د جعلی سندونو، د غلاوو، قتلونو او دسیسو اوږد طوماریې له سترگو تېر شو، مگر ژر په خپل هیجان او وارخطایی باندې مسلط شو. دا ټول طبیعي او داسې کارونه ورته ښکاره شوو، چې باید شوي وای. یوازې یو شی ده ته غیر عادي او نا روا ښکارېده هغه د ولسوال خپګان او له ده څخه مخ اړول وو، ده فکر کاوه چې ولسوال باید زما د کارونو په حقانیت پوه وي. دا ټول خو ما د حکومت د خیر لپاره کړي دي. که قتلونه نه

غرونه او کساتونه

واى تر پښو لاندې شوي او که د خلکو مخکې پسې شا نه واى قبله شوې او که د دغه او هغه کس په حق باندې سترگې نه واى پټې شوې نو دې ولسوال او د حکومت مامورينو ته به چا دغه جوال جوال لوټونه ورکول . دغه سرې غالى او ورېښمينې پرستني به دوى له کومه پيدا کولې . لا ډېر وخت نه دى تېر شوى چې همدغه ولسوال ته مې په دې خپل گناگار لاس دوه لکه روپۍ ورگټلې دي ، د شاه نور ميرآب غوا او د الله داد بزاز قالينه مې د همدې ولسوال ميرمن ته ورولېږل . کله چې بيا د ولسوال واده د پلرگنۍ کور ته روان وو ، د لارې خرڅى ، سوغاتونه او پنځوس زره نغدې روپۍ مې همدې ولسوال ته کېښودې . ملک شاسوار د ولسوال په فکر کې ډوب شوى و . کوشش يې کاوه چې د هغه د خپگان موجه او دليل پيدا کړي او په علاج پسې يې پښې لوڅې کړي . ناڅاپي يې بلې خوا ته پام شو . له ځايه په منډو را جگ شو . د کوتې دروازې ته راووت او ميرزا ته يې نارې کړې : هلکه ميرزا دلته راشه

— څه وايي پلاره ؟

— يو وار ژر دلته راشه !

— درغلم ، درغلم او په منډو منډو د پلار کوتې ته راغى .

ملک وويل : يو وار مه ردل ته ورشه تر ما پورې يې راوله .

— مه ردل څه کوې ؟

— پوهوم يې چې له اسلم سره دې اوس گوتې نه ماتوي .

— ولې ؟

— اسلم له ولسوال سره لاره پيدا کړې ده . هغه کلک يې ولاړدى .

که مه ردل له ده سره گوتې ماتې کړي د ولسوال خپره ما ته راوړي .

— پلاره له دې مه ردل بزدل څخه څه نه جوړېږي . دا د بوسو

غرونه او کساتونه

پهلوان دی . په ده پسې نور هیڅ سر مه ښوروه .

— میرزا زویه ولې ترخولې تېرې خبرې کوي . مگر مهردل د ملک یوسف زوی نه دی ، قشخانه نلري ؟ د د سترخوان او دروازي څښتن نه دی . په پنځو کسو کې نه یادېږي او د کلي د مېلو او ټنگ ټکور ستنگان نه پې راټولېږي ؟

— نه ، نه هغه د بوسو پهلوان دی د قول او وعده سړی نه دی او ملگري د تنگسیا په وخت یواځې پرېږدي .

— میرزا زویه په تاڅه شوي دي . د تاڼی تله د مهردل په باره کې ډېره سپکه راوړي ، پخوا هم دا ته وې چې مهردل به دې له خولې څخه نه اچاوه . که ښه ځواني وه د مهردل وه ، که ښه آسونه وو د مهردل وو او که غیرت او یاران وه د مهردل وه . اوس چې دغه مهردل ما ځا ن ته رانیږدې کړ ، خپل راز مې ورته ووايه او په سرکاري کارونو مې بلد کړ ، ته هغه سپک تلې او د نیمې لارې مل پې بولې .

— هغه وخت زه پرې غولېدلې وم . پر پر شت او غټو خبرو ته مې کتلي وو ، داسې مې لا نه و تللی ، بیا بنیا دم دې یوه ورځ یو وړ بله ورځ بل وړ وي . خو د نن مهردل هغه پرونی مهردل نه دی ، په بله خوا اوښتې دی .

— ته د مهردل بل وړ کېدو ته څه دلیل لري ؟

— بل وړ کېده خو ښکر نه لري ، همدغه تېره شپه اسلم د مهردل په کور مېلمه و ، د دوست محمد زوی ، د ترکان زوی او د مهردل خپل لوچکان لکه سکندر ، روزی ، گلاب او داسې نور هلته سره راټول شوي وو . تر پرونه پورې لکه د پردیو کلیو سېي یو بل ته غپېدل او یو بل ته یې داسې سپینولې او نن مېلمستیاوې سره خوري .

— دا خبره تال له کومه واوریده ؟

غرونه او کساتونه

— ما ته همدا نن سحر د لوی جومات مولوي صاحب د خپل طالب په خوله دا خبره راوړسوله . د جومات چري بيگا د وظيفې ټولولو په وخت دغه کسان د مهردل په قشخانه کې ليدلي وو . دوه ورځې د مخه د تورې چرگې ملا ما ته پخپله د ده سلا په بازار کې وويل چې اسلم له مهردل سره د زړې ژرندې په لښتي ناست و او خبرې يې ورسره کولې .

د ملک شاسوار غورځونه د دې خبرې په اوریدو مړاوي شوو ، وې ويل : د تا خبره سمه ده ، دا د ملک يوسف زوی همدا سې دی . ملک يوسف پخپله هم داسې بې غیرته سړی و . له بې غیرته سړي نه به خنګه ښاغلی زوی پاتي شي .

ملک يوه شېبه ډوب لار بيا يې يو څه په ذهن کې را پيدا شول ميرزا ته يې مخ راواړوه وې ويل : زويه ! چرت مه خرابوه ، که زه درته ژوندی وم په صياد کې به بيا بل بنده سر راڅخه پورته نه کړي . پرېږده چې هر څوک خپل زور معلوم کړي . دا ولسوال او مامورين د خداى په توکل له ما څخه څوک نه شي بې لارې کولای . بيا يې گوره چې همدا مامورين د اسلم او دوستک د زوی پښو ته زولنې اچوي که نه ! ته اوس لار شه زويه بهرام قولته ته ووايه د تورې چرگې ملا زما له خوا پټ پوه کړي چې د ماخستن له مانځه وروسته يو وار د مير شاه قشخانې ته راشي او که يې خوبنه وه د جومات ملا صاحب دې هم ورسره راولي .

د تورې چرگې ملا ، گل رسول نومېده په کوچنيوالي کې د غريبې لپاره د خپل پلار سره صياد ته راغلی و . د پلار تر مرگ وروسته د څارويو په پوولو او د کلي له غوښي څخه په تدريج له ملک يعقوب ، ملک يوسف او ملک شاسوار سره د پای دو په صفت ميشته شو . ملکانو ته به يې اساميان راوستل او د حکومتې جلب کاغذونه به يې له

غرونه او کساتونه

ولسوالۍ څخه کلیو ته وړل . وروسته یې د ملکانو په اړخ کې د احصائیې ، مالیې او څارندویو له مامورینو سره لار پیدا کړه او د مراجعینو ځنې معاملې به یې له ملکانو څخه په پټه د رشوت په ذریعه خلاصولې . په هلک توب کې یې د جومات ابتدايي زده کړه کړې وه خو ملا یې تعلیمات یې نه درلودل . تیز او چالاک سړی و او سپینه پگړۍ یې تړله ، سترگې به یې تورولې او له ملایانو سره به د مړیو د تکفین او اسقاط په کار کې لاندې باندې گرزېده ، کله کله به په جومات کې جذب واخیست او د جذب په وخت کې به یې ځگونه تر خولې تله او ستوني ستاغ به په جومات کې وپړ پروت و . ده به ویل د پېښور د مرغوز د سیدانو مازون یم ، په همدې استناد به یې بد نصیبه ښځو ته د تورې چرگې په وینو د بخت او برخې تاویزونه کول او د تاویزونو په شکرانه کې به یې یو چارک غوړي ، یو من وریجې او هماغه توره چرگه غوښتله . له همدې کبله د تورې چرگې په ملا مشهور شوی ؤ . ورسته یې د شکرانې او رشوتونو پیسې په سود بندې کړې او کرار کرار د څلورو ښځو خاوند او د کلي یو مالدار سړی شو . خو د دې لپاره چې ده په اندراب کې قومي ملا تر نه لاره ، له ملکانو او د دولت له محلي مامورینو سره به یې نږدې روابط ساتل او هغوی ته به یې جاسوسي کوله .

غرونه او کساتونه

د تورې چرگې د ملا او د صیاد د لوی جومات د امام ملاقات له ملک شاسوار سره یو عادي ملاقات نه و ، په تېرې کچې د چنارونو د ځنگله له لارې بیا د خوږ د ډبرو په مینځ کې د ویرې او هیجان تر احساس لاندې د میرشاه کور ته راغلي وو .

مرکه په خوږو الفاظو او ټوکوټکالو پیل شوه . ملک شاسوار میرشاه ته وویل ته موږ سره پرېږده ، یو څه ترڅه چایونه راولېږه ، هغه ووت او د تورې چرگې ملا په توره نرۍ زیره غبرگ لاسونه را تېر کړل بیا یې تسبی له جیبه راوايستې وې کړپولې او په غلامانه لهجه یې ملک ته وویل : ملکه زه او مولوی صاحب خو دې نن بېحده وارخطا کړو . زه لگیاوم قصیده مې ویله او د جانډل له بڼې څخه مې پیریان ایستل چې په دروازه کې د بهرام قولته آواز را په غوږ شو . ډېر وارخطاؤ . ستمېده او پر له پسې یې کوروالاو ته اصرار کاوه چې ملا گل رسول را پیدا کړئ ، هغه ته مې د ملک شاسوار له لورې یوه ضروري خبره راوړې ده . ما د ده آواز د ننه په کور کې اوریده فکر مې وکړ چې اوس که قصیده نیمایي پرېږدم خو د دې خطر دی هغه تورېدلې پیریان چې لا سم ندي تابع شوي زما په کاله او بال بچ باندې به مخ راو کړي او که قصیده خلاصوم وخت را نه تېرېږي . خدای شاهد دې چې هغه د پیریانو خطر مې په خپل بال بچ ومنله او راولاړ شوم . بهرام په سوې سا سلام راواچاوه او په وارخطايي یې ستا پیغام را کړ . ملکه کله چې مې له بهرام قولته نه د تال له لوري دا د شپې د پټ راتګ پیغام واوریده ، زړه مې تر تلو تېر شو . ما وې خدایه خیر کړې بیا څه پېښ شویدی . سم د لاسه مې خدای ته سوال وکړ چې الهی پاکه پروردگاره دا د ملک د عزت او پټ ځالي ته بد شمال مه رسوې او که په موږ کېږي

غرونه او کساتونه

خدایه د ده پر خای هغه مصیبت موز ته راوگرځوې . نو څه درته ووايم چې په ما څه تېر شول ، او چې جنکيو ته مې وويل (ملا گل رسول به خپلې ميرمنې جنکۍ بللې) ټولې په ژړا شوې او سرونه يې خدای ته سرتور کړل او تا ته په دعا شوې . د کوز صياد د جومات امام ، ملا گل رسول ته په خبرو کې ورننووت : اې زوروره څې کوي ملک شاسوار خويو د بخت او برخې سړی دي او د خدای د نازوليو نظریې شته دی . ما پخپله يو وارې ملک صاحب په خوب ليدلی و چې د يو سپين آس تر جلب لاندې روان دی . په آس باندې يو داسې جناب سپور وي چې د نور شغلې يې له مخه پورته کېږي . تر شايې گڼ عالم روان وي چې پای يې نه معلومېږي . زه په دې وخت کې ملک شاسوار ته ورمندې کړم چې دغه مبارک چې ته يې تر جلب لاندې روان يې څوک دی . ملک په خندا کې را ته ووايي ولې دا نه پيژنې ؟ دا خو د زمانې غوث دی . په دې وخت کې زه د غوث صاحب د آس پښو ته ځان ورواچوم او چيغې کړم چې اې لويه ځوانه دا دگناهونو پېټی خو را نه سپک کړه او خپل خادر در را باندې وغورځوه . په دې کې له خوبه راوښم شم ، ټول وجود مې خولې شوی وي او له ټولو ديوالونو څخه د الله اکبر ناره اوریدل کېږي . نو داسې يو بختور سړي ته څوک ضرر رسولای شي . خدای دې هيچاته دا وس نه ورکوي چې په ملک شاسوار باندې ان د گل وارو کړي .

ملا گل رسول د کلي امام ته چې اوږدې ستاينې او ثنا ته يې ملا تړلې وه خبره ورپرېکړه ، هغه ته يې وويل : مولوی صاحب زما خوبنه دا ده چې اوس به ملک شاسوار ته غوږ ونيسو چې ده څنگه راغونښتي يو او په موزه باندې کومه وراسه خلاصوي .

ملک شاسوار چې په مله يې چپنه کې ناست ؤ د کوټې له سيوري نه

غرونه او کساتونه

د تيلي خراغ خوا ته را تاو شو. د خراغ گل يې په ډکي باندې وځانډه غاړه يې تازه کړه، لاس يې اوږد کړ، د ملا گل رسول تسبي يې د هغه له لاس څخه راواخيستې او ځان يې لکه يو واقعي حقدار سړی او د حيثت خاوند خبرې ته جوړ کړ.

دغه زمونږ اندراب بيا په تېره دغه کوز صياد او نور رانيږدې کلي يوه د عزت، ننگ او غيرت سيمه وه. دې سيمي يو دود دستور درلود، ځلي او نرخونه يې معلوم وو، کشر او مشر پکې پېژندل کېده، د خولې او خبرې سر او سړی معلوم و. دغه څو مياشتې کېږي تاسې يې پخپله وينئ هغه د شانور زوی اسلم چې د بدگشتۍ او ناروا کارونو په وجه له دې ځای څخه تېنېدلې و، بيا راپيدا شوی دی او د اندراب ټول غله او لټېره کسان يې په ځان راټول کړي دي، د سپين بزيرو واک او اختيار يې په کلي کې ورک کړيدی، زاړه او هېر شوی مرضونه راپاروي او ورک شوی پورونه غواړي. اوس يې زما بدۍ ته ملا تړلې ده. څو وار شيطان را ته وويل چې ملکه د دې مار سر تر کوم کاني لاندې کړه خو بيا له ځان سره وایم چې د لاس او لمنې په ککړولو نه ارزي پرې يې ږده (سربد به بلای بد) خو اوس دغه لنډکی مار ورځ تر ورځې ځان اوږدوي او لکه بڼامار پوښناری کوي. د تورې چرگې ملا مرغوزي نسوار په پزه کړه. سپوږمې يې پاس کش کړې، وې پرنجل، د گل سيب دسمال يې پزې ته ونيو او دملک شاسوار په خبرو کې ورننووت: ملکه ته په دې ځای کې ودرېږه، ښه پوه نشوم. د اسلم د بڼامار کېدونه دې مطلب څه دی؟

— مطلب دا دی چې اسلم اوس له ولسوال سره لار پيدا کړې ده.

— دا زمونږ د ولسوال سره؟

— هو له همدغه ولسوال سره.

غرونه او کساتونه

— ته خو به غلط نه یې پوه شوی ؟

— نه زوروره ، د همدې اسلم په باب کې ولسوال ته ورغلی وم
د ده د کړو وړو ناستې ولاړې رپورټ مې وروړی و . گل رسوله د
اسلم نوم نه و ، بلا وه بلا ، په ولسوال زما خبرې بدې ولگېدې ، مخ یې
راباندې راواړاوه ، سترگې یې راباندې برگې کړې او لکه فیل مرغ را
باندې بیر شو . له خپل دربار څخه یې وشړلم او سپایې یې را پسې کړ
چې له پله نه مې دې خواته راوشړي . هغه زما روپی ، هغه زما نیکی
ټولې ورڅخه هېرې شوې دي . او هغه نا حق قسمونه او قرآنونه چې ما
دده د فایدې لپاره یاد کړي دي ټول اوبو وړي وو . ولسوال پورته
پورته الووت او ما عذر ورته کاوه . ورته ژړل مې مگر ده مخه نه
راکوله . اوس د ولسوال صاحب هغه خبرې هېرې دي چې ویل به یې
اند راب په ملک شاسوار بڼه ښکارېږي .

د کلي امام بېواکه د ملک په خبرو ورگډ شو وې ویل : ملکه د
تا کله خو لا پخوا بار وه . خو لکه چې زما هم بار شوه . موږ به شل
واره چهل کاف په ځان کف کاوه بیا به له اسلم سره غږېدو اوس چې
ولسوال یې هم شاته درېدلی دی . زما پلار یې هم جواب نلري .
د تورې چرگې ملا د سترگو له کونجه د کلي امام ته راوکتل
نری شیطاني مسکايې په شونډو په گډا شوه ، خوله یې ویره شوه او
توره گردۍ ږیره یې لکه د مست فیل مرغ ښکې ټوکرۍ ټوکرۍ شوه
او ملا ته یې وویل : مولوی صاحب د تا خبرې سمې ندي ، ولسوالان
د میندو او پلرونو پر ځای دي او ملکان د هغوی لاسونه او پښې دي .
ولسوال هیڅ وخت د ملک شاسوار آبرو په اسلم او داسې نورو لچکانو
باندې نه خرڅوي ، ولسوال هیڅ کله خپله ملا پخپله نه ماتوي .

— نو ولې یې ملک شاسوار سپک کړ ؟

غرونه او کساتونه

— ملا صاحب د ولسوال سپکاوی ، سپکاوی نه دی ، هغه یو خبرداری دی .

— د خه شي خبرداری ؟

— ملک شاسوار به یې په وخت پوښتنه نه وي کړې ، رسیدگي به یې نه وي ورته کړې ، پیسو ته به یې ضرورت پیدا شوی وي . خه بله اړتیا به لري .

د تورې چرگې ملا غاړې تازه کړې په زیره یې ورو لاس راتېر کړ او په موسکایې د کلي امام ته په خطاب کې وویل : حکومتي کسان زود رنجه خلک دي . که درته ووايم دوي هم ډېر ملامت نه دي . خورانو په هره چوکۍ باندې کوټه لوټونه ورکړي دي . ته زمونږ د کلي د کنډل زوی په نظر کې ونیسه ، هغه د بنو لېسه خلاصه کړه ، کنډل خپله باغچه ورته گرو کړه او زوی یې په خان آباد کې د احصائېې د کاتب په چوکۍ کېناوه . هغه دی اوس یې خولۍ په غوړیو کې لوېد لې ده . د نیمایې کلي مځکې یې گرو کړې دي . دا خو د تخم او د حاصل قصه ده . تخم وشیند ه او حاصل واخله . د تخم له شیند لوڅخه پرته درمندونه چا اخیستی دي ؟ دا د دنیا کار دی ، کښت به کوي بیا به حاصل اخلي ، او له اورېدو زمونږ ولسوال صاحب د اندراب ولسوالي په درې لکه روپۍ اخیستې ده . هغه ددې کار لپاره د کابل په ده بوريو کې خپل کور خرڅ کړ . اوس هر ورو د کور د خرڅلاو تاو باسي . زمونږ د ابراهيم زوی ته گوره په کندو کې یې د موزک لکۍ نه سپېره کېده ، خو بیایې چې خدای توبه ومنله او په نهرين کې گدام دار شو اوس یې په کور کې غالی نه ځایېږي او قشخانه یې هیڅکله بې خو تنو مېلمنو نه ده . پلار خوار یې په پرديو خدمتو کې مړ شو او ټول ژوند یې په مړه کېده ډوډۍ و نه خوړله ، دا خو لا پرېږده دداني علاقدار وگوره تېره

غرونه او کساتونه

جمعه د مالیې مامور ته په مېلمستیا راغلی و او چې لیدلې دې وای: دا جیپ موټر څه وایي، او دا خرڅ او سخاوت څه وایي. جنکیو راته ویل چې علاقه دار څه کوي چې تايې ښځې لیدلې وای، هره یوه تر سرو زرو لاندې ډوبه وه. دا د لاس ښکاري، غاړه کی، امېلونه، د لاسو گوتې، ډېډې او د وینستانو ځنځیرونه یې گرد سره د سرو زرو او پې د پاسه رنګارنګ غمي کتار شوي وو. ولسوال خو پر دغو لغږیانو ډېر د پاسه دی مګر په جاندارۍ کې تر دوی پاتې دی. دی باید خپل غارونه او غچوړي ډک کړي. اوسنۍ آمدني خويې د ښځو او خپلوانو تر سوغاتو هم نه وزي. په دې میاشتو او ورځو کې داسې ښکار هم نشته چې د ده منګولې او مشوکه پې سره شي او وزرونو ته یې قوت ورسېږي، نو خامخا به غوسه کېږي، نامیندي ورپیدا کېږي او له یو چا څخه خو به تاو باسي.

ملک شاسوار په ځای کې سره وخوځېده، د تورې چرګې د ملا خبره یې وشلوله او وې ویل: ملکی پخوا خوند کاوه، هغه پخواني ولسوالان چې موز لیدلي وو، اوس نشته. د هغو تله ډېره درنه وه. د ملکانو او خانانو په عزت او قدر پوهېدل. چې په وینو ککړ پکړ به یې ولیدې او مخامخ به یې په غلا ونيولې پرده به یې درباندي اچوله، د رعیت تر مخ به یې نه سپکولې، ځان به یې مراوه لیکن د ملکانو دسترخوان یې نه ټولواوه، خو کله چې کټبیلی د خولۍ او سګرټو ولسوالان راپیدا شول د ملکانو برکت او عزت هم ورسره ولاړ، له موز څخه د دوی لار ورکه شوه. په خبره نه سره پوهېږو او باور نشو سره کولای.

ملا گل رسول د ملک شاسوار په خبرو غوږونه څک کړل او په ښویږدو ښویږدو ملک ته ورنیږدې شو. وې ویل: البته ما ته ډېره بې

غرونه او کساتونه

ادبي ده چې زه د ملک په مخکې دا خبرې کوم . دی به خیال کوي چې اوس ملا گل رسول غواړي ما ته سبق راکړي . لیکن دوست ته باید سړی د زړه خبره وکړي . زما خیال دا دی چې ولسوال صاحب تا ته ځکه غوسه کړې ده چې له تا نه امیدونه لري . تا پوه کوي چې اې سړیه وږې یم ، پسمانه یم ، جیپ غواړم ، کور غواړم ، ځان پوره کوم او په تایې پوره کوم . گوره ملک صاحب اوسني ولسوالان تر پخوانیو خراب نه دي لیکن د دنیا دود دستور بدل شوی دی . پخوانیو ولسوالانو ته آس پکار و ، لیکن اوسنیو ولسوالانو ته موټر په کار دی ، هغوی د خټو او گټو کورونه جوړول دا اوسنی سمې کونې جوړوي او قدنما آیینې پکې ږدي . د چلم ځای سگرټو ونيو ، د تنبور او غېچکې ځای را دیو ، د شورو ځای پلاو ، د استالفي کاسو ځای چینی . رواجونه بدل شوي دي ، عطرونه او سینگارونه را پیدا شول . شام پاریس او لندن پوږ را پیدا شول . د دنداسې ځای لب سرینو ونيو او بنځو پتلونونه واغوستل دا ټولې خبرې خو مصرف غواړي . موږ او تاسې مجبور یو چې دا مصرفونه ور پوره کړو .

ملک شاسوار چې کندو ته تکیه وهلې وه ، په چکمن کې را تاو شو ، پلتری یې ووهله وې ویل : ملا گل رسوله رښتیا رښتیا دي ، زه خو اوس ډېر په تنگ شوی یم ، زړه مې راته وایي راځه دا ملکي پرېږده او په دې آخر عمر کې توبه وباسه او مخامخ په جومات ننوزه ، متل دی وایی (از بچه گی تا جوانی ، از جوانی تا به پیری ، از پیری تا بکی) یواځې دغه داسلم علاج مې کړې وای بیا توبه او گوبنه گیري دواړه آسانېدل .

ملا گل رسول د دې خبرې په اورېدو نا قرار شو ، له ډډې په زنگنو کېناست او په هیجاني لهجه یې ملک ته وویل : نه ، نه ، نه ،

غرونه او کساتونه

هیڅکله به داسې نه کوي، دا فکر د تا نه دی دا د بنمن د تا ذهن ته درننه ایستی، توبه توبه چې له ولسوال صاحب خخه مخ وایوې، نه نه ملکه که داسې وشي زموږ کلي او کورونه به په صیاد کې اوږ واخلي، دا داسلم لنډه غران به له خلکو نه ښخې بوزي او د سیمې سپي به زموږ د بچیانو په غوښو ماړه شي. دا خو بالکل شیطاني فکر درپیدا شوی دی، شیطان خو د خدای د بنمن دی لاهول ورته ووايه، د گوبنه کېدو فکر له سره و باسه، تا څوک اوس په گوبنه گيري او توبه کې نه پرېږدي، له تا نه د صوفي توب وخت تېر شويدي، که ته مشرتوب پرېږدي مشرتوب تا نه پرېږدي، خدای مکره چې ته د حکومت له سیوري او د زورورو له رغولي رالري شې والله که دې دې اسلم د لچکانو له لاسه یوه شپه په صیاد کې تېره کړې، ته داسي مه کوه چې د پزې د گټلو له پاره سر بایلي، د حکومت له زوره ځان مه جلا کوه. تر دې چې سباد اسلم څپېرو او د دوستک د زوی پیغورونو ته ناست یې همدا د ولسوال منت او زور زیاتی درته ښه دی. که زما مني همدا سبا یو سخوندر، پنځوس منه وریجې، پنځه منه ژېړ غوري یو څه نقدې روپی درواخله او د ولسوال کور ته یې یوسه. دوه درې ورځې وروسته خپله ورشه و به گورې چې ولسوال هغه پرونی سپری نه دی، مخه به درکړي، مهرباني به درسره وکړي او خبرو ته به دې غوږ ونیسي. گوره ملکه دا دومره جايدا د، مځکې، گروی، ځنگل څه کوي؟ دا خو همدې ورځې ته په کار دي، ښه مال خو د بدې ورځې دوا ده، خلک وایي: زر تر سره جار، سر تر ناموسه. چې جومات ته نشې تلای، په پټیو کې نشې گرځېدای، د کلیو په مړي او ژوندي کې برخه نشې اخیستلای، پخپل کلي کې چا ته دومره نشې ویلای چې پښې دې درټولې کړه، داهم ژوند دی؟ په دې کې د ولسوال

غرونه او کساتونه

څه تقصیر دی . ولسوال د تا ورور نه دی ، هغه ته تاسې او بل څوک توپیر نه لري ، په هغه باندې خپله خپته گرانه ده ، د هغه عقل ته به د خپتې له لارې ورننوزې ، که د خپتې حساب دې ورجوړ کړ هغه به بیا د تا وي ، ورور دې هم دی ، عزیز دې هم دی ، وکیل دې هم دی او بیا په کلي کې هر څه چې ته غواړې هغه به کېږي . اسلم او د دوستک زوی ، هغه بل جبار لچک او د دوی ملگري به ولسوال ته څه ورکړي ؟ دوی پخپله د نورو خلکو خیرات او کاسو ته ناست دي ، دوی له تا سره مقابله نشي کولای ، دوی له تا څخه دا خدا داد عزت نشي اخیستلای . لیکن ته باید د خپل عزت د ساتلو په طریقه پوه شي او ځان په دې خبره وپوهوې چې په ډېره سخته دښمني ککړ شوی یې . داسې اور دې لمنی ته لوېدلی دی که ځان ځنې خلاص نکړې له بېلېو تر مری پورې به دې وسوځوي ، اسلم لکه کوډگر د اندراب زلمیان د خپلې ژبې تر جادو لاندې راوستي دي . اوس یې له صیاده هم پښې او لکۍ وتلې دي ، د شاشان ، قاسان ، بنو او ارزنگان په سیمو کې یې ملگري پیدا کړيدي . د ملک یوسف زوی یې هم بې لارې کړيدي . ما داسې واورېدل چه هغه خپله خور اسلم ته ورکوي ، دا لا څه کوې د بنو او ده سلا په مکتب کې یو څو تنه ښوونکي هم له دوی سره گړزي . هغوی هم د اسلم ثنا او صفت ته ملاتړلې ده ، خبره لویه ده ملکه او د سیلاب مخه د تا کور ته درسیځه شوې ده ، لویه بلا خو لوی تاوان غواړي ، د غفلت پښه له خپلو غوږو څخه وباسه او تر اوسه چې لا اوبه له ورځه نه دي تېرې شوې ځان تیار کړه .

ملک شاسوار دواړه سترگې په ملاگل رسول کې خښې کړې ، وېرې او تشویش یې په مخ او سترگو کې خپې وهلې ، د سترگو مردکي یې د سر په کاسه کې رډ رډ راوتلي وو ، غوږونه یې څک شوي او ژور

غرونه او کساتونه

اوسېلي يې ایستل ، دی وپوهیده چې مصیبت لوی دی . کوم د گناهونو دروند پېټی چې يې د ژوند تر دې واټن پورې په شا راوړی و ، د ده ملایې ورغبرگه کړې وه . فکريې کاوه چې اوس د دا سې گړنگ غاړې ته رارسېدلی دی چې د بېرته گرځېدو لاره نه لري او دلته لپاره د ده توان پای ته رسېدلی دی . زړه يې بېواکه درزیده او په سینه کې دننه يې د ژور سوي احساس کاوه . په هر لوري او هر شي کې يې اسلم کوت . د تصوراتو دنيا يې گرد سره په اسلم ډکه شوې وه . د ملاگل رسول په قصو او مشورو يې زړه نه تم کېده او تنده يې نه پې ماتېده ، تصوريې کاوه چې په کرونده کې وژل شوی دی ، کلا ، کادانو او قشخانې يې اور اخیستې دی ، لورانې او بيبي يې سر تورې شوې دي ، له غرونو څخه سیلاب راغلی دی او د ده باغچې او ځنگل يې لاندې کړيدي ، اسلم يې په کور ورننوتی دی او د ده واړه حالوي ، ترڅو مفکورو او ویروونکو تصوراتو را چاپېر کړی و . او ده لکه چاپېر شوی ښکار کوښښ کاوه چې د ژغورېدو او تښتېدو لار پیدا کړي . کله کله به يې په همدې تصوراتو کې سترگې د کوټې په یوه دیوال باندې ځای پر ځای مېخ شوې او د ذهن حضور به يې له لاسه ورکړ .

د کلي ملا د ملاگل رسول د خبرو په مینځ کې ورننووت په ملک باندې يې غږ وکړ : ملکه خیریت خو دی ، دارنگ دې ولې داسې تغیر شوی دی ؟ ولې داسې سارې سارې اوسېلی باسې ؟

— نه نه ملا صاحب هسې خوشې ...

ملک یوه شېبه ، لکه سړی چې نوی له خوبه راوینښ شي ، اوتر اوتر وکتل بیا يې خبره داسې راوینوه : ملا صاحب سخته را باندې راغلې ده . ټوله دنیا را ته اوبنتې ده . زه به د چا د ځواب او تورې شم ، ما ته ټول اندراب گواښي ، بخت مې اوبنتی دی . هر گام چې اخلم

غرونه او کساتونه

لوېزم ، هر گوزار چې کوم خطا کېږي ، د هر اقدام نتیجه مې چپه راوړي ، یوه زمانه پدې اندراب کې هیڅوک ما ته په مخ نه شو راتلای . چا له ما سره زور نه ازمایه ، ملکانونو او خانانو به له ما ډډه کوله ، بې زما له خوښې په دې کلي کې چا لور نه شوه وده ولای . خو اوس د د هقانانو او ژرنده گرو زمن په ما پورې خاندې . اسلم ، قاسم خان او جبار له ما سره تربگني کوي او زه یې له مړي ژوندي او کور کلي څخه ایستلی یم .

ملک لکه د خېلې مار چې پیتاوي ته اچول شوی وي کرار کرار تود شو . په مخکې یې د وینې سور والی راغی او راوغوړېده ، غاړې یې تازه کړې او خبرو ته یې داسې دوام ورکړ : دغه گل رسول ته معلومه ده ، ملک له دې خبرې سره سم گل رسول ته په لاس اشاره وکړه ، په همدې کلي کې د ستار ورور ووژل شو ، لورانې یې لکه مېرې خرڅې شوې ، ځمکه او ژرنده یې میرزا قاسم او ملک امرالله سره ووېشله ، مگر داسې نر دلته پیدا نشو چې د هغه غږ پورته کړي ، بداو پورې وغواړي . زمن یې لا تر اوسه په اشکمش کې د یو بل مزدوري کوي . وایم د عریضې یې څوک پیدا نشو . ما چې څوک وهلي دي هغه خدای هم وهلي دي ، آواز یې ملائکو هم ندی اورېدلی . مگر اوس چې روزگار په ما راوستې ده د ترکانانو ، ژرنده گرو او د پرونیو څپېر خورو زمن سیالي راسره کوي . ما دا ځوروي چې نور مارانو وچيچل او زه کربوړي . له ما څخه د ودو شویو ښځو او برباد شویو کورونو حساب غوښتل کېږي . په ما باندې نوي نرخونه او نا دودې راتپل کېږي . که چېرې ما دې حسابونو ته تن ورکړم چې بیا دا ټول اندراب زما هم شي زه دا حسابونه نشم خلاصولای . ملک مخ ملاگل رسول ته ور وایواوه ، خبرې یې داسې اوږدې کړې : گلکه (ملک به د تصغیر

غرونه او کساتونه

لپاره ملا گل رسول گلک باله) ماته راپېښه شوه البته قسمت به مې دغسې وي چې لاس مې له وينو څخه نه راوړي، پروا نشته پخوانيو به ويل د پړانگ برخه وينه ده، د تا ټولې خبرې مې ومنلې زه به دا خپل جايداد تر خپله عزته قربان کړم. زه به د هر لچک د سر په کدو با ندې د زرو تاوان پرېکړم. زه به د دې اسلم د لچکانو له کدوانو څخه خامخا دا اوسنی بخار وباسم. زه به دا ولسوال، داقاضي، څارنوال او دا نور ټول په روپيو واخلم، يو وار به بيا دا کلی د عزت کلی کړم، دا جومات به جومات کړم او ټول اندراب ته به وروښيم چې له ملک شاسوار سره د گوتو ماتول د سر په بيه تمامېږي. ملک هيچاني شو، آوازيې جگ او ډډ شو، غريو ورپيدا شو. ويې ژړل او د کلي ملا ته يې وويل زه به يوار بيا د کلي ژرندي په وينو وگرزوم، زه به په دې لچکانو باندې ميندې او خويندې وژروم. که ما د دوی خويندې او بنځې ليلام نه کړې زه به شا سوار نه يم او له خپله پلاره به نه يم زېږېدلی.

د کلي ملا ملک شاسوار هيڅکله په داسې هيچان او زبردستی کې نه وليدلی. ووېرېده او لکه تنبېدلی مېر زبون وهلی د بوغبند او دېوال تر مينځ په خالي ځای کې ننووت، په لنگۍ شو او ملک ته يې په ماته دروېزگره خوله وويل: نه ملکه تا څوک نشي حملولای. عزت او ذلت د خدای له لوري دی، د تا عزت خدایي عزت دی څوک يې نشي درڅخه اخيستلای، ملا صاحب غاړه تازه کړه چې په دې باب شرعي مسألې وکړي او ملک شاسوار ته د آسماني امداد ډاډ گېر نه ورکړي په دې کې د تورې چرگې ملا د کلي دامام پښه کښېکوده او له خبروېې منع کړ او خپله تر يوې چوپيا وروسته په خبرو راغی: ښه ملکه اوس خو د خبرو سروخوت اصلي مطلب ته به راشو.

غرونه او کساتونه

ملک چې له هیجان څخه رالوبدلی و په کرار آواز یې ځواب ورکړ: هو اصلي مطلب ته به راشو.

— ښه ستا څه خوښه ده؟

— زما خوښه دا ده چې همدا سبا به زه پخپله د تا دغه لومړنۍ نسخه وکاروم، وریجې، غوړي او پیسې به وروړم خو د سخوندر په ځای به یو څه پسونه او چرگان را سره یوسم او هماغلته د ولسوالۍ په شاوخوا سماواتونو کې به ورته پرېوزم.

— په خوله دې برکت شه اوس دې زما تسلي وکړه. ښه نو اوس ما ته څه امر کوې؟

— ته خپله کاروایي پیل کړه، خو په لومړي سر کې دا د کلي ملا صاحب پوه کړه چې زموږ د دغې نن شپې د مرکې راز د باندې ونه باسي او په دې ورځو کې هېڅکله هم د جومات څخه لرې نشي. د جومات چري او طالبان دې پوه کړي چې د اسلم ډله وڅاري او په ټولو کرووړو یې ځان خبر وساتي.

د تورې چرګې ملا له توشک نه درغولي تېره ته راوښوید، ملک ته ورنږدې شو او هغه یې مخاطب کړ: رښتیا ملکه یو عجیبه مې پروڼ واورېده. یو سړی چې (حسن کلته) نومېږي او د آسونو غل دی، د آسونو له یوې گلې سره د پارندې په لار کې نیول شوی دی. ښایي نن یې ولسوالۍ ته راوستی وي. آیا ښه نه درته ښکارېږي چې دغه سړی پخپل اقرار کې د اسلم او د ده د یارانو نومونه د خپل جرم د شریکانو په توګه واخلي؟

د دې خبرې په اورېدو د ملک سترګې ټرې شوې، وینه یې په مخ کې وځغېده، له ځایه راولاړ شه غېږ یې د تورې چرګې په ملا راوگرځوله او چیغې یې کړې: پیدا دې کړه، پیدا دې کړه. زه خوا

غرونه او کساتونه

یم گلکه چې ته شیطان یې شیطان ! دا خو دې داسې دوا پیدا کړه چې د سلو مرضونو علاج یې کېږي . همدغسې ځای مې ورته غوښت خو نه پیدا کېده . واوا، هزار رحمت گلکه !

د تورې چرگې ملا د واسکت جیب ته لاس یوووړ ، د پزې د نسوارو ښښنه یې راوايسته سړي پرانست او نسواريې د لاس په رغوي کې واچول . مرغوزي نسواريې د چپ لاس له رغوي په گوتو راواخیستل په تبخترې پزې ته کش کړل او په همدې کې یې ملک ته وویل : (چو یک در بسته گردد صد در دیگر شود پیدا)

— حق حق گلکه ، نن خودې د ښې مینځ وویشت . که زه با چا واي نن خو مې باید خوله په سرو زرو او لعل او جواهرو در ډکه کړې وای .

— اوس نو ملکه سبا ته د محبس د قوماندان تالو هم یو څه ورخوړ کړه .

— پوه شوم ، تر پایه ورسېدم ، د خبرې تل ته ورولوېدم . گلکه اوس د تا اصلي وظیفه دا شوه چې د آسونو د غلاد دوسیې لاره هواره کړي او دا دکلي جوارگران او لچکان د همدې دوسیې په مزي کې سره وپيې .

د تورې چرگې ملا مسکې شو او ملک شاسوار ته یې وویل: گوره ما هم له تا سره شاگردی کړې ده !!!

— اوس ته پخپله داسې استاد شوی یې چې د ما رنگو لاس تر شا تړي . خیر که مړ نه وم زه به دې د دې مېړانو بدله ادا کړم گلکه !

غرونه او کساتونه

لمر د صیاد ختیځ لوري ته د غرونو د پاسه د شغلو پر پتاره پلتری وهلې وه . گهیځ د شوتلې د گلانو او خنځلو د راخوټېدلیو غوتیو د عطرو څپې د پسرلنیو غنمو له وږم سره یو ځای له کروندو څخه کلیو او کورونو ته راشلې . د سحر وږمې د پراخې درې په لارو او واټونو کې د وحشي بوټو او شنېلیو خوشبویي د لارویانو سپوږمو ته ورشیندله . په کروندو کې د چونچنو ، بلبانو ، مړزانو او غرنیو مرغانو زړه وږنکی شور او سندرې خورې وې . د تودې ډوډۍ او سویو لرگیو بوی ، د سین شنه‌هار او د کلیو د پاسه د نغریو او تنرونو د نیلي لوگي چتر ، طبیعت او انساني محیط داسې سره اوبدلي وو چې درې ته یې واقعي ، بې سارې او بې بدله ښکلا ورکړې وه ، هغه ښکلا چې د پلټونکي انسان په زړه او پلو کې د امید تودوخه ژوندۍ ساتي او باور وربخشي .

قاسم د زین کړي آس په روستاړي پورې د سنیو خورجین وتاړه ، د آس په ورمېر او ساغریو یې لاس راټبر کړ ، هغه یې ونازاوه او د ورمېر څنې یې ور ښمنځ کړې ، ملونه یې ورواچوله او د انگر په لویه دروازه یې کوڅې ته راویوست ، له آس سره جلوکش د کوڅې په اوږدو کې د لویې لارې په نیت رهي شو . کله چې د کلي له جومات څخه را و وښت په کوڅه کې یې په ملک شاسوار باندې نظر ولگېده . گلک او نور کسان چې د بازار په ورځ بنو ته روان وو ، تر ملک راچاپېر شوي وو . ملک د قاسم په لیدلو د کوڅې له مینځ څخه د خپلې کلا دروا زې ته په شا شو . له ده سره ولاړ کسان هم په ده پسې ورڅنگ ته شول او لاره یې آزاده کړه . قاسم د آس ملونی ته ټکان ورکړ او د ملک د غوږ وهنې لپاره یې آس ته کنځله وکړه او ورسره یې لاسونه د

غرونه او کساتونه

زین په کوبی ټینگ کړل، بې له دې چې پنبه په رکاب کې کېږدي، په تگ کې یې زین ته وروډانگل او پکې کېناست، سمد لاسه یې آس ته تازینه ورکړه او د کلي له کوڅې څخه لویې لارې ته وووت.

ملک شاسوار سم د لاسه د تورې چرگې ملا ته مخ ور وړاوه: کبرونه خو مې ډېر لیدلي دي، لیکن د دې لنډه غرو کبر په صیا د کې نه ځایېږي.

— دا کبر به یې ډېر ژر په سر ورمات شي. وایي د میرتانه چې ورکه راشي وزر باسي.

له دې خبرې سره سم ملک شاسوار د تورې چرگې ملا گوښی کړ او پوښتنه یې وکړه: د محبس د قوماندان خبره څنگه شوه؟

— هغه راسره ومنله، د چهارشنبې په شپه به (حسن کلته) له محبس څخه خپل کور ته راولي او له ما سره به یې کېږي. د کلته یو خور یې چې په باجگاه کې اوسېږي او کله خور دی، د هغه درک مې هم لگولی دی. زه به د خدای په فضل دغه کلته ټولو خبرو ته تیار کړم، لیکن د محبس قوماندان ډېر څه غواړي.

د لته د ملک سترگې کېږي شوې. شونډې یې بوڅي کړې او تعجب وهلي بڼه یې غوره کړه، وې ویل: مثلاً څومره غواړي؟

— یاره ملکه ډېرې زیاتې. هغه وایي که چېرې حکومت په ما خبر شي چې ما حسن کلته د ناروا تورو تړلو ته مجبور کړيدي، زه به له مسلک څخه طرد شم او خدا زده څو کاله بند به را باندې وځېږي.

— نو بیا څه؟

— ډېرې زیاتې غواړي. خو زه لا ډغرې ورسره وهم. خدای مهربانه دی، نن چې د بازار له کاروبار نه خلاص شم یو وار ورگرم

غرونه او کساتونه

يوه پهلواني به بيا ورسره وکړم ، انداز به يې ولگوم .
د ملک رنگ لږ تغير شو ، شونډې يې وچې شوې او د تورې
چرگې ملا ته يې وويل : زه خو هم دا ډېر کلونه کېږي ملکي کوم ، د
دې کارونو دود او دستور را معلوم دی . دا نرخونه ولې زما لپاره بدل
شول ، بيا د محبس قوماندان خو زما پخواني معامله دا ردی ډېر
خد متونه مې ورته کړي دي .

— ملکه دا د حکومت کسان لکه د حمام لنگونه دي ، وفا او بقا
نه لري ، نن يې زه تړم ، سبا يې ته تړې او بل سبا يې بل تړي . دوې د
پېسو ياران او د گټې ښاماران دي ، دوې دکانداران دي . پېسې
ورکړه او خپله سودا ترې واخله ، که لږ پام وکړې دا اوسنۍ معامله يو
څه سخته هم ده . دغه اوس دستي دې د دوستک زوی و نه ليد چې
څنگه په شرق درڅخه تېر شو . اسلم خو لا سم د تا سر ته ناست دی
او که ته دغه لچکان له خپلې مخې لري نکړې ، هغوی دې نه پرېږدي
او چې لږ پوه شي چې حکومت پر تا لاس نه نيسي والله که دې په سر
صرفه وکړي يا په مال .

قاسم په لويه لار کې د هغو سپرو په ليکه پسې سيخ شو چې د بنو
د بازار ورځې ته يې ځان رساوه . د لارې په گڼه گڼه کې د قاسم نظر په
معلم جمعه باندې پرېوت ، ورغږ يې کړ او هغه يې خپل شا ته سپور
کړ ، بيا يې سم دستي جيب ته لاس کړ او د نسوارو کد و چې په
خولبوی پورې يې د مريو خونډۍ غوړوند و له جيب څخه راويوست ،
لاس يې شا ته ورغبرگ کړ او معلم جمعه ته يې د نسوارو ست وکړ :
واخله معلم صاحب چې پرون يوه انډيوال له پل مټک څخه راته راوړي
دي .

— څنگه دي ، ډېر زورور خو به نه وي ؟

غرونه او کساتونه

— هغه خبره به دې اورېدلي وي (د بډای سړی لور د پلار په نوم پورې ودېږي)، دې نسوارو هم په مټک پورې نوم پیدا کړی دی مگر زموږ د صیاد تر نسوارو ښه نه دي. په دې کې قاسم یوه شېبه چوپ شو. د آس ملونه یې رابښکوده، په زین کې را په ډډه شو او خپلې خبرې یې داسې له سره راوښوې: بېگاه شپه ملک شاسوار زما ابا کلا ته ورغونښتی و، د زاریو او عذر په غاړه یې ورته ویلي وو چې قاسم خو ښه سړی دی او په ما ډېر گران دی، لیکن د بدو خلکو سره سردچار شوی دی. بیا یې د اسلم نوم وریاد کړی دی، جبار یې وریاد کړی دی او دکلي شا وخوا نورو انډیوالانو نومونه یې وریاد کړي دي. بیا یې حمید خان معلم صاحب په خوله کې ورکړی دی چې دغه معلم د حکومت دښمن دی او په پاچایي کارونو کې کوتې وهي. زما ابایي ډېر ډار کړی دی، په پای کې یې ورته ویلي دي چې قاسم لا تر اوسه د کندې تل ته نه دی ورلویدلی زه یې له ولسوال صاحب نه خلاصولای شم خو پدې شرط چې له بدو گرځېدو څخه لاس واخلي او اسلم له ځان څخه لرې کړي. او په پای کې یې زما ابا ته خپله یوه زړه چپنه هم د تارتق په توگه ورکړې وه. زما ابا ډېر ډار شوی ؤ. ملک ته یې ژدلي وو، عذر او زاری یې ورته کړې وې، او د خدای او قرآن روی یې وراچولی و، په ډېر بد حال کور ته راغی، زړه پکې ویلې شوی و. تر نیمې شپې پورې یې زه تر تلم، عذریې راته کاوه، سړیې راته لوڅاوه او له ژړا څخه شین شین راته اوښت. ویل یې ما د ظالم لښتوته مه تړه، ما زمریانو ته په غیر مه وروله او زما غریب کورته اور مه رانه باسه. داسې سلگۍ یې وهلې تا به وې زړه پکې دننه وچاوده. هر څومره تسلا مې ورکوله نه کرارېده. نیمه شپه یې له کوتې څخه راووتم او کړۍ شپه مې په انگر کې په گرزېدو تېره کړه. له لمانځه وروسته مې آس

غرونه او کساتونه

زین کړ ، راووتم سم د لاسه له ملک شاسوار سره په کوڅه کې مخامخ شوم . د لېونتوب سپلاو راباندې راغی ، زړه مې راته وویل په همدې خپله دروازه کې یې تازینه سر ته ونیسه او د آس تر پښو لاندې یې وچرموړه او بیا یې لکه ورغومی په تقم کې واخله او د ابا پښو ته یې ورواچوه ، وروسته چې خدای هرڅه پېښ کړي وي هغه به پېښ وي .

معلم جمعه د قاسان اوسېدونکې و ، د ښایسته ځوانۍ او سپین پوستکۍ خاوند ؤ ، لوړه زده کړه یې کړې وه ، د اندراب د ښو په لیسه کې یې تدریس کاوه ، له موسیقۍ سره یې زیاته علاقه لرله ، دښوره یې ښه غږوله او مروجې ولسې غاړې او سندرې یې ډېرې ښکلې بللې د ظریف طبیعت ، خوشحاله اروا او خوږې ژبې په خاطر د سیمې په زلمیانو باندې گران و . ودونو او خوښیو ته به یې له ځان سره بیوه او په کلیوالو جنجالونو کې به یې ملاتړ ورکاوه .

معلم جمعه څو واره په نا معلومه علتونو بندې شوی و . له ملکانو او د سیمې له کله خورو سره یې نه لگېده . د کومي خاصې ایډیالوژۍ پا بند نه و . لیکن له سلطنتي نظام سره چپ و . په درسي ساعتو کې به د استبداد پر ضد غږېده ، خود سرکشی او پاڅون په باره کې یې موعظه نه کوله ، د سیاسي بدلون لپاره به یې په پارلماني انتخاباتو او د خلکو د حقوقو او آزادیو د بسیاینې په قانون او هوارو لارو باندې تاکید کاوه . بلې خوا به یې رسوا کول او د دولتي ادارې ناوړتیاوې به یې برېښولې . دولس کاله وړاندې کوم وخت چې معلم جمعه لا تنکی زده کوونکی و ، په شاشان کې د یوه واده په وخت په یوه نجلی مین شوی و . هغه مینه یې سر ته ونه رسېده او ده بیا واده ونکړ . خپل معاش به یې په خوریانو چې خورا نشتمن وو ، لگاوه . پخپله یې په خپلې کوچنۍ کروندې او حویلی کې د بلخي ناکو د باغچې په حاصل گوزاره کوله .

غرونه او کساتونه

جمعه خان د قاسم خبرو حيران کړی و . وېرېده که چېرې ده ته نصیحت وکړي دا سرکشه او جنجالي زلمی به له ځان څخه خپه کړي او د هغه د پام اړونې لپاره یې نسوار تو کړل او وې ویل : قاسمه ته خو د لیک او لوست په زده کولو کې ډېر پاتې راغلې ، باید چې تر اوسه دې ډېر پرمختګ کړی وای . څنگه ؟

— معلم صاحب یو خو د کور او کروندې غم را دغاړې دی او بل لور ته مې د اسلم بېوزلي او مظلومیت ځوروي ، ملک ورځ تر ورځې غاښونه ورته تېره کوي او د سیمې ټول ظالمان یې ورشکاري ، همدا اوس یې بیا د تورې چرګې ملا او د ولسوالۍ ټپوسان پسې را سم کړي دي . دا زمونږ د جومات امام گورې ، ډوډۍ مونږ ورکوو ، لرګي مونږ ورته راوړو ، کور او کهول یې مونږ ساتو لیکن ملاتړ د ملک شاسوار کوي . دا لا څه کوي طالبان یې د ورځې شولې ورسره ټکوي ، سرې ورسره چلوي او خدای مې دې غاړه نه نیسي د جوما توالو خبرې هم ورسوي . پرون مې واورېدل د تورې چرګې ملا کابل ته ځي . دغه سړې ډېر بې ایمانه او جال ساز سړی دی او د پیسو لپاره هرې مردا ری ته ملا تړي .

معلم جمعه وویل : آیا نشي کیدی چې له ملک شاسوار سره د اسلم روغه وشي ؟

— زما په خیال ، نه .

— ولې ؟ دا خو د قوم او ټولو خلکو مروجه لار ده .

— ملک شاسوار اسلم خپل سیال نه بولي . د هغه حق ته غاړه نه ږدي او له هغه سره روغه د ځان سپکاوی بولي . په دې باره کې اسلم خو څو واره د تل میر غازی د مولوی صاحب ، د حاجي صاحب عبدالاحد خان او سناتور سید اشرف خان د منعګرتوب مطالبه وکړه ،

غرونه او کساتونه

لیکن ملک شاسوار له اسلام سره روغې جوړې ته تن ورنکړ او په غوڅه د هغه له پور څخه منکر دی

— بڼه نو ستا په خیال څه به کېږي؟

— قاسم په دې پوښتنه هیجاني شو، آس یې ودراره، په زین کې راکوږ شو او معلم جمعه ته یې وویل: وینې به تویېږي او حساب به پاکېږي!

— دا خو د فیصلې بڼه او معقوله لار نه ده. په دې توگه خو غوټه نه خلاصېږي بلکې غوټې ته بله غوټه ورلوېږي. پخوانیو ویلي دي « وینې په وینو نه وینځل کېږي او اور په اور نه مري. »

— په هر ځای او هر وخت کې داسې نه ده لکه چې ته وایې. مثلاً همدا د اسلام فقره به راواخلو. هغه ته د ناموس معامله ورپېښه ده که هغه خپل حق ترلاسه نه کړي او یا خپل کسات وانخلي، بیا به څنگه کولای شي د اندراب په ننګیالیو او باناموسه خلکو کې لکه یو نارینه په جگ سر ژوند وکړي. هغه په دې پېښه کې درې لارې لري، یا باید خپل حق ته ورسېږي، یعنی له ملک شاسوار نه بد او پور واخلي یا د نارینه په توگه وینې وبهوي او د پېغور په خټو خپلې ککړې شوې جامې د کسات په وینو و وینځي او یا کې یې کړي او یا د سپک شوي او بې غیرته سړي په څېر له اندراب څخه وتښتي. پور او بد خو شاسوار نه ورکوي او اسلام چې غیرتي سړی دی له اندراب څخه هم نه تښتي، د مور او پلار هډوکي نه خوشي کوي، پاتې کېږي یوه لاره او هغه د وینو تویولو او کسات لاره ده.

— اسلام یووزرې سړی دی، هغه ته به سخته وي چې د وینو لار غوره کړي.

— نه هغه یووزرې نه دی، د صیاد گرد (شیربچگان) په هغه پسې

غرونه او کساتونه

ولاړ دي . مگر زه او ته نه یو پسې ولاړ ؟

— دا د دوستانو او یارانو لوی شمیر ځای نه نیسي ځکه چې جنګ د تورې نه دی ، جنګ د پیسو ، واسطو او دسیسو دی .
— نه نه معلم صاحب تر پیسو او واسطو یې نه سره پرېږدو ، دلته پخپل کلي کې د ټوپک او سیلاوې په خوله فیصله سره کوو . وینې به بهېږي او سرونه به لکه د کدوانو پکې رغړي . پوروي به مري او پوردار به حق ته رسېږي .

— قاسم خانه په دې کې د اسلم او د صیاد د ځوانانو ورکه ده .
— ورکه مرکه نشته ، سم صفا ملک وژنو ، کورته یې اور اچوو او سم د لاسه غرونو ته خېژو .
— او تر کله په غرو کې ؟

— تر هغو چې ظالمان د خلکو د غوښو له خوړلو او وینو له تویولو څخه لاس واخلي ، کلی د ورورۍ ځای او جومات د عبادت ځای شي .

— زور زیاتی به هیڅکله د ملک شا سوار په قتلولو پای ته ونه رسېږي . په دې کار به د ظالمانو منګولې او غاښونه لا تېره شي او تا سې به فقط خپلې کورنۍ او خپلوان اورته واچوئ .
— هو موږ به هر څه اور ته واچوو ، تر څو کسات واخلو او د ظلم کور وسوځوو .

په خبرو خبرو کې هغوی بازار ته راوړسېدل او یو له بل نه جلا شول .

مهر دل داسلم په مشوره د صيادوز او بانو ، بزگرانو او د ده سلا او بنو پيژندگلوو بنوونکو ته د سين پر غاړه پخپله باغچه کې مېلمستيا کړې وه . د ملک يوسف باغچې په صياد کې نوم درلود ، د ونو تر گورو سيورو لاندې د سين پر غاړه د ډبرو پراخه چوټره د سين په سپينو پستو شگو پوښل شوې او پې د پاسه د غوزانو د گڼو خانگو او پانو سيوري . پخوا چې د ملک يوسف د دېد بې زمانه وه دلته به د دوبي په مهال د اندراب سرکاري مشران راټولېدل ، مېلې به يې کولې ، ټنگ ټکور به وو ، د ملکانو او خانانو د بلنو او مېلمستياوو عذربه پکې کېده ، د چوټرې او چنارونو د ځنگلونو تر مينځ د ملک يوسف تر کلا پورې د ميوه لرونکو ونو باغ غځيدلی ؤ . د چوټرې سهيل ته يو اوږد بوره پټې پروت ؤ . په دې پټې کې به ملک يوسف گلان کرل خو اوس بې کښته پاتې شوی او په پولويې د نستر او څنځلو پخواني بوټي بير شوي او وحشي شوي دي .

د باغ لويه چوټره په تغرونو او غاليو فرش شوې وه . له ونو او بوټو څخه دغرنۍ هوا تانده وږمه راغبرگېدله او د رابلل شويو له شوربگت سره يوځای بنادو زړونو او پلنو سينو ته ننوتله . د چلمانو په لوگيو او د نسوارو د قطيو د شيشو په پرکېدو کې چاينکې او د نقلو تا لي پر مېلمنو ویشل کېدلې .

نن د لومړي ځل لپاره د ملک يوسف په نامي باغچه کې داسې کسان چې ځای يې په ژرندو ، لوگجنو تورو دالانونو او تيارو کوټوکې و، راټول شوي وو . دوی زياتره د بېوزلو بزگرانو زمن وو او په داسې ځای کې د دوی راټولېدل عادي کار نه و . گوره څه پېښ شوي دي چې د قاسم او جبار مرتبه يې د ملک يوسف غالي ته ورسوله .

غرونه او کساتونه

د کوز صیاد ملا خو دا خبره تصادفي نه وه کړې چې اوس د ملک یوسف رغولی او دروازه د کلي بې دسترخانه او بې دروازو بد مرغو ته ورپاتې شوې ده .

د مېلمنو تر مینځ د بنو او ده سلا د لیسې ښوونکو چې په برگو جیلکو کې بر ناست وو ، د کلیوالو بزگرانو پاملرنه ځان ته وراړولې وه .

بزگران ښوونکو ته ورنږدې شول ، تر مینځ یې د پېژندگلوو لپاره خبرې او ټوکې ټکالي پیل شوې . قاسم په مهردل پسې د مېلمنو هرکلي ته ور ودانگل . جبار له جمعه خان ښوونکې سره په خبرو تود شو . او استاد حمید د مهردل په سلا د اسلم خنګ ته کېناست ، هغه ا سلم ته وویل : له ډېرې مودې مې ستا نوم اوریدلي ، دي معلم جمعه ستا د مېړانې او خوږې مرکې په باب خبر کړې يم . نیت مې و چې زه به تا وینم او خبرې به درسره کوم لیکن دا به تر اوسه مقدوره نه وه . نن ستا په لیدو داسې خوشحال يم لکه ټول صیاد چې چا را بخشلی وي . په ما باندې مېړني خلک گران دي . زه غواړم له هغو کسانو سره چې د ظلم مقابله کولای شي دوست شم او له دوی سره د زړه تناکي اوبه کړم

— کور ودان حمید خانه . زه د دې کلي یو غریب او ځورېدلی سړی يم . له ما سره ډېره غټه ناروا شوې ده . له ما څخه د سیمې ملکانو کلی ، کور ، جایداد او ناموس لوټ کړي دي . زما سرنوشت یو د غمونو انبار دی ، زه غواړم هرچا ته د دې انبار دروازه پرانیزم لیکن نه پوهېږم چې اورېدونکي به زما د ترخه ژوند د غمجني قصې د اورېدلو زغم لري که نه . ښایي دا به د ځپل شویو او ټکول شویو

غرونه او کساتونه

خلکو عام خصوصیت وي چې خپل غمونه او رنځونه له نورو سره شریکوي .

— زه هم د دې راز سرگذشتونو ، د همدې راز غمونو او رنځونو زوی یم ، ستا د غمونو ژبه زما د زړه ژبه ده ، زه ستا د قصې تېرې یم ، مهرباني وکړه په ما باور ولره .

— خو کاله د مخه په همدې صیاد کې زما مور مړه شوه . او د هغې د غمجن مرگ په شپه له برو درو خنځه سیلاو راغی او زما کوچنۍ کرونده یې تر خړو او ډیرو لاندې کړه او ما بد مرغ چې تر دې غمجنې پېښې وړاندې کوزده کړې وه ، مجبور شوم د ناموس د خوندي کولو او د پولې پټې د بیا آبادولو په مقصد د غریبې لپاره فاریاب ته لاړ شم . دلته په کلي کې سړي خواره د برو درو له ظالمانو سره یو لاس شول ، زما نجلۍ خرنه کړه ، زما د کور کالي یې لوټ کړل او زما د ودانۍ لرگي او دروا زې یې په خپلو دهقانانو او قشخانو کې ولگول او زما یې په غیاب کې د مرگ مجلا تېره کړه ، زه یې په مړو وشمېرل ، زه یې یو وزری او بېوزله سړی وبللم او زما په عزت پورې یې وخنډل .

اسلم د خپل ترخه ژوند او د جابرانو د جفا په هکله معلم حمید ته ډېرې خبرې وکړې . د اسلم ستونی وپرسېده . سترگو یې د غوسې او غضب سور والی راوړ او خبرې یې په خوله کې وچې شوې .

معلم حمید د اسلم په سترگو کې دنه اېلېدونکي انتقام برېښناو د ژورې کرکې لمبه ولیده ، هغه پوه شو چې اسلم له ملک شاسوار او د برې درې له خانانو سره خپله قصه آسانه پای ته نه رسوي . اسلم به خامخا د ملک په هستې اور ولگوي ، ځان او دغه نور زلمیان به هم د دې اور په لمبو کې

غرونه او کساتونه

وسوځوي . حمید له ځان سره وسنجوله کله چې د صیاد د ځوانو بزگرانو تقدیر همدا دی ، نو بیا ولې د دې اور لمبه یواځې د یوه منفرد ملک کور او هستي ایره کړي؟ ولې دا اور پراخ نشي ، ولې ولسوال صاحب ، قاضي صاحب ، د پولیسو قوماندان او داسې نور ظالمان هم پکې ورونه چرموړي؟ د حمید فکر د وسله وال پاڅون خواته لاړ . آیا د اندراب د نورو بزگرانو وحدت به له اسلم سره بسیا نشي؟ آیا اسلم به د ملک شا سوار پرځای د اوسني جابر دولت مقابله ته چې د ټولو تېریو او زور زیاتي وسیله ده، ملا و نه تړي؟ کېدای شي دا کوچنۍ سوځوونکې سپرغۍ د باروتو انبار ته لار پیدا کړي . اوس عمده کړۍ ، د تصمیم او عمل کړۍ د اسلم په لاس کې ده . دی باید د صیاد بزگران په دې پوه او قانع کړي چې له لښتي څخه ووزي او پراخ دریاب ته ورگډ شي . لامبو خو هر لامبوزن وهلاي شي لیکن پیاوړي لامبوزن د دریاب غېږې ته، د یاغي څپو بستر ته ځان اچوي او لویه لامبوزده کوي . د ژوند ټولې چارې همدا سې دي . هرپیل یو پای لري . سړی ماشوم وي او روسته بیا پیاوړی او د خپل سرنوشت خاوند شي دا ما شوم هم باید لوی او پوخ شي ، هغه څوک چې د شخصي انتقام لپاره اور ته وردانگي او د یو جنایتکار او قاتل په نوم تباہ کېږي ولې د تاریخ په لوی او روښانه واټ باندې د خلکو د دفاع او د ژوند د بقا لپاره مخامخ و نه جنگېږي؟ که دغه دهقانان په انقلابي هدفونو معتقد شي او انقلابي مفکوره واخلي دا به د یو لوی هدف د سرته رسولو لپاره یو مهم گام وي .

استاد حمید چې لا پخوا غایبانه په اسلم پورې ډېر امیدونه تړلي وو د صیاد د بزگرانو په لیدلو او له اسلم سره په مخامخ آشنا کېدو یې د غرور او د بری احساس کاوه او ډاډ یې حاصل شو چې له دې نغري څخه به خامخا د اور لمبې جگې شي . ده ته د صیاد د بزگرانو په وجود

غرونه او کساتونه

کې د یوې نوې دنیا دروازه خلاصه شوه، د ده ذهن د بزگرانو د قیام خواته لاړ. وسله وال پاڅون به وشي او زور نظام به نسکور شي. ځمکې به وویشلې شي. بزگران او شپانه به د زوره ورو د استعمار له منگولو څخه آزاد شي، سواد او مکتب به د ټولو ولسونو لپاره عام وي. رشوت خواره او بنکیلاک گر به ورټل شي او ټولنه به له سیاسي، اقتصادي او اخلاقي فسادونو څخه لمن ورټوله کړي.

استاد حمید د اسلام په باب د خپلو خیالونو په رنگین واټ کې پرمخ ته چې اسلام د خپلو خبرو په پای کې پوښتنه ځنې وکړه: معلم صاحب چوپ شوې، تا ته څنگه ښکاري آیا زه په حقه نه یم؟

— ته په حقه یې لیکن ...

اسلام استاد حمید ته خبره په خوله کې ورماته کړه: لیکن څه؟

— لیکن تا د یو کوچني هدف او شخصي مقصد لپاره زیاته قرباني پر ځان منلې ده. زما مقصد دا دی چې په دې ټول صیاد کې یوازینی مظلوم ته نه یې او دا یوازي د صیاد خلک نه دي چې ظلم گالي. که سترگې پرانیزو په اندراب کې داسې مظلومان په زرگونو او په قطغن کې په لکونو او په افغانستان کې په کروړونو دي او دا ظلمونه همدا نن نه دي پیل شوي، دا د پېړیو را په دیخوا رواج شوي او دانسان په وینه او هډونو کې اخشل شوي دي.

اسلام د دې خبرې له اوریدو سره له پلټنې نه را په گوندو شو. د ململ سپینه لنگوټه یې له خپلو وروځو څخه پورته ټپل وهله او په څیر څیر یې استاد حمید ته وکتل. د ده د خبرې په بنسټ او اصلي هدف پسې ووت او له هغه نه یې پوښتنه وکړه: آیا الله جل جلاله د دې ظالمانو په دې بې رحمه چلند راضي دی؟

غرونه او کساتونه

— نه هیڅکله ، خدای خو د عدل ، برابري او انصاف هدایت کړیدی لیکن داسې کسان شته چې همدا ظلمونه او تادا خدایې برخه بولي . هغوی وايي غنا او فقر ، سواد او بېسوادي ، روغتیا او ناروغتیا دا گرد سره د سرنوشت برخه ده .

— په دې خبره ښه پوه نشوم استاده !

— د دې خبرې معنی دا ده ، داسې کسان شته چې وايي هر څه له اسلم سره شوي دي ، دغه یې په برخه لیک کې لیکل شوي دي او دا دخدای تعالی له جانبې دي . په دې کې ملک شاسوار او نور کسان کوم تقصیر نه لري .

اسلم یوه شېبه په چرت کې لار او بیایې ناڅاپي سترگې وپړ کېدې ، معلم حمید ته یې وویل : که چېرې د اسلم لاس وچلېده او د ملک شاسوار په مری یې د کسات چاره تېره کړه خو دلته به هم بیا وویل شي چې اسلم مقصر نه دی ملک شاسوار ته په برخه لیک کې همدا سې لیکل شوي وو . په دې کې خو بیا هم د پوروړي او پوردار حساب یو شو !

— نه نه اسلمه داسې نه ده ، که چېرې داسې وای خو د پټي یو سر او بل سر به یوه سطحه لرله او لرو بر به اوبه برابري ویشل کېدې . لیکن داسې نه ده .

— څنگه ده نو ؟

— دلته بیا د مروج عدالت ، انصاف او شرعي حدودو خبره مینځ ته راځي ، د جاني او مجنی علیه ، د متعدي او متعدی علیه خبره رابرسېره کېږي ، د تول او اندازې لپاره تله او پیمانه نوې کېږي ، یعنی ملک شاسوار ته په یوه تله او تاسو اسلم ته ، قاسم ، جبار او نورو دهقانانو ته

غرونه او کساتونه

بله تله ورتلل کېږي . هلته د خدای د قضا او قدر و جوب ستا د براءت او مجبوریت لپاره دلیل نه شي کیدای ، دا بیا په قاضي پورې تړلې ده چې د کتاب کومه حاشیه درته گوري او د کوم تاویل په پړي دې تړي ، لیکن په تړلو دې خامخا تړي .

اسلم یوه شېبه تامل وکړ . لاس یې تندي ته یووړ ، له ناست ځای څخه را ولاړ شو . استاد حمید ته نېر دې راغی پوښتنه یې ځنې وکړه : معلم صاحب ستا له خبرو خو داسې معلومېږي چې زما رنگو کسانو لاسونه ازلي تړل شويدي . موږ د پور پټۍ او انتقام حق نه لرو . او ستاسې د خبرو مطابق موږ ته چې هر څه رسېږي له خپل تندي او بخت څخه رسېږي ، که داسې وي د دنیا ټولې سپکې او ورکې چې رارسېږي له تقدیر څخه به یې بولو او له ظالمانو او سړي وژونکو څخه دې حتی گله هم نه کوو .

— دا خو د خیتورو او ظالمانو منطق دی ، لیکن د مظلومانو خبره بیا بله ده . د دنیا مظلومان عدالت غواړي ، هغوی وايي په دین کې دارا او نادار ، سور او سپین ، عرب او عجم فرق نه سره لري . ټول د ژوند او برابر و حقوقو خاوندان دي . مثلاً که ملک شاسوار تا مړ کېږي په تا باندې قصاص کېږي .

— نو فرق چېرې دی ؟

— دا جواب لیر سخت دی . معلم جمعه چې ښه باسواده او لوستی سړی هم دی لا د ظالم او مظلوم په وېښ نه پوهېږي . په دې خبرې باندې پوهېدل د ټولو رازونو کلي ده . که څوک په ټولنه کې یعنی دلته په دې خپل ولس کې د ظالم او مظلوم ، د نشتمن او شتمن او د حاکم او محکوم پوله پیدا نکړي او د مظلومیت په سببونو پوه نشي هغه خپل

غرونه او کساتونه

دښمن نه شي پېژندلای . ډېر امکان شته دی چې داسې نا پوه کسان خپله ځواني او مېړانه بې ځايه ضايع کړي .

معلم جمعه د استاد حميد له خولې خپل نوم واورېد په موسکا له ځايه را ولاړ شو او هغه ته يې د ټوکو په غاړه وويل : ښه وايه بيا دې زما څه غيبت شروع کړی دی ؟

استاد حميد په فکر کې ډوب لاړ ، يوه شېبه چوپ پاتې شو بيا يې معلم جمعه مخاطب کړ : ولې له موږ څخه لرې په تخيلي دنيا کې ژوند کوې . تا خو به تل ويل پاک انسانان او تکړه ملگري نشته . دا بزگران خو هم پاک دي او هم تکړه ، ته چا ته منتظر يې او څه راز ملگري غواړې ؟ اې بدمرغه لارور کې جمعه ! ته به هم په دې ورکه لار کې ور کېږي . داسې به ور کېږي چې هيڅ پل زن به ستا لوری و نه مومي . غمونه به دې دوستانو ته ډېر ور پاتې شي ، ليکن د عمل نتايج به دې ډېر کم وي ، زه غواړم چې داسې دې نه وي ، ستا آواز دې ټولو کليو او کروندو ته ورسېږي او ته دې دولسونو لپاره د يو سندرغاړي او ټوکمار دوست پر ځای يو واقعي لارښوونکی شي . ته دې د پارلماني نظام د يو مداح پر ځای د وسله والو پاڅونونو او ولسي پاڅون مبلغ شي او ته دې داسې هنرمن يې چې د هغه د ژوند واک د ټوپک او دښورې په غبرگو هنرونو باندې جړ او شوی وي .

ته خپل عشق ، خپله ځواني ، خپل ټول استعداد او ملکات ولس ته ور وبخشه . ته داسې مينه انتخاب کړه چې تا ډوب نکړي او تا له دغو غريبو لار ورکو خلکو څخه و نه پېږي او جلا دې نکړي .

معلم جمعه نه غوښتل د ساده بزگرانو په وړاندې دا روښان فکره بحثونه چې هغوی ته د پوهېدلو وړ نه وو ، له استاد حميد سره پر مخ

غرونه او کساتونه

بوزي نو ځکه يې د هغه د خبرو لړۍ داسې وړلنډه کړه : استاده ! بيا په څه چرت کې لارې ، ما غوښتل وپوښتم دا زمونږ يار اسلم دې خوښ شو که نه ؟ دا خو هم هغه اسلم دی چې د صياد له زمري څخه يې گيدر جوړ کړ ، ته خو نن سم گپ ورسره ولگوه . دا دهمغو انقلابي دهقانانو يو تن دی چې ته همېش د هغوی د پيدا کولو او روزلو په باره کې خبرې کوي . جمعه همدلته خپله لهجه طنز ته واړوله ، دوی هماغه د پاڅون کسان دي چې تاخپل ټول عمر د هغوی په لټه کې تېر کړ .

— جمعه جانه کور دې ودان ، زوی دې لوی . که دغه دهقانان د پاڅون نه شول نو د پارلماني نظام د عدالت جنډه خو به لوړه کاندې . څنگه ؟ توره نکتايي او سپين کالرونه خو به په غاړه کړي او ستاسي گاللي حکومت او سپين پاڅون ته خو به لاس پورته کړي .

معلم جمعه موسکي شو . وې ويل : استاده نن ډېر بحث نه درسره کوم ، زمونږ د نظرياتو سم والي او ناسم والي ته به تاريخ ځواب ورکړي . زه د انسان د وينو تويولو پلوي نه يم . کله چې خلک وکولای شي د دولت له لاس وهنې پرته خپل نمايندگان وټاکي او د پارلمان له لارې خپل د زړه حکومت راولي . د خلکو دښمنان ، ظالمان ، رشوت خواره ، بې کفايته او ناپوه کسان په سوله ايزو دموکراتيکو لارو د واک له مقامونو څخه لېري کړي ، د دولتي سيستم چارې تر کنترول لاندې راولي ، په اقتصادي سياست او اجتماعي چارو کې د خلکو برخه اخيستنې بسيا کړي . بيا نو جنگ جگړې او وسله وال پاڅون څه ضرورت دی ؟ مونږ خو ليوان نه يو چې بې موجه د خپرلو او وينې تويولو لار غوره کړو .

د معلم جمعه بحث له استاد حميد سره اوږد شو ، آوازونه لوړ او

غرونه او کساتونه

د خبرو طرز جدي شو ، د مېلمنو پاملرنه يې ورجلب کړه ، ټول پر معلمانو باندې راټول شول .

استاد حميد په دې کې معلم جمعه ته وويل : ته د اسلم په مظلوميت خبريې ؟

— هو !

— مهرباني وکړه موږ پوه کړه چې د دغه اسلم د مظلوميت جبيړه به څنگه ستا د مطروحه پارلماني نظرياتو له لارې وشي ؟

— هغه پارلمان چې هلته د حکومت له مداخلې پرته انتخابات وشي او په دې انتخاباتو کې وړ کسان وټاکل شي ، د نن خبره نه ده . هغه پارلمان کوم چې زه يې پې معتقد یم په داسې ټولنه کې لکه دا نن چې موجوده ده تحقق نشي پيدا کولای .

— ډېره ښه ، نو کله به تحقق پيدا کړي . مثلاً خو مياشتې يا خو کلونه او پېړۍ وروسته ؟

— زه دغه وخت نشم ټاکلای .

— د اټکل په توگه مهرباني وکړه .

جمعه وارخطا شو بې ارادې يې وويل : ښايې شل کاله ، پنځوس کاله او تر دې کم او زيات کلونه .

— ډېر ښه ، تر پنځوسو کالو پورې به خلک څه کوي ، خپل مسائل به څرنگه حل کوي . دغه اسلم به څه کوي . هغه ستاسې د کلي خيرمحمد چې زوی يې د اوبو په لښتي باندې ووژل شو ، هغه به څه کوي . دا ټول خلک چې تالا کېږي ، وژل کېږي او تر استبداد

لاندې چيغې وهي دا به څه کوي ؟ هغه د ده سلا (سکينه) د مرحوم عزيز ښځه به څه کوي ؟ استاد حميد په دې کې له معلم جمعه څخه

غرونه او کساتونه

اسلم ته مخ راواړاوه هغه يې مخاطب کړ ، او وې ويل : د عزيز د مېرمنې قصه هم د اورېدو ده . هغه په تانده ځوانۍ کې کونډه شوه . هغې ته له خپل مېړه څخه ډېر جايداد او يو زوی ورپاتې شول . د بنايست او جايداد په وجه ډېرو کسانو له هغې نه د بيا کوژدې غوښتنه وکړه ، ليکن هغې د خپل زوی د پالنې په خاطر هر چا ته د نفې ځواب ورکړ ، له عزيز څخه يو احمق ورور ، چې سمندر نومېږي پاتې دی . ده د عزيز له مرگ څخه وروسته له کونډې وربندارې څخه د دواډه هيله وکړه . ليکن هغې انکار وکړ . دی راولگيده د قاسان د ملکانو په ملاتړ د خپل وراره وصي شو . له وصايت څخه يو کال وروسته يې د ملا گلک په واسطه ډېرې درې له خانانو سره په مشوره يو لک روپۍ د ارزنگان ملک امرالله ته چې قرآن خور سړی دی ورکړې . هغه د مرحوم عزيز په ماشوم زوی باندې د خپل ورور د قتل دعوی چې د باجگاه په غلا کې مړ شوی و، وکړه . د ماشوم له لوري سمندر د عزيز ورور يعنی د ماشوم وصي ورته وکيل شو . وکيل صاحب د خپل وراره له لوري په دري واړو محکمو کې د قتل دعوی عمداً امرالله ته بایلوده او ماشوم چې بلوغ يې شرعاً د بلې خورو له لوري تسجيل شوی و، په قصاص محکوم شو . قاضيانو ، څارنوالانو او په اندراب کې خو تقريباً ټولو سرکاري واکدارانو خپلې برخې پکې واخيستې . له اورېدو د درې خانانو پنځوس زره افغانۍ او گلک پنځوشت زره افغانۍ جيب ته واچولې . د عزيز زوی قصاص شو . جايداد يې د رشوت خورو د سهم تر ادا کولو وروسته خودبخود د سمندر کاکا خېټې ته لاړ .

سکینه هم په همدې سرنوشت سمندر ته نکاح شوه . آيا موږ

غرونه او کساتونه

د عزیز ښځې ته چې اجباراً واده شوې او زوی یې قتل شوی دی ویلای شو چې ته ودرېزه پنځوس کاله وروسته د معلم صاحب جمعه پارلمان واگې اخلي او دموکراسي نظام راولي، هله به ستا بازخواست وشي؟

استاد حمید چې په احساساتو کې تود شوی و، مخ یې له اسلم څخه معلم جمعه ته ورواړاوه او په برنډو برنډو کتو یې هغه ته وویل: گوره معلم صاحب د یو دوست او ستا د یوه خواخوږي په توگه غوښتنه کوم چې د خیال له لمر سپوږمۍ څخه لیرې خاورینې غمځېلې ځمکې ته راکوز شه او له هغو خاكي خلکو سره چې ستا مرستې او ملاتړ ته محتاج دي نیرې شه. زما په فکر ستا اوسني خیالات او د ژوند غوښتنه سره لرې دي. موږ باید د ژوند غوښتنو ته ځواب پیدا کړو، نه د خپلو سیاسي تخیلاتو او هوسونو تقاضاوو ته، د مثال په توگه دغه اسلم او دا نور بزگران چې دلته راټول شوي دي او هغه زده کوونکي چې د بنو په ښوونځي کې له تا څخه د تاریخ زده کړه کوي، د ژوند د مسایلو په باب پوښتنې لري، دوی پخپل ورځني ژوند کې په ستونځو اخته دي. دوی باید د خپلو پوښتنو او شکونو په باره کې ځواب ترلاسه کړي او قناعت ته ورسېږي. وږمه ورځ د مرزا قمرالدین زوی چې د بنو د لیسې په لسم ټولگي کې یو ممتاز شاگرد دی، د گل شاه په سماوار کې له څارنوال سره د اجتماعي بدلونونو د ضرورت په باره کې بحث کړی و. هغه هم د استاد پارلماني جنت په باره کې گوډې ماتولې. کله چې ما ته دا قصه وشوه زه سمدستي پوه شوم چې دا د معلم جمعه سیاسي نظریات دي چې د دې تنکیو او مستعدو ځوانانو ماغزه یې تخدیر کړي دي.

معلم صاحب! ستا نظریات د افلاتون د فاضله مدینې نظریاتو ته

غرونه او کساتونه

ورته دي . هغه خو لا د افلاتون په وخت کې هم غلط ثابت شوي وو . لیکن ته تر هغه دونیم زره کاله وروسته دغه باطل مبطل افکار هغه هم په ډېره ناقصه او عامیانه توګه ژويې او نا روا شخوند پې وهي . د بزګرو لپاره څه فرق کوي چې د زورورو جاګیردارو پارلمان ته څوک ځي . د پارلمانتریستانو بڼه او بد اخلاق د خلکو په اساسي ستونزو باندې څه اثر لري ؟ دا وړ پارلمانونه خو د لیوانو تر مینځ د پسونو د ویشلو کار پر مخ بیايي . دا پارلمانونه خو فیصله کوي چې د ښکېلاک ګرو کومه طبقه ، کوم قشر او کوم نماینده ګان دې په روانه دوره کې د خلکو مادي او معنوي هستي تالا کړي او بیا تاسې لا بل تیسس هم راویوست چې دې پارلمان ته باید پنځوس کاله سترګې په لار پاتې شو ، او زموږ په نسل کې لا داسې څوک نشته چې پنځوس کاله وروسته دې ژوندی وي .

معلم جمعه چې د صیاد د ځوانانو په مېلمستیا کې له سخت موقعیت سره مخامخ شوی او د خپل میل خلاف له استاد حمید سره بحث او شخړې ته مجبور شوی و ، له ځان سره یې وویل : رايه چې نه دي پرېږدي او نظریات دې په ناروا طریقه تحریفوي او ملنډې پرې وهي . سم بحث ورسره وکړه او خپل عقاید پخپله طریقه او صادقانه توګه بیان کړه . دسمال یې له جیبه راویوست د مخ خولې یې پاکې کړې او په مودبه غاړه او له موسکا ډکو سترګو یې استاد حمید مخاطب کړ : استاده ما کله ویلي دي چې اسلام دې پنځوس کاله د خپل حق د حصول لپاره منتظر پاتې شي . زه کله نورو مظلومانو ته وایم چې تاسي خپل حقوق مه غواړئ . که زه دوی د خپلو حقوقو له غوښتلو منع هم کړم دوی هغه غواړي او خامخایي باید وغواړي . په روان ژوند

غرونه او کساتونه

کې ظالمان او مظلومان دواړه شته او له زرگونو کلونو راهې دېخوا همدا لړۍ روانه ده . ښايې لیوان او وري به یو ځای پیدا شوي وي . د ظالم او مظلوم ، حق او نا حق ، رڼا او تیارې د مقابلې او مبارزې بحث خو ډېر پخوانی دی او د زرگونو کلونو تاریخ لري . تل مظلومانو مبارزه کړېده او کوي به یې ، لیکن د اسلام او د ده د مخالفانو شخړه ورځنۍ پېښه ده ، داسې پېښه چې هره ورځ د خلکو تر مینځ د هغې په څیر زرگونه پېښېږي . دا خو د ورځې روانې خبرې دي . لیکن کله چې د وطن په باره کې خبرې کېږي او د راتلونکي ټولنې د جوړولو ستراتیژي مطرح کېږي ، هلته باید د اسلام ورور او یا زما ستا د پرابلمونو په چوکاټ کې بحث محدود نشي . باید بحث د تاریخي تطور پر قانوني فطرت باندې وشي او د اجتماعي مناسباتو جرړې وڅېړل شي . دا حقیقت وڅېړل شي چې ولې په ټولنه کې ظالم او مظلوم ، شتمن او نشتمن ، حاکم او محکوم را پیدا شوي دي ؟ د دې اجتماعي توپیرونو سرچینه چېرې ده ؟ په څه طریقه باید له اجتماعي ناوړتیاوو سره چې انسان یې ناچار کړیدی مبارزه وشي ؟

زما او ستا اختلاف دې تپوسونو ته د ځواب ورکولو څخه را پیدا شوی دی . یعنی زه او ته د موجودو اجتماعي مناسباتو د تحلیل او د هغوی د سرچینو او فعل او انفعال په باره کې اختلاف لرو . موږ په یوه تاریخي مرحله کې د اجتماعي ناشونو او له هغوی سره د مبارزې په ستراتیژۍ او تاکتیکونو باندې سره مخالف یو . خو تاسو له موقعیت نه ناوړه گټه اوچتوئ . د علمي دوکتورینونو اختلاف د اسلام قصې ته راغونډوي او په دې توگه غواړئ خپله فقیره فلسفه او جنجالي سیاست پر ځورېدلو بزگرانو ومنئ . لیکن ستر بدلونونه په گردې ټولنې پورې اړه

غرونه او کساتونه

لري او د لسو شلو کلونو په دوران کې نه راټولېږي او بیا انسان پخپله یو مجبور شی دی ، نشي کولای چې خپل ذهن او فرمان پر تاریخ باندې وروټیې او د اجتماعي بدلونونو زمان د خپلې ځانگړې غوښتنې تابع وگرزوي .

تاسې زما سیاسي عقاید تحریف کړل . په بحث کې د مقابل لوري له اخلاقي رعایت څخه ګټه اخیستل اخلاقي کار نه دی . تا زما افکار د خلکو له غوښتنو څخه لرې او پردي وبلل . اجازه راکړئ چې زه له تاسو څخه وپوښتم په داسې ټولنه کې چې هلته د سوله ایزې دموکراسۍ اصول او پارلماني انتخابات د تطبیق وړ نه وي او په پنځوسو کلونو کې لا هم نشو وررسېدای ، هلته به د بې طبقې ټولنې جوړول او ټولو خلکو ته د دوی د اړتیا په اندازه بسیاینه څو کلونه ونیسي ؟ د داسې ټولنې جوړول چې له فقر او اجتماعي ظلم نه خلاصه وي او د دولت د موسسې ضرورت پکې له مینځه لاړ شي ، څو پېړیو ته اړتیا لري ؟ آیا دغه د ځمکې مظلوم بنده گان او له هغې جملې نه همدا کوتل شوی اسلم کولای شي چې د هغه طلايې دوران راتګ ته سترګې په لار پاتې شي ؟ یوازې په سرو او تودو خبرو ټولنه نه بدلېږي . دا تشې باتې دي چې ته یې په ډېر لوړ قیمت خرڅوې . سعدی ستر فارسی ژبی شاعر پخپل گلستان کې یوه داسې قصه لری چې زمونږ له دې بحث سره سره خوري . په قصه کې ویل کېږي چې یو سړي استنجا وهله او په هغې کې یې د استنشاق دعا ویله « اللهم ارحنا برائحة الجنة » یعنی خدایه ما ته د جنت بوی راوړسوې . سعدی چې د یوه سوري دعا د بل سوري په حق کې واوریده ، سمدلاسه یې هغه سړي ته آواز وکړ او وې ویل : « جان بابا خوب ورد آورده ای - لیک سوراخ دعا گم کرده

غرونه او کساتونه

ای . « یعنی دعا ښه دعا ده ، خود هغې سوری دې ورک کړیدی .
 ته کټ مټ لکه د سعدي اسامي خپله دعا په غلط سوري کې کاروي ،
 ته غواړې د اسلام مسأله په اندراب او بیا افغانستان کې د پراخو
 اجتماعي تناقضونو د حل او فصل لپاره او یا ستاسو په اصطلاح د یوې
 تاریخي پورې نه بلې ته د ورتېرېدو په خاطر استعمال کړې . که
 سوسیالیزم هم دا وي چې ته یې بیانوي ، دا له یوې فلسفي گمراهي
 څخه پرته بل څه نه ده . که ته غواړې چې واقعاً له اسلام سره مرسته
 وکړې بیا نو لار دغه نه ده چې ته یې روان یې ، د دې مرستې لارې
 معلومې دي . لومړۍ لاره دا ده چې له ملک شاسوار سره د هغه روغه
 وکړې ، پور او بد ورته واخلي . که دا دې په وس نه وي پوره ، نو بیا
 د هغه د دعوي وکیل شه او عرض یې یو ځای ته ورسوه او که دا یو هم
 نه وي درباندي پوره ، د ده د مظلومیت یو صادق شاهد او ملاتړ خو
 اوسه . تردې پور ته موږ او تاسې ته حق نشته چې دغه پاک او گلالی
 بزگران شرارت او ماجراوو ته ورټپل وهو او له ښکرورو غویانو سره یې
 په نابرابره مقابله اخته کړو . تاسو لطفأ خپل ذهن پر تاریخ باندې مه
 تحمیلوئ .

معلم حمید چې تل یې د معلم جمعه له رعایت او احترام څخه په
 بحثونو کې ګټه اخیستی وه ، نن په نا منتظره توګه د هغه له مقابلي او پیاوړي
 استدلال سره مخامخ شو . دې مقاومت هغه د زبردستی له همېشني
 احساس او جوش څخه راوغورځاوه او د خپل عادت په خلاف یې د بحث
 د لنډولو ته مایل کړ . ده همدې نیت د معلم جمعه په خبرو کې ورننووت
 وې ویل : اوږدو خبرو ته څه حاجت ، همدلته د اندراب په شرایطو کې به
 وګورو چې کومه لاره لنډه د فهم وړ او عملي ده . د مثال په توګه اسلام

غرونه او کساتونه

غواړي په اندراب کې له ظالمانو سره د مبارزې لپاره له موږ څخه مشوره وغواړي ، موږ د دغه روان بحث پر اساس دوه نظريې ده ته وړاندې کوو . یو دا چې اسلام دې پنځوس کاله انتظار وباسي ، تر څو پارلماني عدالت په وطن کې تامین شي او دی خپل حق ته ورسوي . دوهم دا چې اسلام دې ټول بزرګران چې هره ورځ برالا ظلم ورسره کېږي متحد کړي او دوی ته دې د همدې اندراب په عملي ژوند کې د ظالم او مظلوم پوله وروښيي او د ټولو مظلومانو په لږ کې دې خپل حق هم وغواړي .

نه استاد حمیده ! برېښه خبره دې ونکړه . دا نو روښانه نا ځواني ده . ولې داسې نه وایي چې اسلام او د ده ملګري دې د ملک شاسوار د مقابلې پر ځای د دولت د ټول نظام قهرجنې مقابلې ته راپاڅېږي او واګي دې د تا ګوند ته وسپاري . او همدې ته وایي واقعي ګمراهي او عوام غولونه . قاسم چې هیڅ یې سر د معلمانو په بحث خلاص نشو ، له ځایه راپاڅېد ، معلم جمعه یې تر لاس ونيو ، له ځایه یې پاڅاوه ، دښوره یې په لاس ورکړه او په لوړه خندا کې یې ورته وویل : د ښوونځي خبرې بیا په ښوونځي کې سره وکړئ ، نن د مېلې ورځ ده مېله به کوو . نیسه د تورو سترګو سندرې وېوله او دا نازنین ځوانان خوشحاله کړه . استاد حمید راپاڅېد د باندې و ووت او جمعه کرار کرار د دښورې تارونه او غوږونه وازمویل او بیایې سندرې پیل کړه :

آهو بره ی سفید خود گم کردم

روی سوی ولایتای مردم کردم

مردم میگویند ای بچه دیوانه شده

دیوانه نه یم یار خوده گم کردم

غرونه او کساتونه

رویت گله میماند اگر آب تیی
زلفت زره میماند اگر تاب تیی
یک بوسه اگر بر من غمناک تیی
گویا که هزار تشنه را آب تیی

ای کرته سفید، سفید نپوشی چه شود
ما رهگذریم، روته نپوشی چه شود
ما رهگذریم براه خود میگذریم
از رهگذران روته نپوشی چه شود

دختر — دختر تو داغ کردی مارا
صد برگ درون باغ کردی مارا
ما برف سفید بودیم در کوه بلند
آفتاو شدی و آو کردی مارا

د اوړي تود لمر د اندراب کروندو ته خپل تاوده تنابونه راغځولي
وو . د کښتونو او باغونو تر مینځ په کږو وږو لارو باندې د سپړیو او
خارویو اوږده کتارونه له لر او بر خڅه د بنو بازار ته رهي وو . مهردل
په مست مشکي آس سپور له نورو سپرو سره بازار ته راننوت . په
سرای کې د اسونو له تړلو وروسته له یارانو سره یوځای د بنو مرکزي
او تر ټولو ستر سموار ته راغی . په اندراب کې د بازار ورځې د مالونو د
مبادلي او سوداګرۍ خڅه پورته د زلمیانو لپاره د ساتېرۍ ، مېلو او
تفریح ورځې هم وي ، پدې مهال د بېلا بېلو سیمو زلمیان او شوقیان
ملاقات سره کوي . هلته د بزکشی مقابلي او د زرکانو د جنگولو لوبې

غرونه او کساتونه

جوړې وي . پهلوانان غېړې سره نيسي او محلي سندرغاړي د کليو او کروندو ستومانه زلميانو ته سندرې بولي .

مهردل سموار ته له راننوتو سره سم سموار چې ته په لوړ غږ وويل : استاد ميراحمده ، نن ټولې چاينکيانې موږ ته وساته ، د پېسو حساب دې پر ما دی . ټول انډيوالان د وزلوبې لپاره دلته رارسېږي ، زموږ شمير به يات شي او وزلوبان خو خواږه هم نام خدا ډېر خوري . مهردل ورپسې آدينه ته مخ ورواړاوه او په داسې حال کې چې د سماوار په ديوال راځوړندې دنبورې ته يې په لاس اشاره کوله . وې ويل : آدينه جانه ته لا ورته گورې ، دروايې خله او زموږ سترو زړونو ته دمه ورکړه .

آدينه په برېتو کې موسکي شو . له عايه وخواځېد ، په صدفو او ځونډيو جړاو شوې ، بنکلي دنبورې راواخيسته ، په غوږو يې گوټې ورووهلې ، سوريې کړه او بيا يې له مهردل څخه پوښتنه وکړه : کومه نغمه وغږوم او څه سندرې وبولم ؟

— غرنۍ وطني چاربيتې وېوله ، هر هغه څه وېوله چې زموږ له سويو زړونو څخه غمونه کم کړي . زموږ په سينو کې عشقونه راژوندي کړي او موږ ته د ښايسته پېغلو د وصال او وفا په باره کې تسلي راکړي .

د مهردل د تائيد لپاره ټولو په لوړ آواز وويل : هو هو د پېغلو په باره کې يې ووايه ، ووايه ، وې وايه شير بچيه !

آدينه د کوزصياد د کلي د يو ځمکه وال بزگر زوی و . له ښکار ، د سندرو له مجلسونو او وزلوبې سره يې مينه وه او پخپل طبيعت کې يو مينه ناک زلمی و ، د کلي د يوې نجلی سره د مينې له کبله يې

غرونه او کساتونه

ښوونځی د شپږم ټولګي په نیمایي کې پرېښود . مینه یې هم سرته ونه رسېده او نجلی د ملک شاسوار په ریباری بل چا ته واده شوه . صیاد ته د اسلم راتګ په ده کې له ملک شاسوار څخه د کسات اخیستلو هیله پیاوړې کړه . که څه هم په ظاهر کې د قاسم غوندې تر خولې او لاس تېر سړی نه ؤ لیکن په زړه کې د ملک شاسوار په دښمنۍ کې تر هر چا ډېر مصمم و . آدینه د دښورې په تارونو ګوتې وڅوڅولې . هغه یې غږېدو او ژړېدو ته برابره کړه . او ورسره سم یې مخ مهردل ته ورواړاوه او وې ویل : ستا په غوښتنه د عشق په باره کې سندرې بولم خو زموږ مینه د بېلتون په کوڅه تېره شوې ده . ځکه به د مینې او بېلتون په باره کې غبرګي سندرې وبولم . هغه له پرانیستې کړکۍ څخه سترګې د لوړو غرونو پر اوچتو پرېښو څښې کړې او د دښورې د تارونو په فرياد کې یې د بزګرانو او شپنود مینې سندرې پیل کړې :

جانانه قلندر ت شدم یادم کن
خاکستر کوچې هات شدم یادم کن
ګر زنده بودم باز به سلامت می‌آیم
ګر مرده بودم دست به دعا یادم کن

در کوچې تنګ سر دچار تو شدم
عاشق به دو چشم پر خمار تو شدم
عاشق نبودم تو عاشقانم کردی
زنجیر به زلف تابعدار تو شدم

غرونه او کساتونه

سبزینه زنک مرا بخود یار بگیر
سوغات مر از پس دیوار بگیر
گرشب که مرا جای دیگر میبردن
تا آمدنم خودته بیدار بگیر

در شهر شمامه بینوا میگردم
کچکول بدست مثل گدامیگردم
مردم میگویند چرا گدامیگردی
بیمار عشقم پشت دوا میگردم

سبزینه زنک من به کجایت بمرم
دم نوکک چادر کشالت بمرم
دم نوکک چادر کشالت کفتم
راستی ته بگو من به کجایت بمرم

آدینه لا خپله سندرہ پای ته نه وه رسولې چې گلک په مخامخ
واپ کې خرگند شو او سماوار ته نیردې د درزي په دکان کېناست .
آدینه چې د هیجان او شور اعتلا ته رسیدلی و ناخاپي یې کوتې د
دنبورې له تارونوڅخه اوچتې کړې او سندرہ یې بس کړه . مهردل
وارد واره یې غز کړل : ولې دې بس کړه . ځوانیمرگ دې کړو کور
خرابه !

آدینه د درزي دکان ته وکتل ، موسکی شو او وې ویل : په
گاونډي دکان کې شیطان کېناست . سندرہ او ساز پاک شیان دي

غرونه او کساتونه

د شيطان په اورېدو جوته کېږي.

— گلک بښې ، خنګه ؟

— شيطان خو ښکر نه لري . همدا کسان چې په مینه او حقيقت باندې ايمان نه لري ، په ولس کې د فساد او دښمنۍ زړي کړې او مینان سره جلا کوي ، رښتونې شيطانان دي . آدينه لا خپلې خبرې پای ته نه وې رسولې چې د درزي شاگرد مهردل ته ودرېده او وې ويل : ملا گل رسول زموږ پر دکان ناست دی او تا بولي . مهردل انډيوالانو ته مخ وړ وړاوه او د درزي دکان ته يې د تګ اجازه وغوښته .

د گلک سترګې چې خنګه په مهردل ولګېدې د دکان له تخته څخه يې په لوڅو پښو د ده هر کلي ته راټوپ کړل . غېږ يې ورته خلاصه کړه او ټينګ يې په مټو کې ونيو : پلار دې خدای وبخښه په ټول قطغن زمين کې يې جوړه نه وه . زه خو د هغه په نمک رالوی شوی او گل رسول شوې يم . زه په اندراب کې هغه د پگړۍ او خبرې خاوند کړم . ما وې زه به ټول عمر د هغه د خاندان خدمت کوم ، خو دا به زما بد شامت وو چې تا مخ راڅخه وړاوه او زه دې د ملک يوسف مرحوم له درگاه څخه بې برخې کړم . خو اوس مې دا نګيرلې ده چې که مې منې او که مې نه منې زه ځان د تاسې لمنې ته دراجوم .

د تورې چرګې د ملا ژبه لکه دوه سره اړه د غوږ مالۍ او ثنا او صفت په ژدوولو داسې توده شوه چې مهردل ته يې د ځواب او کورودانۍ موقع هم ورنکړه . د هغه سر ، غوږونه ، سترګې ، مخ او اوربوزيې څو څو وارې مچ کړل . گلک د کلي او کور له پوښتنې څخه ورو ورو اصلي مطلب ته راغی او مهردل ته يې ورياده کړه چې ملک شاسوار گيله من شوی دی او د هغه خپه کول مناسب کار نه دی .

غرونه او کساتونه

باید د خپګان موجه یې وپوښتل شي او تسلي یې وشي . مهردل ګلک ته د ده د زړه سوي او خیر غوښتنې له کبله کورودانی ووايه او ډاډیې ورکړ چې د ملک شاسوار شک او شبهه به د ځان په بار کې لري کړي . هغه چې د ملک شاسوار او اسلم تر مینځ د ګلک په لوبو پوه و ، په ډېره وښیاري یې د ګلک زړه په ځان سپین کړ . هغه ګلک ته وویل چې که ملک شاسوار له اسلم سره زما د نېرېډوالي له کبله پرما باندې بدګمان وي ، په حقه نه دی . دا ځکه چې اسلم خو اوس له زهرو ډک شوی دی . علاج یې د هیچا سره نشته . زه که له هغه سره ګرځم یو سبب یې دا دی چې د ملک شاسوار سره یې له ټکر کېدلو څخه منع کوم او ملک خو زما پلار ته د ورورۍ لاس ورکړی و . زه هغه ته د خپل تره په سترګه ګورم زما گيله خو ملا صاحب له تا نه کېږي چې دا څنګه د تا په ژوند کې ملک شاسوار زما په دوستۍ او همدردۍ باندې شکمن شوی دی . دا خو د تا کار دې چې هغه دې پوه کړی وای . په خبرو خبرو کې پر مهردل باندې د ګلک بدګماني له مینځه لاړه . هغه وهڅاوه چې د ملک شاسوار مشره لور وغواړي او له هغه سره د خپلوي پیوند پیدا کړي . مهردل ګلک ته په ځواب کې وویل : که زه له ملک شاسوار سره خپلوي وکړم ، اسلم او د هغه ملګري به له ما څخه مخ واړوي او له ملک سره به د حساب پاکولو میدان ته راووزي . لومړی باید د اسلم لاسونه د ملک شاسوار له ګریوان څخه وایستل شي او بیا په نورو معاملو باندې مشوره وشي .

ګلک د مهردل خبروته په چرت کې لاړ . مرغوزي نسواري په پزه کړل . وپرنجېده او له پلترۍ څخه د زنگنو په سر کېناست او مهردل یې مخاطب کړ : مهردله ! دوه هندوانې په یو لاس کې نه نیول

غرونه او کساتونه

کېږي . په اسلم او ملک کې باید یو انتخاب شي . هغه هم باید ملک انتخاب شي . له تا سره وړ نه ده چې د ملک یوسف غولی او دروازه د صیاد په بې دسترخانه او بې دروازي بد مرغو کسانو باندې ناولې کړې . ته د یو عزت من او مشهور ملک زوی یې . د لوی کور سړی بلل کېږي ، له تا سره مناسب نه دي چې له داسې کسانو سره یارانه واچوې چې د پلار دسترخان او دروازه یې نه ده لیدلې . ته به له دوی سره لکه وړی سپک او بې پته شې . بې لمنې به شې . نوم به دې بد شي او د پلار ټول دوستان به مخ درڅخه واړوي . اسلم څوک دی چې د ملک شاسوار مقابله وکړي . همدا نن له کوټوال سره ناست وم هغه ویل له ولایت څخه په اسلم پسې یوه اطلاع راغلې ده . هغه نن سبا نیول کېږي . ملک خو د لویې سینې څښتن دي ، صبر ورته کوي او پوهېږي چې دا اسلم او د ده لچکان قدرت نلري . پرېږدي یې چې نس یې لکه دلاندی پسه په خپلو کولمو وگنډل شي . یعنی (سر بد به بلای بد) .

— نه نه ملا صاحب داسې نه ده لکه چې ته وایي . اسلم نه کمزور او نه بې عقله دی ، هغه پیاوړی دی او دوهم دا چې وزر یې آزاد دی ، کور او کهول نشته پسې ، دریم دا چې هغه بې د خپل پور له اخیستلو څخه نشي کولای په صیاد کې په لوړ سر ژوند وکړي . نو که انصاف ورسره ونه شي هغه به لېونتوب ته لاس واچوي او هلته بیا ما رنگو او تا رنگو کسان له ملک سره هیڅ مرسته نشي کولای .

— راءه چې یو څه سپین سره وغږېزو . ملک د دغې ولسوالۍ گرد مامورین په پیسو رانیولي دي ، دام او کړۍ گرد سره برابر دي ، قاضي ، ولسوال ، کوټوال او د محبس تر قوماندانه پورې په سرو زرو

غرونه او کساتونه

تلل شوي دي . د اسلم او د ده د داړه مارانو کار خلاص دی . زه د همدې لپاره ستا پلو راغلم چې په حقیقت دې پوه کړم او د دې سرینبوله ډنډه څخه دې راوباسم . خدای شته څارنوال صاحب هم چې ستا دوست دی ما ته یې مخ راواړاوه چې تاله دې کسانو څخه رالري کړم ...

مهردل د گلک خبره په مینځ کې غوټه ورپرېکړه وې ویل : ملک شاسوار څه اړتیا لري چې ټول دولتي ماموران په زرو تلي . ولې په دې زرو د اسلم پور نه پرېکوي چې هم یې سر بچ شي او هم خدای ترې راضي شي ...

له دې خبرې سره د تورې چرګې دملا سپوږمې ورپېدې ، د پزې دسمال یې راویوست په بریتو باندې یې د پزې د نسوارو اوبه پاکې کړې . غوښتل یې څه ووايي خو ناڅاپي د دکان دروازه خلاصه شوه او قاسم د بزکشی په جامو او موزو کې مخامخ مهردل ته ودریده او بې مقدمې یې په حاکمانه غاړه وویل : راخته چې څو ، سخوندر حلال شوی دی او د قاسان ، ده سلا او درې سپاره د بزکشی میدان ته وتلي دي . گلک د قاسم په خبرو کې ورولوېده : تاسې لږ صبر وکړئ زمونږ خبرې لا خلاصې ندي .

قاسم چې د وزلوبې قمچینه په لاس کې اړوله رالږوله د غوسې په غاړه گلک ته وویل : کار په خبرو نه خلاصېږي ، کار په توره او ټوپک خلاصېږي او په دې خبره پسې بېرته ووت .

گلک تندي تريو کړ او په شونډو کې یې لاهول ولا تکرار کړه . مهردل د هغه د دلاسانې لپاره وویل : ملا صاحب مه خپه کېږه هلکان دي او د ځوانۍ او ناپوهۍ وخت یې دی . او ورسره له ځایه راجک شو

غرونه او کساتونه

او بې خدای پاماني په تلوار په قاسم پسې راوړوت .
 د وزلوبانو لومړنۍ ډلې لوبه پیل کړې وه . نندارچیان جوپه جوپه
 د میدان د شاو خوا محفوظو ځایونو ته راټولېدل . د سپرو هلې ځلې
 شېبه په شېبه پسې تودېدلې او آسونو لکه زخمي لیوان یو پر بل خولې
 لگولې ششېدل او د ورغومي شاو خوا پورته پورته په غبرگوالوتل . د
 سپرو څپې د میدان په لوړو ژورو کې لکه د دریاب موږې او موجونه یو
 پر بل وراوښتې او د سپرو او آسونو قدرت یې آزمویه ، هوسا چاپ
 اندازان پرله پسې د کلیو او بانډو په لارو بنو ته رسېدل او د وزلوبې
 دایره یې پسې پراخوله . سرکاري ماموران ، د سیمې اربابان او سپین
 بزیري د سترو چنارانو تر سیورې لاندې د یوې چوترې د پاسه چې په
 تڅرونو او توشکونو فرش شوې وه ، راټول شوي وو . نندارچیانو
 د آسونو د یرغلونو ترلام لاندې څو څو واره خپل ځایونه بدل کړل او
 د برو پټیو لورته وروښویدل . د ولسوال او سرکاري مامورانو لپاره فرش
 شوې چوتره له تڅرونو او توشکو سره د آسونو تر پښو اوسوو لاندې
 لتاره شوه . هغوی له خپله ځایه په شا لاړل او په پای کې اړ شول د یو
 نږدې کوربام ته وځېړي اوله هم هغه ځایه دوزلوبې ننداره او څارنه
 وکړي .

په لوبه کې د اسلم انډیوالان او د ملک شاسوار زمن او د هغوی
 پلویان کرار کرار یو له بل سره مخامخ کېدل . دا یو کال کېږي چې
 دېنو او ده سلا ، په ودونو کې د صیاد د زلمیانو تر مینځ د وزلوبې سیالي
 پیل شوې ده ، لیکن نن د ولسوالۍ په مرکز او د حکومت تر مخ په
 رسمي وزلوبه کې د اسلم او ملک شاسوار دښمني خپله بڼه ښيي .
 میدان د صیاد د بزگرانو لاس ته لوېدلی دی . اسفندیار ، قاسم او

غرونه او کساتونه

نظر پهلوان د میدان تر ټولو خوځند سپاره دي ، د ملک شاسوار درې واره زمن میرزا اسفندیار او شیر باز آسونه غلوي . اسفندیار په خان باندې چاپ انداز دی . نن یې د سیالی په کار کې د صیاد د سودخور حاجی جان داد نامتو سمند تر لاسه کړی دی . میرزا د پلار جیرن آس راوستی او شیر باز د آرزو د درې د ملک سنجر چغر غلوي ، آدینه او جبار وزلوبان دي خود داسې سترو میدانونو مېړنی نه دي ، لیکن قاسم او د ارزنگانو نظر او د مهردل د تره زوی سکندر نامتو سپاره او وتلي وزلوبان دي . دوی ته نن ښه آسونه لاس ته نه دي ورغلي . قاسم خپل آس راوستی دی . که څه هم ښه آس دی خو هغه یې چندانې ښه نه دی ساتلی . دهقاني کارونه یې پې کول او د یابو کار به یې ځینې اخیست . د مهردل ، تور مشکي آس د سمنگانو د غزني گک د حاجی عبدالرحمن د آسونو له ذات څخه دی . دې آس لا په اندراب کې بزکشي نه ده کړې . خو نن یې د اسلم همت او بخت ته سپارلی دی . د مهردل چرگی آس چې پخوا په اندراب کې نامتو شوی ؤ ، د مخ د کښې پښې د ژوبلېدو په وجه پوره یو کال له لوبې څخه ایستل شوی دی ، خو مهردل غوره کړه چې هغه نن وغلوي .

په وزلوبه کې د اسلم له اندیوالانو سره د ملک شاسوار او د برې درې د خانانو مقابلې ، د قمچینو خرپهار ، پر آسونو باندې د سپرو چیغو نارو ، کنځلو او د رکابونو جنگ ، د پهلوانانو ترخو خبرو ، له لوړو څوړو ، کندو او کنډرونو څخه د آسونو الوتلو ، لوېدلو او رغښتلو ، د وزلوبې میدان ته د جگړې د ډگر ښه ورکړه .

اسلم د وزلوبې د میدان په پورتنۍ څنډه کې د مهردل په مشکي آس سپور د صیاد د کلي د کاندار صوفي محی الدین ته عذر کاوه چې

غرونه او کساتونه

خپل بزکش آس کوم چې زوی یې هغه نشي تکیه کولای د وزلوبې د تولې د برابرولو لپاره نظر چاپ انداز ته ورکړي .

صوفي محی الدین د اسلم د روا او سمې غوښتنې ځواب نه درلود لیکن تشویش یې کاوه چې که خپل آس نظر پهلوان ته ورکړي ملک شاسوار به ورڅخه خپه شي او بیا به په حکومت کې هره ورځ سرخوږی ورته پیدا کوي ؛ ځکه یې اسلم ته د رد ځواب ورکړ او وې ویل زما زوی لا پروږ نه ما باندې ایښې وه چې زما آس به سبا بل چاته نه ورکوي . اسلم د دې خبرې په اورېدو مشکي ته پونده ورکړه او د نندارچیانو د کتارونو پر لوري مهردل ته ورنېږدې شو . هغه یې راوباله او ورته وې ویل : صوفي محی الدین راضي کړه چې خپل آس د ځغلولو لپاره د ارزنگانو نظر پهلوان ته ورکړي گنې زمونږ د انډیوالانو لاس به خالي پاتي شي او زړونه به یې ولوېږي . مهردل د قبول سر وښوراوه بېرته خپل ځای ته ورغبرگ شو او د اندراب د څارنوال په غوږ کې یې څه وویل . څارنوال هلته ولاړ عسکر راوغوښت ، هغه ته یې وویل : هغه غنم رنگه گردې سړي ته چې توره بېره بیره لري او صوفي محی الدین نومېږي زما له لوري ووايه چې خپل بزکش آس د ارزنگانو پهلوان نظر ته ورکړه ، که یې دا خبره نه منله بیا هغه پخپله ما ته راوله .

د مهردل مشکي آس تر اسلم لاندې سخته بې تابي کوله ، هغه یې پرزین باندې ښکته او پورته غورځاوه . پرله پسې ششپېده ، سړي یو خوا بل خوا اچاوه ، نس یې په لنگتو واهه او د بزکشی د میدان پر لوري هڅه کوله .

صوفي محی الدین د پیغام له اورېدو سره سم اسلم ته تر خوشامندو او دلاسانې وروسته وویل : له ما مه خپه کېږه ، زه د ملک صاحب له

غرونه او کساتونه

زوره نه يم ځکه مې آس نه درکاوه اوس چې څارنوال صاحب پخپله ما ته وويل آس به درجار کړم . اسلم د صوفي محي الدين له دې خبرې سره سم هغه ته کورودانی ووايه او سم دلاسه يې مشکي د وزلوبې څنډې ته وروغلاوه . نظر ته يې له قورې څخه د راوتلو اشاره ورکړه ، هغه له قورې څخه راو ووت او په اسلم پسې د بزکشي له ميدان څخه راگوښی شو . اسلم هغه ته د ډاډور کولو په ضمن کې وويل : زما خوښه دا ده چې زه ، ته او سکندر د وزلوبې له قورې څخه ځان په څنگ وساتو او د ميدان په څنډه کې د حلال دايرې ته د ملکانو د چاپ اندازانو د نږدې کېدو مخه ونيسو . او د ورغومي د ايستلو شخړه قاسم ، روزي ، گلاب او نورو هلکانو ته ورپرېږدو .

— ولې موږ به څه ورغومی د حلال دايرې ته نه رسوو؟

— خامخا به يې رسوو . ليکن دا خو يوه هيله ده . يوازې په وچ زور سر ته نه رسېږي ، يو څه برلاسی او يو څه عقل غواړي . زما فکر دا دی چې ستا آس هم بدل کړو .

— نو کوم آس به راکوې؟

اسلم موسکي شو ، سترگه يې ورته وړپوله او وې ويل : د صوفي محي الدين کرنګ به وغلوي . څنگه...!

— رښتيا رښتيا ، دا له کومه؟

— ورشه خپل آس د هغه زوی ته ورکړه ، کرنګ ځنې واخله او سمدلاسه له سکندر سره د حلال د دايرې لوري را تم کړه ، زه هم پسې در رسېږم وروسته به د ميدان موازنه معلومه شي او موږ به په هوسا صورتونو د ورغومي د ايستلو اقدام وکړو . ما د قاسانو له مظفر او د پشپي د بزکشانو له مشر محمد مراد نه د انډيوالانو د ملاتړ وعده

غرونه او کساتونه

تر لاسه کړې ده . تاسې به هم د هغوی ملاتړ او رعایت کوئ .
 وزلوبې شېبه په شېبه سختوالی پیدا کړ . کله به چې اسان
 د ورغومي چارپېره سره چکۍ شول او وزلوبانو به د ورغومي
 د راپورته کولو لپاره ځانونه له زینونو څخه ځمکې ته ورځوړند کړل ،
 حریفانو به خپل آسونو د هغوی پر زینونو او آسونو وروخېژول او
 د مترو کو باران به یې پې جوړاوه .

قاسم د لوبې په سر کې ډېر ښه وېرېښېده . هغه د خپل شجاعت ،
 صراحت او سپینې وینا په خاطر د وزلوبې په شوقیانو گران و . کله به یې
 چې ورغومی د آسونو له غویمندۍ نه راگوښی کړ ، نندارچیانو به یې
 چیغې کړې : آفرین قاسم خانه ، په مور پلار دې رحمت شه . خو آس
 یې کمزوری ؤ . ځان یې هدف ته نشو رسولای او قاسم خان به بیا د
 آسونو په غوبل کې چاپېره شو او ورغومي به یې له لاسه ولوېده .

د لسو بجو په شاوخوا کې اسفندیار د جاندا د سودخور د آس په
 سپرلو له قاسم سره ترازو شو . اسفندیار په ځغاستو کې له قاسم نه
 د ورغومي د راشکولو لپاره هغه ته زورور ټکانونه ورکړل ، خو
 موقعیت داسې راغی چې دده آس د پولې سر ته او د قاسم آس د پولې څوړ ته
 شول او د اسفندیار آس د قاسم د وروستي ټکان له زوره د پولې کوز
 لوري ته په ډډه ولوېده . اسفندیار او ورغومی په وچه شودیاره کې
 لاندې باندې سره ولگېدل او دوې ترې پورته شوې . نندارچیانو په
 یوه آواز چیغې کړې : آفرین قاسم خانه !

اسفندیار د دووړو له درمند څخه راووت خپل آس یې له نظره تېر کړ
 او دوباره د سپرو په لیکه پسې ورو ځغاست . ورځ ورو ورو پخه شوه .
 لمر خپلې تودې شغلې په پټیو او پولو باندې لکې کړې ، د شاوخوا غرونو

غرونه او کساتونه

تبی یې پخپلو شغلو کې ولمبولې او د بزکشی میدان یې د نوراني غشو تر
گوزارونو لاندې ونيو . پرمختګ ، غلیدل او د بري دا يرې ته رسېدل
ډېر سخت شول . لوبه د خولې شویو آسونو او ستومانه پهلوانانو په زور
آزمویلو کې د آسونو په ششهار ، د منډو په درزا او د وزلوبانو په هیجان
کې دومره په زړه پورې شوه چې هر چا به ورغومی د آسونو له چکۍ
څخه ویوست ټول نندارچیان به په ځای کې جګ ودرېدل او په شور
او نارو به سر شول . په همدې وخت کې اسلم له نظر او سکندر سره د
آسونو له باندینۍ دایرې څخه د قورې مینځ ته ورننوتل او خپل اساسي
یرغل یې د ورغومي د ایستلو لپاره پیل کړ . تور مشکي آس لکه وزی
لېوه چې په رمه ورگډه شي په بوڅو غوږو او په پرله پسې میل کېدو او
مخ په وړاندې زور کولو ورغومي ته ورسېده او کله چې نظر او سکندر
په ده پسې د ورغومي د جگولو دایرې ته نېرېدې شول اسلم نظر ته د
ورغومي د جگولو اشاره ورسوله . نظر د محی الدین کرنګ څو څو وا
ره ورغومي ته ورساوه او هغه یې جګ کړ خو د متروکو باران به یې پیل
شو . بزکش آسونه به په دوو پښو پر زین او ملا ور وختل او د ده
منګولې به یې له ورغومي څخه جلا کړې . په پرله پسې هلو ځلو کې
یو ځل د آسونو چکۍ ماته شوه او د سپرو یوه غوټه له هغې نه راووته .
نظر ورغومی په داسې حال مخ په حلال دایرې وغللاوه چې ښۍ
خوا یې اسلم او کینه خوا یې اسفندیار غلېدل . د نظر د آس پښه د
مورک په سوره لاره له آس سره یو ځای پر مخې گوزار شو . اسلم
راوگرځېد او ورغومي یې اوچت کړ . اسفندیار د هغه کینه خوا ونيوله
او ځان یې ورسره ترازو کړ . اسلم د آس مخه یو ښوینده څوړ ته
وگرځوله او اسفندیار یې په همدې څوړ په ځان پسې رانېکود . په

غرونه او کساتونه

مشکي يې کريغه کړه ، تر اسفندياره وړاندې شو او بيا يې ورغومي ته داسې ټکان ورکړ چې اسفنديار اوچت له خپله زينه را جلا شو او د مشکي پښو ته پرېووت . ورپسې په ځور باندې د آسونو سيلاو رابرابر شو او د مشکي ليکه يې تعقيب کړه . اسلم د ميدان په بله خنډه ه راوخوت او لاريې د حلال دايرې ته ورسيځه کړه او د نندارچيانو په شور بگت کې هدف ته ورسېده . ټول خلک په ځايونو کې ودرېدل او د آفرينونو او شاباسونو شور فرياد د بنودوزلوبې د ميدان فضا ډکه کړه . د نام خدا او ماشاءالله باران پيل شو ، د ميدان حکم مخ په اسلم آس وځغلاوه او تر شاباسي او ستاينې وروسته يې هغه د ولسوال لوري ته ورسره راوو ست . د ولسوال سترگې په غنم رنگې پياوړې او لوړ زلمي باندې ونښتې . تور مشکي آس چې د پيکي نښايسته وينبتانو ، د تندي سپين ټاپ ، پراخې سينې او د غاړې بېرو اوږدو څنډو افسانوي پرتم ورکړې و ، د ده په زړه کې د قدردانۍ احساس وپاراوه . اسلم د اندراب د ولسوال احترام ته له آس څخه راکوز شو ، سلام يې واچاوه او د گوپچې په لستونې يې د مخ خولې پاکې کړې . د سر وينبتان يې د خولو له زوره په تندي او بارخوگانو پورې نښتې وو . پر کين غوږ او د بني لاس په گوتو کې يې د وينو شاخکې ځلېدل . دنگه ځواني ، څره بخملي گوپچه او تور برزو ، پې د پاسه ترکمني موزې او تر ملا سور گل سيب دسمال ...

ولسوال هغه وړاندې راوغوښت په غېږ کې يې ونيو او سره وربښمینه چپنه يې په وږو وړ واچوله . اسلم د ولسوال لاسونه ونيول ، سريې د مننې او احترام لپاره ورته ټيټ کړ او د کورودانۍ له ويلو وروسته راوگرځېد ، سپور شو او مشکي يې د ميدان پر لوري وځغلاوه .

غرونه او کساتونه

گلک په وار خطايي او بیره ځان څارنوال ته ورساوه: دا قهرمان دې وپېژانده؟ دا خو اسلم دی چې د مهردل په آس يې وزه د حلال دايرې ته ورسوله. هغه دی وگوره، په لاس يې عامو نندارچيانو ته د سلام اشاره وکړه، په مهردل باندې خلک راټول شوي دي. گرد سره مبارکي ورکوي. دغه آس يې يوه مياشت مخکې له سمنگانو څخه راوستی دی. وايي چې د حاجي عبدالرحمن د آسونو ذات دی، خو په همدغه ورغومي يې بيه پنځوسو زرو ته لوړه شوه. څارنوال صاحب وزلوبه څه کوې سخته دا ده چې زمونږ ټولې خواړې په اوبو لاهو شوې، اوس يې ولسوال هم وپېژانده!

څارنوال د وزلوبې تر اغيزې لاندې هيچاني شوی و، د گلک وربوزيې له خپل غوږ څخه پورې واهه او وې ويل: گلکه! دا د دغو خبرو وخت نه دی. پرېږده چې خپل سيل وکړو.

— نه زوروره! ودې ليد که نه، وایم ولسوال صاحب په خپلو مبارکو لاسونو چپن ورواغوسته. په ملک شاسوار کې خويې ټول زړه ويلې کړ. په هغه باندې نور خوب او راحت حرام شو. وروسته تردې اسلم پهلوان ته ملک شاسوار او گلک نسوار هم نه دي، مونږ غريبگوټي خو پرېږده د خدای په روی مې قسم دی که حاجي عبدالاحد او د پلخا حاجي عبدالوهاب او ان سناتور سيد اشرف خان هم ورته ټينگ شي. پس له دې به د غلو او قماربازانو دوران وي. څارنوال چې يو څه ځوان طبيعته او د بزکشی ليوال و، په ډېر کراهت يې ملا گلک ته مخ وړاوه، منت يې ورته وکړ، په ترڅه غاړه يې ورته وويل: رنگ دې ورک کړه، گونگی شه!

د دوهم بري لپاره مبارزه خورا خونړۍ شوه، په پولو او شويارو

غرونه او کساتونه

کې، د دوږو په تورتم کې چاپ اندازانو د یو بل سر ته قمچینې سیخې کړې. ناڅاپي د دوږو له مینځه د قاسان پهلوان مظفر راووت. ورغومي یې په تقوم کې ونيو او مخ په حلال دایرې وځغلیده. چاپ اندازانو مخه ورته ونيوه، هغه د مندې د دایرې د پراخولو لپاره د لارې په لټون د رود خوا ته سیخ شو. اسفندیار د هغه لکۍ ونيوه او کرار کرار ورسره ترازو شو. اسلم په پهلوان مظفر باندې نارې کړې: پهلوانه د سین لور ته، د سین لور ته او بیایې مشکي ته تازینه ورکړه او د ترازو شویو آسونو ترمینځ ننووت. هر دری وایو پهلوانانو د رود اوبو ته ودانگل، اسلم د سخوندر کپنه پښه چې د پهلوان مظفر له تقوم څخه خطا شوې وه، ونيوه او په مشکي باندې یې هیبت وکړ. زور ورو اوبو او د راده د تل ښویو ډبرو د آزموینې کار سخت کړ. اسلم اسفندیار ته مخامخ، لکه خوني پړانګ په ځیرو سترګو وکتل او له خولې یې ورووتل: «ټینګ شه دا د تخت او تختې لوبه ده» او بیایې د اوبو او ډبرو په مینځ کې د آس د ځغلولو تلوسه وکړه. بخت ورسره ملګری شو او د ملک شاسوار د زوی آس وښویده او پر ډوبو ډبرو باندې پر مخې پرېووت. مشکي زی ته راوخوت. اسلم کوشش وکړ چې یوه لویه دایره پریکړي او ورغومي د حلال په دایره راوڅرخوي لیکن واټن ډېر اوږد و او د سپروډله له شاوخواپې راتاو شوه. ورغومي یې له لاسه وشکېده او د اوبه شوې شودیارې په خټو کې ولوېده.

هغه ورځ وزلوبې د معمول په خلاف زیات دوام پیدا کړ، نظر پهلوان څو څو واره دایرې ته ورغومی نږدې کړ لیکن هدف ته ونه رسېد. د قاسم آس په کېن لاس ژوبل شو اوله وزلوبې څخه فارغ شو. د میدان حکم ولسوال ته د لوبې د تمامولو لپاره، مشورې ته ورغی او په

غرونه او کساتونه

همدې شېبه کې لوبه بيا ميداني شوه . نندارچيان د شاباسي په چيغو نارو کې ودرېدل او همدایې تکرارول : مشکي مشکي ، آفرين مشکي ! اسلام د مخه او د وزلوبانو يرغلگر لښکر ورپسې ، هغه د دايرې پر لوري هواره لاره خوشي کړه او مشکي يې مخامخ د ميدان داړخ د باغچې پر ديوال ورووست او پر ديوال واوښت ، د باغچې دلښتو او خانگو له مينځه له هغې بلې خواخه د وزلوبې ميدان ته ورتېر شواو په دې توگه يې لاره د حلال دايرې ته لنډه کړه . د خلکو شور او چيغو فضا ولړزوله ، هله هله رسېدلي يې لير نور ... اسلام د آس ملونه خوشې کړه او ژر ژر يې تر شونډو لاندې دا دعا تکرار کړه : (خدايه مه مې شرموې) او ورغومی د دوهم ځل لپاره د حلال په دايره کې ولوېده . د نندارچيانو شور او هيجان انتها ته ورسېده ، ټولو نارې کړې : مشکي مشکي آفرين آفرين ، نام خدا . د ميدان حکم بيا د حلال دايرې ته ور وځغلېده . هغه د تحسین په جذبه کې د اسلام سر او سترگې چپ کړل او د دوهم ځل لپاره يې ولسوال ته راووست .

ستري مشکي سر يوه خوا بله خوا اچاوه او د ترهېدلي په خبرې سترگې غټې غټې يوه خوا بله خوا اړولې او خرېده . گلک بيا په څارنوال پورې ونښت او مخاطب يې کړ : څارنوال صاحب اوس ډېره سخته شوه خدا زده دا به څنگه شي . له دې اسلام نه خو سم دم ښامار جوړ شو ، اوس والله که ټول اندراب ورته ټينگ شي . پور خويې اوس لس چنده په ملک شاسوار باندې واوښت .

څارنوال چې د وزلوبې په خوند او خيال کې ډوب تللې و او گلک يې د مزو دنيا خرابوله ، په غصه يې گلک ته ځواب ورکړ : مېړانه خو خدای ورکړې ده ، حکومت خويې نشي ترې اخيستلای .

غرونه او کساتونه

— کومه مېړانه؟ آس د ملک يوسف د زوی، کالي د آدینه او ډوډی د قاسم خان، مېړانه خو په دغو شوي ده. خاړنوال گلک ته بد بد وکتل، له ځایه راوړل شو او لار د ولسوال شا ته د نورو سرکاري مامورینو په مینځ کې کېناست.

وزلوبې د مهردل د زړه تنابونه په اسلم پورې وتړل. هغه خپله ټوله مینه د صیاد بزګرو زلمیانو ته چې د تورې او مېړانې کسان وو، وروسپارله. له اسلم سره همدردی او ملګرتیا د مهردل په مغزو کې پخوالي ته ورسېدله، هغه قانع شوی و چې له اسلم سره ظلم شوی دی او دا اوس هم ملک شاسوار حاضر ندی د هغه اوبښکې پاکې کړي او بیا هر څه چې وي زه ولې د دې زور ظالم ملاوټم، د قاسم خان او جبار دوې ملګرتیاونه کړم؟ ولې په غدارانو او رشوت خورو باندې د ستر پردې وغورځوم؟ زما مړی ژوندی خو له همدې ساده ولسي ځوانانو سره ښه پالل کیدی شي نه له ولسوال، قاضي، کوټوال او نورو سرکاري مامورینو سره. نو ولې خپل وزر ماتي وروڼه ورته وټم او د هغوی وینې پې وڅښم، دا طریقه خو نه د خدای خوښېږي او نه د خلکو او بیا هر څه چې وي آخر مرګ دی. زه ولې د ظالمانو د رضا لپاره خپله دنیا او آخرت خراب کړم.

مهردل د اسلم ساده او سپېڅلي منطق د ملکانو له اغېزې آزاد کړی او په ده کې یې نوې اندېښنې پیاوړې کړې وې. ګام په ګام له ملکانو او حاکمانو او د زور له خاوندانو څخه رالري کېده. پرون ده ته د دهانې غورې علاقدار د مېړانې او ویاړ نمونه وه لیکن نن اسلم پهلوان ده ته نمونه ده. د دهانې علاقدار خو پردي جیبونه وهلي دي او د استاد حمید خبره ده د ښځو او لورانو په غاړو کې پراته غږواندي

غرونه او کساتونه

د بزگرانو د لاس له پولیو او د مجبورانو د اوبنکو له لړیو څخه ساز شوي دي . دا خو د مېړنیو کار نه دی چې د نورو د کورونو په خرابولو د ځان لپاره د قدرت مانه ودروي . دا خو برالا غلا ده ، داخو لوټ او تالان دی ، داخو د ټپوسانو کار دی چې مرداره خوري او هر چېرې چې مړزگه وگوري پې ناست وي لیکن کجیر مرداره نه خوري او په مړزگه نه کېږي . پاس د نیلی آسمان په کوډم کې وزر رپوي او له هم هغه ځایه لکه تندر په خپل بنکار را کښته کېږي . همدا الوتونکي د ستایلو وړ دي . قاسم خان د ستایلو وړ دې چې د لاس په تڼاکو روزي پیدا کوي او په پراخ زړه هغه له هر محتاج او بېوزلې سره ویشي . سترگه یې له فلک او ملک څخه نه سوځي او د اسلم غوندې غیرتي ځلمو ته مټ ورکوي .

بريالي وزلوبان د سترو ستومانه اسونو تر جلب لاندې د وزلوبې له له پای څخه د خلیفه میراحمد د سماوات پر لورې د بنو بازارته را ننوتل . په دوی پسې وروسته له میدان څخه د راماتو شویو پلیو او سپرو نندارچیانو پر گڼه چې اسلم پهلوان او مهردل یې په مینځ کې نیولي وو ، را روان وو . نندارچیانو د لاس او سر په اشاره اسلم پهلوان یو بل ته ښوده او هغه یې د خپلې مینې په څرگندولو ویاړه .

د اسلم د وزلوبې ملگري چې د ویاړ او بري احساس مد هوشه کړي وو ، د خندا او مسخرو په شور بگت کې د خلیفه میراحمد په سماوات ورننوتل . روزی چې د لاس گوتې یې په وزلوبه کې گرځالي شوې وې او د لوبې درندوالي ستومانه کړی و ، سماوات ته له ورننوتو سره سم ، بې له دې چې د وزلوبې چکمن او برزو او په خټو خاورو لږلې موزې له پښو وباسي ، ځان یې د سماوات یوه تخت ته ورساوه ،

غرونه او کساتونه

ستونی ستاغ پر هغه وغځېده او په ملاستويې پر آدینه باندې چې له معلم جمعه سره لاس په لاس د سماوات په دروازه را ننووت، نارې کړې: آدینه جانې خبرې پرېږده. دنېوره راواخله او دنیا په سندرو ډکه کړه. په دې کې قاسم خان چې د چاینکیو د چرګۍ اړخ ته یې پلتری وهلې وه او د ایره شوي انګار په سکروټوکې یې ډکې خوځاوه، د وزلوبانو په ګڼه ګڼه کې سر راوچت کړ، په داسې حال کې چې سپوږمې یې رابښکودې د غوسې په غاړه او لوړ آواز وویل: خلیفه میراحمد! دلته د چرسو بوی خورېږي. دا چا څکولي دي؟ هغه په داسې حال کې چې ځوړند سر د دخل شاوخوا د لوبنو او چاینکو په سمبالولو بوخت و، په پسته خوله ځواب ورکړ: دا خو سماوات دی، دلته هره گروه راځي. کوم عملي به څکولي وي کنه!

د قاسم خان د ګواښ ته ورته فریاد په وجه، د وزلوبانو د شور بګت څپه راولوبېده، گرد سره د خلیفه میراحمد سره د قاسم خان شخړې ته ځیر شول. هغه په هماغه جوش او غوسه خبره اوږده کړه: دا د ټوکو خبره نده، با بېزه یې تر غوږ مه تېروه. د تورې چرګې ملا بې دې هم موږ چرسیان، لاروهونکې او قماربازان بولي او که داسې آسانه بېلګه هم ور پیدا شي بیا نو رشوت خواره ماموران خو پرېږده خدای چې پرهیزګاره مفتی جلال به هم زموږ په تورولو قانع کړي.

میراحمد د قاسم خان په وروستۍ خبره ټکنی غوندي شو، پخپل ځای کې اوچت ودرېده، ژبه یې تړلې شوه او په وار خطايي یې هغه ته وویل: قاسم جانې د حکومت خلک... مقصد مې همدا خپل د اندراب مامورین دي، د چرسو په معامله پسې ډېر سر نه ګرزوي. زه پخپله هم ماخستنې چې له کاره وزګار شم د دې فقیر بوټي په یوه گل

غرونه او کساتونه

دود باندې د ورځې ستومانیا باسم . او کله کله خو د جمعې په شپو د ماليې مامور صاحب ، د احصائيې سرکاتب او ځينې نور دوستان ، تر تاسې دې به نه وي ، د ماښام له مخې چې کار او بازار وتړل شي ، همدې فقير خانې ته راځي او يو څه ځان خوشالوي .

قاسم خان سترگې برکې کړې او په شمېرلو الفاظويې هغه ته وويل :
ما ته د ليلې او مجنون قصه مه کوه . ما ته لنډه ووايه چې دغه اوسني چرس چا ځکولي دي ؟

— دا ... دا خو يوه شېبکې وړاندې ستاسې د کلې اسفنديار او دهغه ملگرۍ راغلي وو ... !

قاسم خان خبره په خوله کې ور وچه کړه : نو تا هغه ته ونه ويل چې تښتېد لې مېرزان په چرس ځکولو نه جنگيالي کېږي !
— نه ، ما دا خبره ورته ونکړه .

— نو تا څه ورته وويل ؟

ما په عاجزۍ او عذر هغه ته مخ ور وړاوه چې نن ځما سماوات مهردل خان خپلو مېلمنو ته ټيکه کړې دی او ټولې پيسې يې تر وخت پخواپرې کړې دي . د دې خبرې په اورېدو هغوی پخپل منځ کې څه سره وويل بيا ولاړ شول او لاړل . په دې کې روزي له ملاستې څخه راکېناست ، غوږيې وگړاوه او سترگې يې د پوښتنې لپاره سماوات چي ته را وړولې : له هغوی څخه دې کومه بله خبره واورېده که نه ؟ د وزلوبې په باره کې يې څه ونه ويل ؟ قاسم خان بې واره په خبرو کې راتړپله او روزي ته يې وويل : ته پرېږده چې زه له خليفه ميراحمد څخه د اصلي خبرې پوښتنه وکړم . بيا يې مخ په ميراحمد خوله خلاصه کړه : ښه خليفه ميراحمد اسفنديار خو به د اسلم پهلوان

غرونه او کساتونه

په باب کومه تر خولې تېره خبره نه وي کړې او د چرسو په لوخړو کې به يې کومه د کبر دوره تر خولې نه وي ايستلې ؟

ميراحمد د کسبي د کاندارانو په خوږه ژبه ځواب ورکړ: نه قربان اسفنديار دروند سپری دی، سپکه ژبه نلري خو د زلميتوب په وجه کله کله او گل گل د سپاره چلم د لوگولو مينه کوي .

جبار چې د سماوات په برني تخت باندې د پهلوان نظر په ټپي شويو گوتو باندې ريتارې تړلې مخ ميراحمد استاد ته په جگ ژغ وويل: اسفنديار اوس هغه چا ته ورته دی چې په لوی مجلس کې يې باد پرې شي او بيا يې د خپلې خطايي پټۍ کولو ته خوله نه سمېږي او هيچا ته پورته نشي کتلاي. ټولو د جبار په دې خبره باندې په کړس کړس وخنډل او هر چا د مسخرو له مخې خپلې نکتې يې ورزياتې کړې.

خليفه ميراحمد د لومړي ځل لپاره پخپلو غوږو اورېدل چې د کليو او درو مېړنيو زلميانو د بل کمه وايي او د سيالي وطني دود سپک تلي. هغه بالکل ټکنی او پرېښانه شوی و، په ځواب ويلو کې يې خپل خير نه لېده او د سيخ ځواب لپاره پخه خبره خولې ته نه ورتله. له بل لوري اسفنديار د هغه د چرسو او چلم ملگری ؤ او د قمار په ميدان کې به دواړو په يوه زرکه شرط تار. په دې وجه هغه ته سخته وه چې د چلم او تاوان د ملگري په باب د چا سپکه او پېغور بې ځوابه پرېږدي. په دې کې اسلم او مهردل د ده سلا له خوتنو زلميانو سره چې دوی د غرمې ست ورته کړی و، راننوتل او د قاسم خان د يارانو د شور بگت پر جوش باندې سېږې او به توی شوې.

مهردل مخامخ د سماوات د شمالي کړکۍ لور ته چې مخ په درې ور سپره وه ورته شو او له خليفه ميراحمد څخه يې پوښتنه وکړه:

غرونه او کساتونه

د خوراک لپاره دې څه تیار کړي دي ؟

— د تال له برکته هر څه شته صاحبه ! چاینکیانې تیارې دي . سیخي کباب هم تر لومړنۍ اور تېر شوی دی . سره تازه مرچکي ، ثلاثه ، ترخه چایونه ، دشلمه ، نسوار او ترخه چلمان او که د فقیر بوتې څوک شوقیان درکې وي بڼه په مزه شیرګي چرس هم شته دي ! دا د چرسو په یادولو میراحمد د خپل زړه غوټه اوبه کړه او بنده شوی سايي په گوگل آزاده شوه .

مهردل مخ مېلمنو وزلوبانو ته را واپراوه : تاسو نن د خپلې مېړانې او تورې په وجه د خليفه میراحمد په چاینکیو او کباب باندې زما مېلمانه یاستئ . هر څه چې په دې سماوات کې پیدا کېږي یارانو ته وړیا دي . تاسو به ډوډۍ خورئ ، اسلم پهلوان او زه به مو له خليفه میراحمد سره خدمت کوو ، معلم جمعه او آدینه به غبرګی دښورې وهي او د ښو آسونو او ښایسته نجونو په باب به سندرې بولي . په دې کې قاسم خان مهردل ته وویل : ته او اسلم پهلوان به له انډیوالانو سره په ډوډۍ کېنئ او زه به له خليفه میراحمد سره د مېلمنو خدمت ته ودرېږم . خليفه میراحمد وویل : سمه ده خو شرط یې دا دی چې د سواره چيلم او ډکول به هم په غاړه اخلي ! د میراحمد په دې خبره ، قاسم خان ته نېرېدې ناستو څو تنو وزلوبانو په کټ کټ وخنډل . ده پخپله هم وخنډل ، خو مهردل د خندا په وجه پوه نشو وروځی یې پورته وغولاولې او سترګې یې د استفهام په توګه غټې کړې . په دې کې غبرګی دښورې په غږېدو شوې او د سپرو سترې پلې او ځپلې غږې یې د موسیقي په جادوګرو څپو کې راوغښتلې :

غرونه او کساتونه

د بنو په بازار کې نننۍ وزلوبې هر څه بدل کړل . اسلم په همدې ورځ د شهرت تر ټولو لوړې پوړۍ ته وخوت . د ده د غمونو قصه دخلکو قصه شوه . ملک شاسوار د اندراب د خلکو د نفرت په څولۍ کې پرېوت ، له اسلم سره د ده د تېري او ناروا داستان د هر اندرابي وطندار د زړه داغ او د ژوند عبرت شو . د ده سرگذشت د ده د مېړانې په برکت له خولو څخه خولو او له سینو څخه سینو ته نقل شو او دی یې د اندراب په غرنیو کلیو او ښکلو درو کې لکه د سبا ستوری وځلاوه . د اسلم د مهارت او مېړانې په سبب د ځلېدونکو سترگو مشکي آس ، د آسونو میر شو . آس خوښوونکو او زلمیو بزکشانو د آس په اړوند مهردل هم د شهرت لوړ دریځ ته وخېژاوه . تور مشکي آس ، چرگی آس ، داسې آس چې په لیدو یې سړی نه مېرېږي . څک غوړونه ، بیدارې څارونکې سترګې ، پراخه سینه او د غاړې لړۍ لړۍ ګاډګوتي وېښتان ، د منډې په وخت کې الوتونکي ټوپونه ، پراخې سپوږمې او یرغلزې ځانګړتیا ...

مهردل ډېر بختور سړی دی چې د داسې آس خاوند شو . بخت یا په آس دی یا په ښې ښځې ، همداسې آس او همداسې بزکش ، د سپاره رنګ په آس ښه کېږي او د آس رنګ په سپاره . هم هغه ورځ خلکو په دکانونو ، کلیو او کورونو کې همدا خبرې تکرارولې . بازار ته راغلیو نندارچیانو او د بېلا بېلو درو بزکشانو د اسلم نوم او د مهردل د مشکي آس قصه له ځان سره کورونو ، جوماتونو او خپلو حجرو ته یووړه او د خلکو په حافظو او عاطفو کې یې وکرله .

د ولسوالۍ بلې خوروتې کار سخت شوی و . مفتی جلال چې د اندراب په محکمه کې د پاک وجدان خاوند و، له خوښۍ څخه په

غرونه او کساتونه

جامو کې نه ځایېده، هغه ویل چې : اوس به څوک د اسلم پر حق سترگې پټې کړي؟ خدای د حقې لارې مل دی، هغه یې د کاوه آهنګر په څېر د خلکو غېږې ته ورواچاوه او لکه ابراهیم په اور کې یې وساته. اوس چې هر څوک د هغه پر حق سترگې پټوي ځان شرموي.

گلک ډېر وار خطا و. سپینه گردۍ لنگوټه، پې د پاسه د گل سيب دسمال چې تر زنې لاندې یې غوټه کړی و. خړه خیرنه پیوندي جېلکه او زړې خمری شویې کلوشې یې اغوستې وې، د سرکاري مامورینو په کورونو ننوت او راووت. په هر کور او قشخانه کې د وزلو بې قصه روانه وه. د مهردل آس او د اسلم نوم د ټولو په ژبو ناست وو. گلک له هر چا څخه او په هر ځای کې همدا نومونه اورېدل. ټوله دنیا ورته اسلم اسلم کېدله. شونډو یې پټري نیولي وو. سړيې درد کاوه او تر لمر لاندې د وزلو بې نندارې تبجن او کمزوری حالت ورپیدا کړی و. هغه فکر کاوه له ملک شاسوار سره به څه وشي؟ د هغه سرنوشت به څه وي؟ که د قاسان، بنو، ده سلا او کشناباد سپین بزیري او مشران د اسلم په ملاتړ کې ودرېزي بیا به څه پېښ شي؟ که ملک د اسلم په مقابله کې مات شو بیا خو زما هم لکه لړم کله به شا ده. دا لا څه کوي که شاسوار له ما پوښتنه وکړي چې دا دوه لکه روپۍ دې په چا ویشلې؟ زه به د دې روپیو څه ځواب کوم. ما چې د اسلم د بندي کولو ذمه وهله، هغه خو برباد شوه. ولسوال، قوماندان او د جزا مامورین په ما څه بند څه خلاص، سند خو تر مینځ نشته، روپی دوی وخورلې او مظلومه یې ماته راپاتې شوه. گلک همدا چرتونه وهل په رنځور ځان لکه لړم گړندی گړندی په کوڅو او کورونو راگرځېده او هیچرې یې تسلی نه کېده. هر رشوت خور ته چې ورته د هغه له خولې یې د اسلم

غرونه او کساتونه

او تور مشکي آس قصه اورېدله . دېوالونو ، ونو او بوټو ، ټولو او ټولو همدغه يوه خبره تکراروله ، آفرين ، آفرين اسلمه !

ملا گلک مابنم مهال په نامېندی او تبه کې د پوليسو د قوماندانۍ د جلب د کاتب له کوره راووت او د بنو په بازار کې د جاندا د بنجاره دکان ته په داسې حال کې ودرېده چې هغه د دکان نيمایې ورتخته کړی ؤ او د مابنم جمې ته يې بېره کوله . گلک سمدلاسه هغه ته وويل : سپرين تابلېت لرې ؟

— نه ، ملا صاحب .

— سيبازول شته ؟

— نشته ...

— سپرکۍ او باديان ؟

— نه ، دا يو نشته او هيڅ وړ دوا نلرم !

— ولې تا خو به دواگانې خرڅولې .

— اوس حکومت موږ د دوا له پلورلو منې کړی يو !

— عجيبه ده . د بنځو لپاره ، سرخي ، سپېده ، سيڅکي او نور

منهيات آزاد دي او دوا منې ده . بچه بازی ، غلا ، قمار او چرس آزاد

دي خو سيبازول او سپرين مني دي ؟

جاندا د د لمانځه په تلبوار کې بې له دې چې ملا گل رسول ته

ډېره پاملرنه وکړي د دکان تختې په بېره وتړلې او نېرېدې جومات ته چې

د آذان د پای تکبيرونه يې اورېدل کېده ورمندۍ کړه ...

ملک شاسوار دن ورځې تروزلو بې وړاندې ، د بري لپاره ډېرې هلي

خپلې کړې وې . د نامتو وزلو بانو او بنواسونو په پيدا کولو او هڅولو کې يې

هيڅ کمۍ نه وکړې .

غرونه او کساتونه

د قاسان او درې څو مشهورو سپرو او دهغو اسونو ته يې لا څو ورځې دمخه د بنو په سماواتونو او سرايونو کې د پالنې او شپې تېروني ځايونه سرشته کړي وو او په دې هدف يې لوی تاوان ته ملا تړلې وه چې په وزلو به کې به له اسلم پهلوان څخه چې د کليو په ودونو او خوښيو کې يې د يوه وتلي وزلوب په توگه نوم ايستلی و، د حکومت او ولس پاملرنه واړوي. ملک بيا ترهر چا زيات پخپل زوی اسغنديار پورې چې د ځوانيو او سياليو مېړه او پيا وړی وزلوب باله کېده خپله هيله تړلې وه. خو وزلوبې بله نتيجه راوړه او ملک يې ناهيله او په ځان بې باوره کړ.

د اسلم پلوي وزلوبان لوړ ماښام د ټو کوټکالو، خندي او مسخرو په جوش کې صياد ته را ورسېدل. د کلي جومات ته نېر دې مهردل د سپروله منځه قاسم خان ته په لوړ آواز وويل: لمونځ به ستاسي په جومات کې وکړو بيا به مخامخ زموږ کلي ته ور وځغلو! قاسم خان په ځواب کې ورته وويل: ولې ستا کلي ته، دازموږ څه کلي نه دی؟

دمهردل او قاسم خان سوال ځواب د سپرو پام ځانته ور واړاوه له هر لوري پوښتنې پيل شوې: څه دي؟ خبره څه ده؟ قاسم څه وايي؟ قاسم خان وويل: جلبونه ونيسي چې ټول په خبره سره پوه شو بيا به يو ځای پر مخ ځو، په دې کې مهردل را نېر دې شو او لومړنۍ خبره يې تکرار کړه. قاسم خان هم هماغه لومړنۍ ځواب ور کړ. په دې کې جبار وويل:

- مهردله! ضرورت څه دی چې زموږ له کلي څخه ستا کلي ته ور تېر شو؟

- ضرورت يې دادی چې دننني بري شکرانه په ما اوښتې ده!
- په موږ او تا کې څه توپير دی؟ زموږ زړونه، کلي او کورونه يو دي خو زموږ کلي يوه ځانگړنه لري هغه دا چې زموږ غليمان همدلته او سپري،

غرونه او کساتونه

پرېزده چې کړی شپه زموږ د سندرو او خوښۍ شور واورې او په غوسه او
رخه کې وسوځي!

مهردل اسلم ته مخ وروړاوه: او ته په دې کې څه وایې؟ هغه ځواب
ورکړ: نن به د جبار او قاسم خان خبره و منو. د ماښام تر لمانځه وروسته به
د قاسم خان په کور کې تر چرګ بانګ پورې د معلم جمعه او آدینه سندرو ته
کېنو خو په دې شرط چې قاسم نور تاوان ونکړي او داومني چې ټول اندې
یوالان به دخپل کور له ماښامني دستر خان څخه خپله برخه دده دستر خان
ته راوړي او دی به دچای او چلم په خدمت بسنه کوي

غرونه او کساتونه

گلک په قزل آس سپور په دوږو کې د شولگرو او جوارگرو
مخکوله منځه پر عمومي واک د بنو بازار ته راروان و . هغه یوه هفته
وړاندې له کابل څخه بغلان ته او له بغلان څخه اندراب ته راغلی و .
گلک د ملک شاسوار په مخ کې د منډو رامنډو او د کابل او بغلان په
دولتي مامورانو کې د بدو له لارې د بلد بدو په وجه د غرور او کبر له باده
پرسېدلی و . هغه د شاسوار د پیسو او رشوتونو د ویشلو په وجه په
هغوی کې لار پیدا کړې وه . له کابل او بغلان څخه یې د اندراب په
ولسوال ، قاضي او څارنوال باندې د سپارښت لیکونه راوړي وو او
ډاډه شوی و چې د اسلم منگولې به د ملک شاسوار له گریوان څخه را
وکاږي ، خو گلک ته په دې لوبه کې یو بل شیطاني فکر هم ورپیدا
شوی و . هغه دا چې شاسوار به د اسلم په څخه کې د خپلې باغچې او
ژرندې خرڅلاو ته مجبور شي . ښايي چې په نیمه بیه یې وپلوري . نو
آیا دا به ممکنه نه شي چې دا باغچه او ژرنده په یو وړ له وړو زما خپل
مال او ملک شي . له دې تصور سره د گلک د ټولو تدبیرونو سلسله
وخوځېده . ده له ځان سره وپتېيله چې باغچه او ژرنده باید خپله کړي
بیا داسې وخت او امکان چېرې پیدا کېږي چې شاسوار له خپلې باغچې
او ژرندې څخه لاس وکاږي ؟ ژرنده او باغچه لکه د فولادو برمه
د گلک پر مغزو څرخېدله او نفوذ یې کاوه ، د دماغ ټول سلولونه یې
د ژرندې له پل سره په چور لېدو شول . په غوږو کې یې د ژرندې
د گمزدو غور کی انگازې کولې او سړيې د ژرندې د مالکیت د شوق
په جذبه کې لکه د ژرندې ټکټکانی بېواکه لږزېده . خدایه که دا ژرنده
او باغچه زما شي او ملک شاسوار د اسلم له زوره خپله کلا او داپاتي
جايداد په ما خرڅ کړي ... البته په کمه بیه او پــــه... ارزان قیمت نو

غرونه او کساتونه

دی خو بې له دېنه هم دلته زیاتي شپې نشي تېرولای... له اسلم او د هغه له انډیوالانو سره خو تر پایه سیالي او اودشمني نشي پالای... خامخا به جايداد بیا په تیره ژرنده او باغچه په کوم چا باندې خرخوي نو ولي يې په ما خرڅ نکړي؟

په دې کې یوه وجداني پوښتنه ورپیدا شوه چې ولې د خپل ورور او دوست، ملک شاسوار ورکې ته ناست دی او هغه د بربادۍ کندی ته غورځوي؟ هغه له ځان سره وویل: زه خو د ملک شاسوار په کمه نه یم، د جايداد پلورل خو د هغه په گټه دي. د اسلم لېوان هغه چېرې پرېږدي چې په غوره کونه خلاص شي. ملک نور دا ځمکه او پټي نشي خوړلای. هغه ته ښه دا ده چې خپل سر او د خپلو زمنو ژوند په امن کړي. هغه ته بې له دې بله لاره نشته چې جايداد خرڅ کړي او یوه امن ځای ته کډه وکړي. په دې کې د تورې چرگې ملا فکريوه بل لورې ته راواوښت. هغه له ځان سره وویل: آیا که چېرې د خدای فضل په ما وشي او د ملک باغچه، ژرنده، کرونده او دا ټول جايداد زما لاس ته راشي آیا زما شپه به د اسلم له بدماشانو سره تېره شي؟ آیا دوی به دغه زما بد وضعیتونه او ورانۍ هېر کړي او دې ته به مې پرېږدي چې د شاسوار په جايداد پریوزم او د صیاد د خلکو تر مینځ د عزت ژوند وکړم؟ زه څنگه د دې ټولو گرم مزاجه ځوانانو له غوسې او گواښ څخه ځان خلاص کړم او د قاسم غوندې کسات غوښتونکي ځناور رضا او دوستي حاصله کړم؟

ناڅاپي يې په سترگو کې د هیلو شپه وخوځېده او وروپې له ځان سره وویل: کیدی شي چې دا خنډونه له مخې لري شي. مثلاً دې ته اړتیا نشته چې زه آدینه، قاسم خان، نظر او دغه هر بزکش جلا جلا

غرونه او کساتونه

پخلا کړم . زه به اسلم خپل کورته راوبولم . ډوډۍ گانې به پې وخورم او کرار کرار به د ملک شاسوار په مقابله کې د ده لوری ونیسم ، که په دې هم راضي نه شو خپله گلثوم لور به ورکړم ... گلک په خپلو شیطاني فکرونو کې ډوب و چې آس نوک وواهه . گلک تکان وخوړ او لنگوټه یې ړنگه شوه او د فکر سلسله یې بل واټ ته ننوته ... رښتیا که ملک شاسوار د اندراب د خیر خوښوونکو مشرانو او چاپ اندازانو په مشوره له اسلم سره دروغې جوړې لار ونيوه بیا به څه وشي ...؟ نه نه، هیڅ کله به دا روغه ونه شي . له ملک شاسوار سره نه ښایي چې خپله لور په بدو کې اسلم ته ورکړي . او دهغه د کور او چمبر تاوان وگالي . ملک او خانان تاوانونه نه پرېکوي ، دا د ملکانو طریقه نه ده او ددوی له عزت او دود سره سر نه خوري ... او بیا زه خو لا ژوندی یم ، هیڅکله به دا روغه سر ونه نیسي او زه به ټولې لارې د روغې په لور وټرم .

گلک لا د ملک شاسوار د ژرندې په ناوه ، څرخ او ډبرو کې تاوېده راتاوېده چې د ډورو او باد په خپو کې د بنو په بازار ننوت . د بازگل د سماوار له مخې تېر شو او هلته یې سترگې په څارنوال او امنیت د قوماندانۍ د جزا په سرکاتب باندې ولوېدې . د آس ملونه یې تکیه کړه ، په تلوار له آس څخه راکوز شو . د سماوار چې شاگرد ته یې په لاس اشاره وکړه چې آس سرای ته بوزي او پخپله یې د ادب د رعایت د افادې په توگه مخ په څارنوال منډه ورواخیسته ، خو څارنوال له ځایه را ولاړ نه شو او په ناسته یې لاسونه وروغځول او له روغې سره سم یې گلک ته وویل : پروڼ د مکلفیت سرکاتب اسلم جلب کړی و او له هغه څخه یې د عسکری خدمت د نه تېرولو په دلیل تحقیقات

غرونه او کساتونه

و کړل

— نتیجه څه شوه ؟

— نتیجه د تا په ګټه نه ده .

— ولې ؟

— ځکه چې اسلام د خپلې دفاع لپاره قانع کوونکي او قانوني دلیلونه وړاندې کړل . هغه ویل چې زه به کسه سړی یم . غوښتنه یې وکړه د بېکسې د مجلا د ترتیب اجازه ورکړی شي .
— د مکلفیت سرکاتب څه ځواب ورکړ ؟

— د مکلفیت سرکاتب تندی ورته تریو کړ او د هغه تقاضایې رد کړه ، لیکن قانوني او معقول دلیلونه یې نه درلودل . خو بیایې هم یوه دوسیه ورته واچوله او د سرکاري تلکې لومړۍ بنسټ یې کېښود . حقیقت دا دې چې اسلام په دې باره کې کوم تقصیر نلري او سر بهره پر دې هغه یو وتلی چاپ انداز دی ، ښه ژبه او ښه ځواني لري ، په اندراب کې مشهور شوی دی ، په هره قشخانه او کور کې د ده قصې کېږي ، هر بزکش او پهلوان د ده په مخکې راروان وي . د ارزو ، ده سلا او بنو ملکان یې پخپله مېړانه او بزکشی پر ځان باندې مین کړيدي . حتی هغوی د ده په مخکې حکومت ته راځي ، ورته واسطه کېږي او ملاتړ یې کوي .

— خیر نو زموږ مصرفونه ، خواری ، زاری او دا ښکته پورته منلې څه شوې ؟

— دا پر ځای دي ، نه ضایع کېږي . همدا پروډ د ولسوال صاحب د زوی سنتي وه ، د حکومت ټول مامورین او د شاوخوا سپین ږيري یې ډوډۍ ته رابللي وو . ولسوال صاحب په مېلمستیا کې په جهر سره

غرونه او کساتونه

د ټولو تر مخ وویل چې باید خامخا د ملک شاسوار او اسلم تر مینځ روغه وشي او د اسلم عریضه دې دعوا او دنگلو ته ونه لوېږي .

د گلک په گردې کوچني مخ کې چې پر توره بېره زیږه او کور په شویو بریتونو راچاپیر شوی و ، د تمسخر مسکا وځغېده ، په رنجو تورې شوې مری سترگې یې په څارنوال کې خشې کړې . د توتکۍ غوندې کمکۍ خوله یې خلاصه کړه او څارنوال ته یې وویل : ښه ، ښه ، دا نو د ملک شاسوار او اسلم تله او تول سره برابر شول . لچکان له معزینو سره سیالان شول . همداسې څارنوال صاحب !

د څارنوال رنگ واوښت ، سپوږمې یې ورپېدې ، غوښتل یې گلک ورته او تر یخ ځواب ورکړي خو د گلک د سوغاتونو او رشوتونو د سړې چینې اوبه یې توی شوې او د ده خوټېدلې سینه یې سړه کړه . یوه شېبه غلی شو ، په خپل هیجان یې غلبه وکړه او بیایې په نیولی آواز وویل : گلکه دا خو په ملک شاسوار باندې د حکومت مهرباني ده چې دی یې له اسلم سره برابر تللی دی کنه حقیقت خو دا دی چې ملک شاسوار د اسلم نجل خرڅه کړې ده ، د هغه پلرنی او نیکنی کور یې تباہ کړی او د هغه کرونده یې غصب کړې ده . هغه ته یې په ټیټه سترګه کتلي او له نرخ او دود نه یې ایستلی دی . که موږ د قانون په اساس رفتار کړی وای . باید شاسوار مو توقیف کړی او زولانه کړی وای . لیکن موږ د هغه عزت وساته . هیله کوو چې ملک صاحب په دې خبره پوهېدلی وي .

د گلک خوله پدې خبره د تمسخر په توګه یوه او بله خوا وتښتېد ه او په مکار پوسخند کې یې څارنوال ته وویل : کورمو ودان ، زوی مو لوی ، خو دومره عرض به وکړم چې ملک شاسوار هم ستاسې په

غرونه او کساتونه

خدمت کې لنډون ندی کړی ، نغدې روپۍ یې لارې ، د چنارونو ځنگل یې خرڅ شو ، شولگرې کروندې یې خرڅې شوې ، د بزکشی آس یې له لاسه ووت او نن سبا به ژرندې او د کور باغچه هم خرڅه کړي ... زه دومره وایم چې رحم ښه دی ، خدای یې خوشحالیږي . په دې وخت کې گلک د جزا سرکاتب ته مخ ورواړاوه وې ویل : څنگه سرکاتب صاحب بد خو به مې نه وي ویلي ...؟

د جزا سرکاتب وویل : زه به څه ووايم ، موږ خو تر اوسه پورې د ملک شاسوار کومه ځواني نه ده لیدلې .

څارنوال د گلک په وروستیو خبرو وپرسېده او غوسه ورغله ، وې ویل : نن دې د ملک شاسوار روپۍ ډېرې پر مخ راوتپلې . دا د تاه گناه نه ده . دا زموږ گناه ده چې پورته مو کېږلې او پخپلو اوږو مو سپور کړې . پرون به دې ملکانو ته چلمان ډکول او د جلب رقعي به دې په کلیو گرځولې ، اوس دې حاکمان وپیژندل ، سپین چکمن دې واغوست او بالانشین شوې ...

— خدای دې وه څارنوال صاحب ، خطا وتې ، زما په مطلب غلط پوه شوې ، زه خو د تاه پښو خاورې یم ، زه چېرې او سپین چکمن چېرې . دا خو تاسې په اوږو راواچاوه . زه که په اندراب کې په تاسې ناشکري وکړم خدای به رانه بېزار شي .

گلک له ویرې هیجاني شو ، د لاسونو له خوځولو او د مخکې له ډېولو او قرآن خوړلو له زوره یې لنگوټه ول ول په غاړه کې راړنگه شوه . د لاسونو گوټې یې پرله پسې پورېدلې او د څارنوال د خبرو په مینځ کې ورننووت ، قسمونه یې یادول ، عذر او زاری یې کولې او خدای یې شفیع کاوه : خدای ته گوره په ما رحم وکړه ، زه د تاه د خپګان او

غرونه او کساتونه

غوسی زور نه لرم ...

— گلکه موږ د بدو خلک نه یو ، موږ حرامې پیسې او حرام مال نه خوړو ، موږ کله پسې درغلي یو چې راشی زموږ جیبونه راډک کړی . دا خو ته یې چې د حکومت په مامورینو پسې کوڅه په کوڅه او غار په غار گرزی ، په عذر زاریو او ننوتو رویی ورکوي او قسمونه ورسره اخلي چې پلانی صاحب دامې دربخنيلي دي . او لکه د مور شودی درته حلالې دي .

گلک له غاړې نه ږنگه شوې لنگوته راخلاصه کړه ، په ځمکه یې وويشته او بیایې خپله چکن خولی له سره راواخیسته ، په غبرگو لاسونو یې څارنوال ته ونيوله او په ژرغونې آوازیې عذر او زاریو ته زور ورکړ : څارنوال صاحب ! دې سرتور سر ته مې وگوره ، ومې بخشه ، نیت مې داسې نه و ، خوله مې غلظه شوه ، پښې به دې ونیسم . ناغه به درکړم ، که به زما نیت تاسې ته خراب وي له ایمانه دې خلاص شم . ټکه دې راباندې ولوېږي ، دواړه مې دې خطا شي ، ږوند دې شم ، گونگی دې شم او د محشر په ورځ دې د پاک رسول له شفاعت نه بې برخې شم .

— چوپ شه مکاره زه تا قرآن خور پېژنم ، تر پروڼ پورې دې دصیاد د خلکو خړه پوول او دتورې چرگې په وینو دې کوډې کولې اوس د کونډو رنډو په وینو ملا گل رسول شوې او آسمان ته دې د کبر زینه کېښوده . ملک شاسوار دې په بدیو اخته کړ ، کله دې ور په شا کړه . دهغه شته دې پخپله وخوړل اوس خیرن او کرغېړن لاسونه زموږ په سپینو جامو پاکوي ، دې ته دې څوک نه پرېږدي . د دې کبر ځواب به دې درورسېږي . وایي د مېړتون چې ورکه راشي وزر باسي .

غرونه او کساتونه

— زه وجدان لرم صاحب ، زه به څنگه د تاسې نوم بدوم ، خدای دې د بدو وس نه راکوي ...

— نه ، ته وجدان نه لرې . که تا وجدان لرلای حسن کلته چې د آسونو د غلا کولو په تور بندي دی په اسلم باندې به دې نا حقې شاهدۍ ته نه اړ کاوه . تر تا خو د هغه غله ایمان هم قوي دی . هغه ما ته وویل : زه خو غل یم لیکن دومره بې ایمانه نه یم چې په باتورو او مېړنیو زلمیانو باندې نا حقه شاهدي ووایم . تر تا خو د خاواک د رحیم داد ایمان هم قوي دی چې د اسلم وژل بې درسره و نه منل او ستا په شنو لوټونو بې نارې تو کړې . تر تا خو هغه کسان چې لارې وهي او جیبونه لوتي هم بڼه دي ، بېگناه او مظلوم انسان خو نه وژني او بڼاغلیو ځوانانو ته خو تلک نه ږدي .

له گلک سره د څارنوال د شور په وجه د بنو د بازار ټول دکانداران د سماوار مخې ته راټول شول او په حیرانتیا یې رږ رږ هغوی ته کتل . مازیگرینو دوږو او د وریځ آسمان د لمر لویدو غمجني موسقيي د گلک د زړه برجونه د نامینديو د تیارې په خپو کې یو پر بل پسې ډوبول ، خدا زده بډې اخیستونکي څارنوال چا اوڅنگه دې خبرو ته هڅولی ؤ ؟

غرونه او کساتونه

اسلم د مهردل په مشکي آس سپور د وزلوبې د میدان له کپې لورې راننوت او په خُغاستويې خُان د میدان په خنډه کې د یوې خانگړې ولې سیورې ته ورساوه او پلې شو . هغه د وزلوبې موزې او برزو اغوستی او بې پاسه یې سمنگانې قاقمه په گل سيب دسمال تړلې وه له رابنکته کېدو سره سم یې د آس تنگونه وسپړل ، زین یې دوباره سنبال کړ او تنگونه یې له سره وتړل . مشکي لکه وړی لېوه د وزلوبې د آسونو د گلې پرلور غوږونه خک کړي وو او پرله پسې ششنبده او پنبه یې د گوانې په توگه په خُمکه خُمکه وهله .

اسلم کرار کرار د مشکي پر غاړه ، سینه او ساغریو لاس رابنکوده او هغه یې د وزلوبانو په خاصه طریقه نازاوه ، نندارچیانو اسلم ولید او دلاس په اشارو یې یو بل ته وروښود . یو وار ټولو نندارچیانو له خوشالۍ څخه نارې کړې : اسلم دی ، اسلم ! اوس به لوبه توده شي .

په اندراب کې وتلیو بزکشانو ته دواقعي قهرمانانو په سترگه گوري . بڼه چاپ انداز د کلي ، کور او د ټولې سیمې ویاړ وي . معمولاً دغه اتلان چې پهلوانان نومول کېږي د اخلاقي خصایلو په لحاظ د عالي معیارونو لرونکي وي . زړورتوب ، جسمي قوت او ښکلا ، نارینتوب او په ملگرتیا کې ځان تېرېدنه د دوی نه بېلېدونکي صفات دي . خلک له خپلو اتلانو سره ، د کلیو له دې ساده او سپېڅلو سپرو سره د زړه له کومي مینه کوي . هغوی لمانځي او همدردي ورسره ښکاروي . وزلوبه یعنې مېړانه ، جسارت او اخلاقي برتري . د پېغلو لپاره له پهلوانانو او پېژندل شویو چاپ اندازانو سره مینه او واده کول د ژوند ستر ارمان دی .

معلم جمعه لا وختي د اندراب له څارنوال سره چې د وزلوبې یو

غرونه او کساتونه

لېوال ؤ ، د نندارچيانو په مينځ کې په يوه لوړه پوله باندې ځای نيولې ؤ، څارنوال له هغه څخه د وزلوبې د تاريخ په باره کې پوښتنې کولې . معلم جمعه د خبرو په لړۍ کې وويل : د چاپ اندازانو کارنامې او د په هغوی پسې جوړې شوې قصې د لرغونو اساطيرو غوندې د خلکو په تخيل او حافظه کې پاتې کېږي ، سکېنټل کېږي او د نسلونو په تداوم کې تشخص پيدا کوي او د خلکو د کلتور برخه گرزي . ښايې چې دا لوبه د تاريخ په ډېرو لري کلونو کې د جنگي تمرين په توگه د سرتېرو سپرو لپاره رامینځ ته شوي وي . دا چې تکړه سپروته پهلوانان وايي له همدې مطلب سره اړخ لگوي . وزلوبه پدې وجه هم د خلکو محبوبه لوبه ده چې په هغې کې د انسان رزمي ملکه او اخلاقي ښکلا وده کوي او انسان پر ځان باندې ډاډه کېږي . هره وزلوبه خامخا يو ستر يا کچنی قهرمان زېږوي . خلک دغو قهرمانانو ته د مکافاتو لپاره پخپله حافظه کې ځای ورکوي او هغوی په مجلسونو او قومي جشنونو کې ستايي . د خلکو په حافظه کې د هر سپاره او پهلوان د پاتې کېدو موده د هغه په همت او مهارت پورې اړه لري . څوک يوه مياشت ، څوک يو کال ، څوک ډېر کلونه او يو نيم د تل لپاره د خلکو په ستاينونکي وجدان کې پاتې کېږي . د کوز صياد اسلم په دې وروستي گروپ کې دی . ښه آس او روغه ځواني د ښه بخت او نيکمرغۍ ښه ده . هغه څوک چې پر سرکشو آسونو قبضه کولای شي پخپل نفس باندې هم حاکم کېدای شي . همداسې دي د چاپ اندازانو په هکله د اندراب د خلکو نگېرنې .

لوبه ورو ورو همدلته د ده سلا په سهيلې سيمه کې پيل شوه، ځينو سپرو لومړنۍ ځغاستې پيل کړې وې او لوبه د لرو او برو اندراييانو

غرونه او کساتونه

د سیالۍ په وجه خونړۍ شوې وه . په لوبه کې د معمول په خلاف د جنگ جگړې فضا رامینځ ته شوې وه . په بزکشانو کې یو د بل د غورځولو ، د رکاب وهلو او د قمچینې د گوزارونو تېری او تکل پیل شوی و . د آسونو د منلو دربی او د قمچینو خرپهار ، د وزلوبانو چیغو او زور آزموینې ، وزلوبې ته د لرغونو جگړو بڼه ورکړې وه . بری تل د پیاوړو دی ، داسې پیاوړي چې زړه یې په مبارزه کې نه ریرېدي او ژونديې د مینې ، مېړانې او هوډ په لمر تود شوی وي . اسلم لا د مشکي له سنبالو لږ څخه نه و وزگار شوی چې جبار د وزلوبې له قورې څخه د ده په لور راوغځېده . اسلم د رکاب له ټینګولو څخه سر د جبار په لور راپورته کړ او په مسکايې هغه ته وویل : میدان څنګه دی ، د لوبې سروالان څوک دي ؟

— میدان بڼه نه دی ، د وزلوبې پر ځای وهل ټکول پیل شويدي .
 — برې د چا په لوري دی ؟
 — لوری نه لګېږي ، انډیوالان تا ته سترګې په لار دي .
 — قاسم ، سکندر او نظر چېرې دي ؟
 — یوه شېبه وړاندې راوړسېدل ، تر اوسه بڼه نه دي تاوده شوي .
 — اسفندیار چېرې دی ؟
 — هغه لا پخوا لوبې ته ورګډ شوی دی . لیکن د قورې په څنډه کې ځغلي . ځان هوسا ساتي . بنایي ستا مقابله ته به سترګې په لار وي .

— د چا آس ځغوي ؟

— څښتن یې نه پېژنم ، جګ سمند آس ، د مخ دوه پښې او څنډې یې تورې دي . ما په پخوانیو وزلوبو کې چېرې نه ولیدلې ، بنایي

غرونه او کساتونه

د درې خانانو به له بغلان او یا نهرین څخه راوستی وي خو عجیبه دا ده چې دی په هره لوبه کې یو نوی سمند پیدا کوي .
اسلم د زین او تنگونو د سنبالولو کار گړندی کړ ، د مسکا روانه خپه یې د سترگو په څېرمو او شونډو باندې وچه شوه ، سترگې یې په څارونکې توگه جبارته ورواړولې او وېې پوښته : د درې خانان هم دلته دي ؟

— هو همدلته دي ، چاپ اندازان یې د بر اندراب د وزلوبانو په ملاتړ کې زمونږ له انډیوالانو سره ډغرې وهي .

— ښه ښه دا نو د مهردل خبره رښتیا شوه ؛ خانان پرته له دې چې مونږ یې ولمسوو خپله لاره ، لوری او برخه لیک یې له ملک شاسوار سره وتړل . د اسلم په مخ او سترگو سوروالی پیدا شو ، څېرمې یې ورپدې او په څېره کې یې دهیجان او غوسې کړښې وغځېدې . ده ته دغه عارضه دفاریاب په سفر کې ورپیدا شوې وه او دنا پېرندل شویو روحي علتونو په وجه به له یوه وخته تر بله وخته ورپیدا کېدل . دی به په دې حالت کې له خپل طبیعي او سارمه مزاج څخه و ووت ، دانتقام او بر لاسي روحیه به یې پیدا کړه . دا حالت که څه هم په ده کې کم دوامه او تېرېدونکی و خو لکه دثور دمیا شتې با ران او برېښنا د ده اړا ده به یې غوسې او احساساتو غبرگون ته سپارله . گوره چې نن په ده څه وسول چې دجبار دخبرې په اورېدو همدا حالت ورپیدا شو . ده تېره تېره جبار ته وکتل ، بې له دې چې پښه په رکاب کې کېږدي د زین په کوبۍ یې لاسونه ټینګ کړل او په یوه ټوپ پر آس سپور شو او په همدې وخت یې په لوړ آواز هغه ته وویل :
زه کسات اخلم ، زه د چا د رحم او عدالت تېری نه یم . مشکي ته یې پونده ورکړه ، او شگلنه ځمکه یې تر پښو لاندې په منډو شوه ، هغه

غرونه او کساتونه

بېواکه په زین کې راتاو شو ، مخ په نندارچیانو یې چپغې کړې : اې خلکو تاسې دې خبریاستې زه کسات اخلم او لکه برېښنا د وزلوبې گرداب ته ورشپوه شو .

سور او مدبر اسلم تود او بېباکه شو . لکه آسماني تندر پر قوره راپرېوت او په هماغه لومړني يرغل د قورې مينځ ته ورننووت ، مشکي په سر او پښو اچولو ، په میل میل درېدو او د وليو په ټکرونو لکه توفاني بېړۍ د آسونو په خپو کې د ورغومي لور ته وربېږده او خپل سپور يې د آزمويښ او مبارزې درشل ته پر مخ بيوه .

قاسم له ورايه اسلم وليده او نظر پهلوان ته يې اشاره وکړه چې د اسلم کېڼ اړخ ونيسي او خپله يې هڅه وکړه چې له ښي لوري له هغه سره ځان غبرگ کړي او په ورغومي باندې د قاسانو د مظفر د يرغل په وړاندې خنډ شي . اسلم دوه ځلې ورغومی جگ کړ خو د وزلوبې له چکۍ د وتلو لار يې پيدا نکړه .

هوا توده وه او باد نه چلېده . په سپرو او پهلوانانو باندې د خولو لښتي راروان وو . اسلم له دوو کوششونو وروسته په داسې حال کې چې د تندي له گرځالو يې وينې رابېږدې د وزلوبې خنډې ته راووت . له آس نه راکوز شو ، آس يې د کلي يو هلک ته وسپاره پخپله ورو ورو د يو لښتي اړخ ته چې پې د پاسه د ولو شو بېرې ونې ولاړې وې راغی ، د سر او مخ وينې يې ووينځلې ، بيا يې له خپلې غاړې تاو شوې گل سيب دسمال راخلاص کړ او د وزلوبانو په خاصه طريقه يې پر سر باندې وتاړه . په دې کې قاسم او د شاوخوا کليو خو تنه وزلوبان په اسلم راټول شول . اسلم هغوی ته وويل : اوس به شپبه وروسته د صوفي محي الدين کرنګ هم راوړسېږي ، د خوشدرې د شامراد

غرونه او کساتونه

تورق آس هم زمون په ملاتړ رارسېږي . د صوفی محی الدین آس د ارزنگانو نظر پهلوان ته ورکړی . تورق دې قاسم وځلوي . دپشيانو محمد مراد پهلوان هم حاضر دی چې د ملک شاسوار او خانانو د وزلوبانو په مقابل کې زمون د ملگرو ملاتړ وکړي .

قاسم په ځواب کې اسلم ته وویل : محمد مراد به دا ځل ستا ملا ونه تړي ، ځکه چې دی او د درې خانان د اندراب د برې سیمې خلک دي او د اندراب د ویش په اعتبار دوی ټول د کوزنیو په مقابل کې سره یو دي . که په بنو کې هغه ستا ملا وتړله ، هلته خو په وزلوبې کې د لر او بر مقابله نه وه ، ته او ستا ملگري د ملک شاسوار سره مخامخ شوي واست ځکه خو د پهلوان محمد مراد لپاره دا روا وه چې د تا ملا وتړي لیکن نن به دا ملاتړ ورته سخت وي .

— د تا خبره خو سمه ده لیکن ما تېره اونۍ په هغه باندې ډېرې خواری کړيدي . بیا فرض کړه چې هغه له مون سره کوم اغیزمن ملاتړ ونکړي دومره خو به شي چې د هغوی له ملاتړ نه لاس واخلي .

— خدازده ، خدازده .

— نه نه خامخا !

— ننۍ وزلوبه زمون د انډیوالانو لپاره یوه مهمه آزموینه ده . نن د لومړي ځل لپاره د ملک شاسوار او د برې درې د خانانو په وجود کې زمون لر او بر دښمنان یو لاس زمون مقابلې ته راوتلي دي . که یې مون دلته مات کړو بیا مو نه پسې پرېږدي . د تورې چرگې ملا تېره ورځ د صوفی محی الدین زوی ته د بنو په بازار کې ویلي وو چې اسلم څه لري یو قاسم او څو تنه نور لنډه غر بزکشان ، دا دروازه به هم اسفندیار بل سبا د ده سلا په وزلوبې کې پې وتړي . زه نن دلته د تورې

غرونه او کساتونه

چرگې د ملا د خبرې په معنی پوه شوم .

— څنگه پوه شوې او په څه شي پوه شوې ؟

— په دې پوه شوم چې ملک شاسوار له تا سره د مقابلي په مقصد د برې درې له خانانو سره خپل اختلاف او خپگان لري کړي دی او نن په گډه سره د تا ماتولو ته دلته حاضر شوي دي . که ته له ما سره دا خبره منې چې په نننۍ وزلوبه کې زمونږ انډیوالان ماتېږي ، نوراشئ چې د لوبه پخپل لاس ماته کړو .

— څنگه به یې ماته کړو ؟

— جنگ جگړه ، وهل ټکول به پېل کړو . که دې خوښه وي خو

ډزې به هم وکړو . ما خپله تومانیچه راوړې ده !

اسلم په ځیر ځیر قاسم ته وکتل او په داسې حال کې چې غبرگه قمچینه یې په دواړو لاسونو کې اړوله او په سترگو کې یې د تعجب مسکا پیدا شوه ، د افسوس په توگه یې سر کېنې او ښۍ خوا ته وخوځاوه او وې ویل : نه قاسم خانه موږ وزلوبه د شر په لوري نه بیایو . دې لوبې ته راغلیو نندارچیانو یوه میاشت هغې ته انتظار ایستلی دی . زیاتره زمونږ د لوبې په شوق دلته راغلي دي ، په حقیقت کې دغه وزلوبه د ټولو خلکو لوبه ده ، موږ ته مناسب نه دي چې د ځان دمصلحت لپاره د خلکو د نندارې حق تر پښو لاندې کړو . موږ یواځې یوه لاره لرو ، هغه دا ده چې په مېړانه او زړورتیا خپل ټول کوشش سرته ورسوو او په کلکه په خدای باندې توکل وکړو .

— نو گواکې ستا یقین دی چې ورغومی به باسو ؟

— داسې نشم ویلای ، فقط په خدای پورې تړلې ده چې چاته د بري

توفیق ورکوي .

غرونه او کساتونه

په دې کې له قوري نه سکندر پهلوان مخ په اسلم راوغواست او چې رانېږدې شو آس يې ودراره او د بزکشانو په لور آواز يې وويل : اسلمه څه ته گوري ؟ لوبه سخته شويده ، انډيوالان تاته سترگې په لار دي .

اسلم سم د لاسه په آس پښه واړوله او هغه يې مخ په قبله ودراره ، لاسونه يې پورته کړل : خدايه زه ستا په تکیه غللم ، زما منگولو ته قوت او زما زړه ته باور ورکړه ، ما په دې کبرجنو او ظالمانو باندې بري ته ورسوه . اسلم مخامخ د قوري په لورې وغځېده او د خلکو پاملرنه يې ځان ته راواړوله . په همدې دې وخت څارنوال د گلک دځورولو په هدف په هغه غږ وکړ : گلکه ورته گوره ، ورته گوره د دميدان خوند او رنگ يې څرنگه بدل کړ . څنگه د آسونو چکۍ شلوي او لکه پرانگ د ورغومي پلو ته وردانگي ، مشکي ته گوره ، مشکي ته چې لکه تور ښامار هر شی تر سينې لاندې ماتوي او پر مخ ښويږي .

گلک چې نفرت او حسادت يې په سترگو کې ځپې وهلې د خپل لنگوتې شمله چې لمر ته يې سپر کړې وه ، له مخ څخه لرې کړه ، څارنوال ته يې وويل : دا تاسې ياستی چې له موږک څخه زمري جوړوئ . کنې چېرې اسلم او چېرې د ملک شاسوار سره د هغه سيالي !

— گلکه متې او ملونه د خدای داد دي ! که د دې واک زمونږ او ستاسې په لاس کې وای اوس به د وخته په کوم مير او ملک باندې پلورل شوي و .

په دې کې د نندارچيانو شور بگت جوړ شو ... هله هله ...

غرونه او کساتونه

شاباس ، مه يې پرېږده . معلم جمعه چې د سپرلو او پهلوانۍ ډېر شوقمن و، د نندارچيانو په مينځ کې ودرېده ، بېواکه په کوکو سر شو ... اسلمه ، اسلمه ! خدای ستا په لور دی .

آسونه لکه د لوړو خخه راخوړند شوی سیلاب په اسلم او مظفر پسې چې سره ترازو سوي وو ، راغځېدل . اسلم او مظفر په يوه استقامت د نندارچيانو لیکو ته نېرېدې شول او په داسې حال کې چې د نندارچيانو کتار په شامات شو ، اسلم په يو چټک او لنډ څرخ کې مشکي د خوړ په لوري راوگرځاوه او په دې کې د پهلوان مظفر آس کاواک شو ، په کېنه ډډه راپرېوت او په پهلوان باندې راواوښت . اسلم ورغومي د هغه له لاسه ويوست او نندارچيانو احساساتو په جوش کې نارې کړې : آفرين ، آفرين بارک الله اسلمه ... ته د اندراب مالگه يي... ته زموږ بخت يي ... ته زموږ ستوری يي .

بزکشي روانه وه او موازنه شېبه په شېبه د کوز اندراب په ګټه بدلېدله له . د بنو ، صياد ، کشناباد او پلخا خلک له خوښۍ نه په جامو کې نه ځايېدل ، هغوی د بري او وياړ احساس کاوه . هېچا يې هيچانه نشوی منلای چې د کوز اندراب نرم او مهذب خلک د بر اندراب پر ځير و او جنگي خلکو باندې په داسې يوه خونړۍ وزلوبه کې برلاسی پيدا کولای شي . اسلم په همدې ميدان کې د نرمو او مهربانه بزگرانو او د عاشق پيشه او هنر خوښوونکو خلکو د اميد او وياړ سپور دی . ټولو خپلې هيلې په ده پورې تړلې دي . دنگې غاړې ، پراخې سينې ، مضبوطو متو ، روښان عقل او مهارت هغه له نورو وزلوبانو څخه ممتاز کړی ، اوږدو مصيبتونو او د سفر خواريو د بري او افتخار درشل ته راوستی دی . ډېر کسان هيله کوي چې د ده په څېر وای . د کلي بلې

غرونه او کساتونه

خواره ، ملکان او هغه بدسولی څارنوال هم د دې آرمان کوي چې د اسلم غونډې د خلکو د تحسین او آفرین وړ وای .

لمر په غرغړه و چې اسلم په خولو کې لوند خيشت له قورې څخه پخواني دمه ځای ته راوغاړاست ، مشکي چې له خولې څخه یې سپین ځگونه بادېدل په جگ سر او وتلې سینه خپل سپور د گڼوولیو سیوري ته راوړساره . اسلم د زین کوبی ونیوله . بني پښه یې کېنلورته تر زین راواړوله او بیایې د آس له شا څخه په غبرگو پښو ځمکې ته راودانگل . نندارچیانو له شاوخوا ورته رامنډې کړې او آس یې ځینې ونیو . اسلم سمدلاسه د مشکي تنگونه سست کړل او یوه زلمکي ته یې وسپاره چې په دې نېرېدې شاوخوا کې یې وگرزوي او دمه ورکړي ، پخپله د گوتو او منگولو د گرژالو او زخمونو په تړلو او پټۍ کولو بوخت شو . په دې کې جبار د نندارچیانو له لوري راغې سلام یې واچوه . اسلم د سلام ځواب ورکړ او هغه ته یې وویل : جباره ته لار شه وگوره چې د دې نېرېدې کلي کوڅې ، د کلي بل لور ته وتلې دي که نه ؟ د کوڅو شاوخوا کسان پوه کړه چې په کوڅو کې بې ځایه ونه گرزي ، ځکه کېدی شي چې چاپ اندازان په همدې کوڅو ور وغللي او د کوڅو لاروي د اسانو تر پښو لاندې شي .

اسلم لا له خپلو زخمي گوتو او منگولو سره بوخت و چې قاسم په کنځلو کنځلو کې د توروق په سپرلی راوړسېد ، اسلم له هغه نه په ورین تندی پوښتنه وکړه : شیر بچیه بیا چا ته کفري او عاصي یې ؟

— د پشپي درې کشپ ته ، هغه ستا قسمي او قرآني پهلوان ته .

— پهلوان محمد مراد ښيي ؟

— هو ، هماغه د پښې پهلوان ، هغه له تا سره خپل لوظ مات کړ او

غرونه او کساتونه

سم دم د درې له خانانو سره ملگری شو .

اسلم وخنډل او په خندا خندا کې یې قاسم ته وویل : دا خو ستا په گټه ده . . . له دې خبرې سره سم په چرت کې لار . له یوې لنډې شېبې وروسته یې سر راپورته کړ او په سره سینه یې قاسم مخاطب کړ : محمد مراد نارینه او په لوظ ولاړ سړی دی . لیکن دی د درې له وزلوبانو سره قومي اړیکې لري ، مړی ژوندی یې له هغو سره شریک دی . نشي کولی چې د قوم له نرخ او دود څخه ووزي . په تېره په دې وخت چې مظفر ژوبل شو او د درې وزلوبان له پهلوان محمد مراد پرته بل مشر نه لري . یوه بله خبره دا چې د درې د بزکشانو خوا ته دمحمد مراد درېده به زمونږ د انډیوالانو او هغوی ترمینځ د جنگ جگړې د احتمال مخه ونیسي . محمد مراد د درې د خانانو او زمونږ دملک گوټې په ناجایزو مقصدونو پوه دی او د اوبو خړولو ته به وخت ورنکړي . خو په دې شرط چې زمونږ هلکان یې مجبه ترخولې تېر نشي او چا ته پلمه په لاس ورنکړي ، ټول انډیوالان پوه کړه چې دکنځلو او پېغورونو پر ځای زور په مټو او ځغاستو واچوي ، زه او پهلوان نظر ورغومي جگړو ، نور انډیوالان دې زمونږ شاوخوا ونیسي او د دغه نېرېدې کلي پر لور دې زمونږ د ځغاستې او یرغل لاره هواره کړي .

— ولې د کلي لاره ؟

— د ورغومي ایستلو ته تر دې بله مناسبه لاره نشته .

— آیا دا به له خطر څخه خلاص کار وي ؟

— هو ، ما په دې باب خپل چرت وهلی دی . فقط په همدې لاره

وزو او ورغومی صیاد ته باسو . اوس میدان زمونږ د آسونو تر پښو لاندې دی . وروسته آسونه ستومانه کېږي او ملک کولای شي څلور

غرونه او کساتونه

پنځه هوسا آسونه قورې ته راوړسوي . هغوی وروستي يرغل ته چمتو کيږي او موږ بايد دوی غافلگيره کړو .

— موږ هم عبدال پهلوان ، لعل خان ، وهاب ، جمال الدين ، آدينه او پردل پهلوان هوسا ساتلی دی . هغوی به ټکرې وهي او قمچينې به چلوی ، حريفان به ټکوي او لار به خلاصوي .

— دغه انډيوالان میدان ته ننه باسه ، په مطلب يې سم پوه کړه ، زمونږ يرغل دخداي په هيله پيل کېدونکی دی .

قاسم د میدان پلوت ته وځغلبده . اسلم د مشکي خواته راغی او دهغه تانگونه يې سر دواړه مضبوط کړل ، سپور شو ، مخ په قبلي ودرېده او خپله هميشنۍ دعا يې وکړه او ورپسې د دورې پر ليکه میدان ته ننووت او لکه هميشه د ورغومي محل ته پر مخ لاړ . لوبه توده شوه ، د قمچينو خرپهار ، دندارچيانو چيغو ، د سپرو کنځلو او دآسونود شخړې گرداب ، میدان ته نوی خونړی بڼه او جنگي تودوخه ورکړه . مشکي د آسونو په چرموړل شوې خرخېدونکې دايره کې په غبرگو غبرگو جگېده او په يوه دوراني حرکت کې ورغومي ته ورنېرېدې کېده . اسلم پر آس باندې هيبت کاوه او د حريفانو زياتېدونکې فشار د هغه پرمختګ سختواه . د ورغومي لپاره مبارزه د حريفانو تر مينځ ورو ورو په واقعي پهلوانۍ او جنگي شخړې باندې بدله شوه ، ورغومي د سمندر پهلوان لاس ته ورغی ، هغه د برې درې يو نامتو بزکش و او دې لوبې ته دخانانو په ملاتړ راغلی و . پخوا تر دې چې اسلم ورغومي ته ورسېږي ، نظر پهلوان له سمندر سره له چپ لوري ترازو شو . د قورې دايرې شونډه وکړه او د براندراب بزکشانو سمندر ته د آزاد میدان پلو د آسونو ګــوڅه ورکړه . اسلم ورغومي وليد چې

غرونه او کساتونه

د ده مخالف لوري ته په مخه شو او د نظر پهلوان په خربيلي سر باندې د درې د سپرو د قمچينو باران جوړ شو . چيغې يې کړې : نظره آفرين ټينگ شه ، گوره چې درنه خلاص نشي ، مشکي لکه ليونی اوبن کين او بني لورته خوله اچوله او لکه جنگي بېړۍ په سينه يې يرغل کوونکې خپې شاته تمبولې او د آسونو په درياب کې يې پرمخ لامبو وهله .

نندارچيانو ته د دوږو او خاورو له مينځه دوه ترازو شوي سپاره راڅرگند شول . دهغوی شور او غوږ وچت شو ، ټول پخپلو ځايونو کې په پښو ودرېدل . ترازو شويو وزلوبانو يو بل ته ټکانونه ورکول ، چيغې يې وهلې او بې مفهومه الفاظ يې له خولې رايستل . سمندر ورغومي په تقم کې نيولی و او په پسته خاوره کې مخ پورته د نندارچيانو کتارونو ته غغاست . نظر پهلوان د آس ملونه پرې يښې وې او په دواړو لاسو په تقم شوي ورغومي پورې نښتی و . آسونو لکه وزي ليوان تر سخوابنتو پورې خولې خلاصې کړې او په گړندۍ منډه کې د نندارچيانو د کتارونو پر لور وروغستل ، د خلکو په هيجان او شور بگت کې سمندر او نظر پهلوان پر نندارچيانو ورننوتل ، کتارونه مات شول او خلک شاوخوا ته وتښتېدل . په ترازو شويو حريفانو پسې جوخت د وزلوبانو لښکر راوړسېد او د هغو په کېن او بني لورې راوخرخېدل . نظر د مبارزې په جوش او بې خودۍ کې د اسلم آواز واورېده : نظره پام کوه چې درنه خلاص نشي ، آس له کېن لوري په غوږه راوگرځوه .

نظر پهلوان په زين کې راکوز شو او د وجود په موازنه يې د آس مخ راوگرځاوه . داسې ښکارېده چې د صوفي محي الدين کرنګ شېبه په شېبه د سمندر پر آس باندې برلاسی مومي ، گامونه يې پراخېدل او

غرونه او کساتونه

چټکتيا يې زياتېدله په راځيدو کې يې د سمندر آس پر ځان راوڅرخاوه او خپل مسير ته يې برابر کړ ، نظر پهلوان درې واړه پرله پسې ورغومي وځانډه په دريم وار سمندر له آس سره په ځمکه رانسکور شو . ليکن ورغومي يې خوشې نکړ . نظر د سمندر له لاسه د ورغومي د شکولو لپاره په آس هيټ وکړ ، آس پر مخې په دوو زنگنو نسکور شو او مخ په وړاندې په ځمکه وښويېده او ورپسې د بزکشانو خپه راوړسېده او ورغومي يې تر ډله ايز يرغل لاندې ونيو .

وزلوبې ته هوسا سپاره ورننوتل ، دواړو خواوو ، هم د لړ اندراب او هم د بر اندراب سپرو بې کچې تکل پېل کړ . ملک شاسوار او د برې درې خانانو له يوه لوري ، اسلم او د هغه يارانو له بل لوري خپل برخه ليک او د ژوند فال د لوبې په انجام پورې وتړل . د ورغومي ايستل گواکې بري ته رسېدل او پر دښمن غلبه کول . آسونه ميلول او يو پر بل خېژول ، په چورکيو باندې د تانگونو ، روستاږو او ملونو پرېکول ، په رکاب او قمچينو باندې يو د بل وهل ، د سرونو او پزو ماتول ، کنځا ، سپکې سپورې او پيغورونه دا گرد سره د وزلوبې ملگري شول . ميدان د آسونو او پهلوانانو په گرداب بدل شو ، لوبه د پياوړي مټ او زورور آس ده . خو څو واړه ورغومي په ميدان راوگرځول شو ليکن هيچا ونکړی شو هغه د ځان کړي او له دې ميدان څخه يې دلرې آزادو کليو لور ته چې د گټلو شرط و ، وباسي .

پهلوان نظر درې ځلې د بر اندراب له وزلوبانو سره ترازو شو . او په دې توگه يې د صوفی محی الدين کرنګ آس ستر شهرت او لوړې بېي ته ورساوه . ده نن په رښتيا يې سارې لوبه وکړه . اسلم لا تر اوسه خپل ورستی تکل او يرغل نه دی پيل کړی . يوازي يې يو وار له

غرونه او کساتونه

اسفندیار خخه وچت شوی ورغومی وشکاوه او خپلو وزلوبانو ته یې په لاس ورکړ .

نندارچیان د نننۍ خونړۍ لوبې تر اغېزې لاندې راغلي دي او د روانې لوبې په میدان کې د برلاسو وزلوبانو او په ځان باندې اسونودپایلې لیدو ته لېواله دي . وزلوبې او سیمه ایز سپورتونه څومره چې د سیالۍ او دښمنۍ په زهرو لړلي وي ، هماغومره په خلکو کې هیجان او لېوالتیا پیدا کوي . گوره څوک به دې بختور بري ته ورسېږي ؟ لوبې خو تل دومره هیبتناکې او خطري نه وي . نننۍ لوبه خو خورا نادره لوبه ده ، داسې خو په کلونو کې کوم وار برابرېږي . په همدې لوبو کې واقعي قهرمانان د خلکو قبول ته رسېږي . خلک که څه هم په وجداني لحاظ د انصاف پلویان دي لیکن په عمل کې د بریالیو شاته ولاړوي . گوره څوک به نن دې بختور بري ته ورسېږي .

ملک شاسوار په یوه یرغه کرنګ باندې سپور ، د وزلوبې دمیدان په لمن کې ښکته پورته ځغلبده ، په خپلو پلوي سپرو باندې یې چې دلمر تودوخې او دوزلوبې تکل تږي کړي او ستومانه کړي وو ، د څښاک د اوبو پټکونه او منې ویشلې . هغوی یې هڅول او ستومانه آسونه به یې وربدلول .

د نندارچیانو بر سر ، په یولوړ ځای باندې څارنوال له مهردل سره ناست و . مهردل په گلک باندې ملنډې وهلې او څارنوال ورته خندل . د نندارچیانو زړونه بوگنېدل او پیاوړو چاپ اندازانو ته یې لکه اسلم پهلوان ، نظر پهلوان ، محمد مراد پهلوان ، سمندر پهلوان او استاد پاینده ته سترگې غږولې او باور یې درلود چې په دغو کسانو کې به کوم څوک ورغومی ، د وزلوبې له میدان څخه آزاد کړي او بري ته

غرونه او کساتونه

به ورسپري . دغه باور او انتظار د اسلم پهلوان په باره کې چې د اندراب محبوب او په ټولو کې وتلی بزکش و، د لوبې په بهیر کې کمزوری شوی و . هغه دفاعي حالت غوره کړی و ، ورغومي ته نږدې کېده لیکن د پخوانیو لوبو په خلاف د تعرض او حملې خوا ته ډېر نه ورتېرېده . دوه ځله کله چې اسفندیار د سمند آس په سپرلو او د برې درې د بزکشانو په مرسته ورغومی جگ کړ ، اسلم د وخت له ضایع کولو پرته د قورې له دایرې څخه د هغه د وتلو مخه ونیوله او هغه یې په سترگو کې پوه کړ چې ده ته به د ویلېدو لار ورنکړی شي . د اسلم سترگې خونې شوې وې . هغه اسفندیار ته نن بل ډول کتل ، خدازده څه پېښ شول چې قاسم له قورې څخه را وځغاست او د میدان په څنډه کې نندارچیانو ته نږدې ملک شاسوار ته راوړسېده او له رارسېدو سره سم یې ملک تر قمچینو لاندې ونيو . د نندارڅو سپرو تر مینځ د جنگ جگړې او قمچینو بازار تود شو . په دې کې گلک د څارنوال گریوان ته لاس واچاوه او په کوکو کوکويې هغه مخاطب کړ : وگوره څارنوال صاحب پخپله قاسم دی ، دا ټول فساد له ده څخه راپیدا شو ، همدې ، دی چې پر اور باروت شیندي ، خدای پاردی لچکان مشرانو او د عزت خاوندانو ته لاس وراچوي .

بل پلو په همدې شپه کې وزلوبه دومره توده شوی وه چې څارنوال د ملا گلک خبرې نه اورېدې او له خپلو ټولو حواسو سره د سپرو په لوبه کې دوب ؤ . لاسونه له لاسونو ، مټې له مټو ، رکابونه له رکابونو او آسونه له آسونو سره ونښتل . اسلم چې له مخ او خټ نه یې د خولو رود روان و او سترگويې د وینو رنگ اخیستې و ، آس د ورغومي سر ته راوړسـاوه او د آسونو په غوبل کې لکه باز په

غرونه او کساتونه

ورغومي ورغوته شو او په يوه حرکت يې هغه تر تقم لاندې ټينګ کړ، مشکي ته يې بېدریغه پونده ورکړه ، هغه په غبرګو ودرېده او د آسونو له دايرې څخه د وتلو لپاره يې په وړاندې ودانګل . انډيوالانو د تور مشکي سپاره ته کوڅه ورکړه او نندارچيانو تور مشکي چې په تندي يې سپين ستوری ځلېده وليده چې په ډېره چټکتيا د ځغلنده آسونو له چکۍ څخه راووت . هيچانې شويو نندارچيانو يو ځای او يوه خوله چيغې کړې : آفرين ، شاباس نام خدا ، سل رحمته ، زر رحمته ...

مهردل له ډېرې خوشحالي څخه د آسونو مخي ته ورودانګل خو تور ليوه لکه برېښنا د هغه په وړاندې تېر شو او د خلاص لوري په استقامت يې منډه تيزه کړه . اسلم د خپل بني لاس په لور وخرخېده . د برې درې وزلوبانو د بنو او صياد لويې لارې ته د مشکي دوتلو مخه ونيوه ، اسلم په سرعت کېنې پلو راتاو شو او د نظر پهلوان او بازمحمد په ملاتړ بېرته د ميدان په لور راوګرځېده. په دې کې سمندر او اسفنديار غوږ په غوږ راوړسيدل . سمدلاسه د اسفنديار او بازمحمد آسونه سره ټکر شول او د ټکر له زوره دواړه په ځمکه ولګېدل . اسلم مشکي د ميدان څنډې ته نېرېدې کړ او د وزلوبانو د انتظار په خلاف د ګلابو د بوټو پر شنه ديوال باندې چې د وزلوبې د ميدان او کروندګرو ځمکو تر مينځ حایل و ، مخامخ ورغی او لکه مرغه له ديوال څخه هغه خوا واوښت ، نظر پهلوان لار اوږده کړه او د اغزيو د ديوال ، له شا نه راوخرخېده . خو سمندر اسلم تعقيب کړ او بې ځنډه د اغزيو له شنه ديوال څخه پسې وړ واوښت . اسلم له ديوال څخه هغه خوا په يوه لنډه فاصله کې ، يوه سوره ور لېښتي ته ورسېده او بې ځنډه له هغه څخه هغه خوا والووت . خو د سمندر آس د لېښتي هغې خواته و نه رسېده او له

غرونه او کساتونه

څنډې څخه بېرته د لښتې مينځ ته په شا راولوبده . اسلم مشکي د کلي لارې ته سيڅ کړ . نظر پهلوان او له هغه نه په کمه فاصله کې وروسته د سپرلو ډله پسې راغلبډله . مشکي په بېره د کلي په نرۍ کوڅه ننوت . وړاندې په کوڅه کې، له يوې خلاصې دروازې څخه ناڅاپي يو ببر سړی کوچنی ماښوم په منډه د اسلم مخ ته راووت ، د دې پېښې په ليدو د اسلم وينستان ځير شول او د وجود ټول رگونه يې وېرېښېدل . خدای يې ياد کړ او له بني پلوه ځمکې ته ورځوړند شو او هغه کوچنی يې د سترگو په رپ کې پورته کړ . وړاندې د کوڅې په گاونډ کې يو ټيټ بام چې د رشقي پولۍ يې انبار شوې وې راڅرگند شو . اسلم بې له ځنډه ماشوم د بام د پاسه د رشقي د پوليو منځ ته ورگوزار کړ . او ورپسې د تنگې کوڅې د تاو راتاو او کړلېچونو څخه تېر شو ، پراخې او هوارې ځمکې ته ووت . هغه صياد ته د رسېدو کړنښه سپې کړه او د بري په لومړي احساس کې يې وليدل چې هلته لرې د ختيځ پلو د هندوکش پر څوکو او کمرونو باندې د غوټه غوټه سپينو وريځو چترۍ پلنې شوې وې . او ښکته د درې په اوږدو کې دلرې کليو چمبرونه او برجونه داوړي د هوا په څېره لږه کې تاو شوي وو . له پټيو او پولو څخه تود تاو راجگېده او د ده ستومانه او ځپل شوی اندامونه يې ټوکر کول . مشکي لکه د هوا مارغه په لور او ژوره الووت او لکه تور سيلاو په پولو او پټيو ور اوښت . ورپسې د صوفي محي الدين کرنګ د نظر پهلوان په سپرلو د هغه ليکه تعقيبوله . ځمکې داسو نو منډې او د وزلوبانو مېړانې ته غېږ پرانستې وه او صياد د وياړ او برۍ پر لور لار پرې کوله .

غرونه او کساتونه

د غنمو بوره پټې د پوړيو په څېر د ده سلا له لورې مخ په کوز اندراب يو په بل پسې ځوړند شوي او غځېدلي وو. اسلم په شاوړو، بوره او يوې شويو ځمکو باندې د بنو، د لويې لارې په استقامت غځېده او لکه د هوا مارغه په لور او ژوره الووت او له پولو او لښتو څخه اوښت. شا ته يې له کپې لورې نظر پهلوان د صوفي محي الدين د آس په سپرلو د مشکي استقامت تعقباوه او ورپسې د صياد نورو زلميو زلوبانو په دوی پسې راغواستل. ځمکې پياوړو سپرو او الوتونکو آسونو ته غير خلاصه کړې وه. پولو او پټيو پرله پسې د آسونو تر پښو لاندې منډې وهلې او په ولاړه توده هوا کې د لو شويو کروندو په پراخ ټټر باندې د مشکي او کرنگ د منډې د دورو دوه ثابتې کرښې د ده سلا د وزلوبې له ميدان څخه د منځوي صياد د باغونو او چنارونو سيورو ته ور اوږدې شوې. اسلم او نظر پهلوان په غواستو د ملک يوسف د باغ په پرانستې دروازه راننوتل، ورپسې د صياد د زلميو سپرو ډله راوړسېده او په باغ کې دننه دخوښيو شور او دوزلوبانو گڼه گڼه پيل شوه. په دې کې ناڅاپي د مهردل د کور دروازه خلاصه شوه او دښځو له يوې ډلې څخه يوه پېغله چې مخ او مټې يې په ورېښمين ټيکري کې نغښتي وو، په اوچتو گامونو مشکې ته را نيردې شوه، دهغه د تندي سپين ستوری يې چپ کړ او دهغه په پېکي کې يې يو ورېښمين دسمال پې دپاسه يوه کونډه شوې طلايي سکه چې دښځينه گانې په توگه په شتمنو کورنيو کې دود وه وټومبله. په دې مهال يې ټيکري له سر څخه په وليو را وښويېده او پخپل ښايست يې دټولو زړونه ولړزول. وزلوبانو مخونه واورول او نجلۍ بېرته ټيکري په سر او وېښتانو راوغوړاوه، دپړونې پيڅه يې خولې ته ونيوه په داسي حال کې چې پر مېړوي ترلي ذاتي سخونسدر ته يې اشاره کوله په اسلم کې يې سترگې

غرونه او کساتونه

خښې کړې ، هغه ته يې وويل: زما مور وايي دغه سخوندردمشکي پښو ته
حلال کړئ او دمشکي سوي يې په وينو ورنگوئ . دا يې وويل ، بېرته يې
د کور په لور منډه واخيسته او په دروازه کې دښځو په ډله ورننوته .
خلور ورځې وروسته ، دصياد وزلوبانو دده سلا په ستونځمنه لوبه کې
د خپل بې ساري او بې پخوا بري په وياړ دملک يوسف په باغ کې ، دسين پر
غاړه دگورو ونو او خپرو تر سيورو لاندې ، دخوښۍ بڼه پار جوړ کړی و

د ملک یوسف چوتره د گیس د خراغونو تر رڼا لاندې ډوبه شوې وه . د بزکشانو شور بگت او خنداوو د باغ په چاپیریال کې انگازې کولې .

مهردل او دهغه ورونو مېلمنو ته چلمان نیول او چاینکې یې ورباندې وېشولې تر روښانه خراغونو لاندې چې د ونو په جگو خانگو کې راخوږند شوی وو د چنارونو او غوزانو سیورو د کلا په دیوالونو او د باغ په رغولي باندې رنګارنګ او زړه ورونکې نقشونه جوړ کړي او باغ ته یې جادوگره ښکلا وربخښلې وه . د کلا د سهیل پلو، چوترې ته مخامخ د مېلمنو آسونه تړلي وو . کله کله به آسونه یوبل ته ششېدل ، په غبرګو غبرګو به یې یوبل ته گوزار ورکړ او د وزلوبانو مرکه به یې اخلال کړه . چنارونو ، نري شمال ته پانې شرنگولې او له سیورو څخه راپیدا سویو تصویرونو کې یې پرله پسې بدلون راووست . له ستورو ډک آسمان ، د غرونو ابهت او د سین سرود د مهردل مېلمستیا ته خاص برم او درنښت ورکړي و . مهردل د تېرې چارشنې د وزلوبې خاطرې وریادولې او په مزو کې اوږېده رااوږېده . مشکي د ده شمله نیغه کړې وه او په اندراب کې یې ده ته ستر شهرت گتلی و . اوس دی د هغه آس خاوند دی چې ساری یې په اندراب کې نشته . ښایې یو دوه کاله وروسته په ټول قطغن کې شهرت ته ورسېږي . مهردل له ځان سره وویل ما هم سپېتانه نه ده ورسره کړې ، درې کلن ژیر سخوندر مې په پښو کې ورحلال کړ او ټولې سوې مې د هغه په وینو ورنګولې . گاځري او هګۍ په وربشو کې وراچوم او تر ټولو زیاته دا چې د اسلم غوندې وتلې او بې سارې سپور مې ورته پیدا کړیدې . ته خو گوره څنګه د اغزنو گلابو پر دیوال راواوښت ، له

غرونه او کساتونه

سوره ور لښتي څخه يې ودانگل او په کوڅه کې دننه يې د ماشوم هلک نه لاره پاکه کړه او ورغومي يې د وزلوبې له لېوانو څخه خپل کړ او په صياد کې يې زما د نامتو پلار ملک يوسف دروازي ته راوړساره، بارک الله اسلمه ، آفرين مشکي ، مهردل لا د خپلو خوږو خاطرو په کوڅو کې زنگيده رازنگيده چې قاسم د قاقمې ځنډې ته لاس ورواچاوه او وې ځانډه : گوره مهردله ستا خو دې کور ودان وي چې د مشکي د بری لپاره دې دوستانو او يارانو ته مېلمستيا کړې ده . مگر صوفی محی الدین خو بالکل ځان نه گروي . د هغه آس که ورغومي نه دې ايستلی ، په ميدان کې خو ځغليدلی دی . د وزلوبانو پام خويي ځان ته وړاړولی دی .

د قاسم له دې خبرې سره د ارزنگانو نظر پهلوان چې د ده سلا په وزلوبه کې د اسلم مرستندوی ساری و ، په بالښت باندې له يوې ډډې څخه راپه بله شو ، نسواريې تو کړل او په داسې حال کې چې سترگې يې غټې کړې ، د قاسم په خبرې پورې يې وويل : دا حقيقت لري چې د صوفی محی الدین کرنګ يو ډېر ښه بهن دی . هغه ډېر ځوان دی نور هم ډکېزي او قوت اخلي . که پام ورسره وشي او ښه وساتل شي يوه ورځ به د مشکي ځای ونيسي .

اسلم چې له معلم جمعه خان سره په کومه خبره اخته و ، د نظر پهلوان خبرې پام ځانته ورواړاوه او د هغه پر لوري راولاړ شو ، وې ويل : د صوفی محی الدین کرنګ خو بې جوړې دی . خو که صوفی خپه نشي دغه آس ښه نه ساتي ، په وزلوبو کې د ده کشری زوی هغه ځغلوې او د سيلانيانو د يابو کار ځنې اخلي ، له دې آس سره مناسب دي چې يو چاپ انداز ورته ونيسي او ويې روزي . په دې کې

غرونه او کساتونه

نظر پهلوان په خبره ورگډ شو ، وې ويل : د وزلوبې په ورځ ما په وروستي دور کې د اسلم بني خوا ساتله ، کله چې د اسلم مشکي د گلابو پر ديوال واوښت ، د صوفی کرنګ پر حائل وانه وښت او زه مجبور شوم چې لار اوږده کړم . په دې وجه نېردي و چې سمندر له اسلم سره ترازو شي خو د هغه آس د کمزورتيا په وجه په لښتي کې راپرېوت .

اسلم نظر پهلوان د خبرو خلاصولو ته پرې نه ښود ، په تلوار تلواريې وويل : هو هو ، کرنګ دا عيب لري . هغه بايد په خنډونو څخه د الوتلوپه چم روږدی شي . يوبل عيب هم لري چې په کېن لوري لنډ نه راتاوپري او د راگرځيدو دايره لويوي .

په دې کې جمعه خان معلم وويل : د ده سلا د چار شنبې په وزلوبه کې د ملک شاسوار زوی اسفنديار يو خياليگر سمند غغلاوه ، د مخ پښې ، لکۍ او د غاړې ځنې يې تورې ، ونه يې لوړه ، سريې ښايسته او سينه يې پراخه ... زه خويې ان په ليدو نه مړېدم ، په دې ځای آدينه جمعه خان معلم ته په خبرو کې ورننوت : قصور په آس کې نه و ، قصور په سپاره کې و . ده ته په کار و چې کوم زوړيابو يا کومه بيتله اسپه يې پيدا کړې وای او د يو نندارچي په مقام کې د ميدان شاوخوا گرځيدلای . ټولو وخنډل . اسلم وروسته آدينه ته مخ راواړاوه وې ويل : سمند ښه آس دې او اسفنديار هم واقعي پهلوان دی . ليکن زما په خيال سمند په غغاسته کې سرعت نه لري او خپل سپور مراد ته نشي رسولای . په منډه او لوبو کې زمونږ مشکي سارې نه لري . کله چې له قورې راوړي او مخه ورکول کېږي داسې الوزي چې ته به وايې ځمکه يې مخې ته منډې راوهي . قاسم په خبره ننوت : ما ته اسلم هېڅکله

غرونه او کساتونه

پیاوړی آس نه راکوي . اسلم مخ په قاسم په گوندو شو ، په شوخی یې هغه په بلوږو کې وڅوخواوه او وې ویل : شیطان په ولې درواغ وایې ، مگر هغه تورق آس ښه نه و .

— نه هېڅکله ، بې له ښکلي خبرې څخه بل هېڅ کمال نه لري .
— ما د خوش درې او فج له بزکشانو څخه د دې تورق په باب ډېر څه اوریدلي دي . هغوی وایې تېزه منډه لري او له خنډ څخه په الوتو کې ډېر مېړني دی .

— ما خو بې دغه صفتونه و نه لیدل خو دا عیب یې را څرگند شو چې په منډه کې اړخ خالي کوي او کله کله پخپل سر لوری بد لوي .
د شاشان برات پهلوان او د آرزو استاد پاینده چې نوې د صیاد د بزکشانو په ډله راگه شوي او په مېلمستیا کې حاضر وو د خوشحالی او رضایت احساس کاوه . برات پهلوان سخوابنتي او اوږده برېتونه له خوشالتیا څخه شپه په شپه د غوږونو پر لور څکېدل او له خندا ډکه او ویره خوله یې د چاپ اندازانو خبرو ته له حیرانتیا خلاصه پاتې وه ، داسې لکه خبرې چې د اورېدو په ځای خوري ، سترگې یې د گیسونو رڼایې او د غالیو او رنگینو بالښتونو ښکلا ته مری مری کېدې ، ده کله داسې د مینې او ملگرتیا ښایسته شپه نه وه لیدلې .

استاد پاینده د صیاد له نورو بزکشانو سره د ده سلا په بزکشی کې د اسلم په ستاینه لگیا و ، هغه ویل : له ډېرو کلونو راهسې په دې ارمان وم چې په کوزاندراب کې کوم ستوری وځلېږي . خدای زموږ غوښتنه ومنله ، اسلم یې راپیدا کړ . د هغه په مټو او لاسونو کې یې قوت کېښود ، د هغه پلې یې کلکې کړې او هغه یې د صیاد ننگیالیو او سپېڅلو خلکو ته راولېږه . ایماني درته وایم کله چې هغه له مظفر

غرونه او کساتونه

پهلوان سره ترازو شو ، ما د اسلم زبردستي له ورايه وليده . هغه داسې ښکارېده لکه پړانگ چې د غره په غوڅه باندې ورغورځار شي او له کړنگ نه يې ښکته وارتوي .

آدينه وويل : د وزلوبې پاى ډېر خوندور و ، کله چې مشکي قوره چيرې کړه او د آسونو گلې نه طاقه شو ، ټول نندارچيان له ايرانتيا څخه په چيغو نارو سرشو او ځاى په ځاى ودرېدل . مشکي لکه د غرونو تور سيلاو لوړې ژورې تر تټې لاندې کړې په ميدان راوگرځېده د اغزنو بوټو پر ديوال واوښته ، خلکو نه غريو پورته شو : سبحان الله ، نام خدا . ما د تورې چرگې ملا وليد چې ويې ژړل ، لنگوټه يې پورته کړه او په ځمکه يې ووهله .

جمعه خان معلم د آدينه خبره واخيسته او هغه يې داسې مخاطب کړ : اوس د اندراب په ټولو کليو او کورونو کې د هغه ماشوم قصه کېږي چې اسلم د کلي کوشې نه په ځغاسته کې جگ کړ او له حتمي مرگ نه يې وژغوره . دا يو واقعي معجزه ده تر اوسه د هېڅ سپاره لاس داسې نوى بري ته نه دی رسېدلې . زمونږ ولس اوس اسلم تش يو پهلوان او ماهر سپور نه بولي بلکې هغه د خداى يو خاص بنده او فضلي سړى بولي . په دې کې اسلم په جمعه خان معلم باندې غږ وکړ : پرېږده چټيات مه وايه . قاسم خبره په خوله کې وروچه کړه او هغه يې داسې ځواب کړ : ته هم والله عجب سړى يې ، د خداى داد هم نشي سيلاى پرېږده چې حقيقت وويل شي او د حسودانو او دښمنانو ورمېړونه او سرونه مات شي .

مهژدل په آدينه او جمعه خان معلم باندې غږ وکړ : شپه پخېږي او زمونږ د عمر واټ د ځوانۍ ښکلې موسم ته رارسيدلى دى . رايځئ

غرونه او کساتونه

د دې ښایسته شپې او د ده سلا د بري شکرانه کې د مینې او وفا ترانې
وغږوو . هغوی دواړو خپلې دښورې راواخیستی او غبرگوټې سندرې
یې پیل کړې .

ای دختر ک سفید ک سکدانه
د پوپک قاش تو شدم دیوانه
دیوانه منم خلق خدا میدانه
شاید که ترا نصیب من گردانه

درباغ بودم بوی تو ای باغ آمد
یک گل کندم نام تو در یاد آمد
یک گل کندم ورق ورق پاره شدای
آبی جگر سوختگیم به فریاد آمد

عاشق نه بودم تو عاشقانم کردی
من لاله بودم تو زعفرانم کردی
در خانه به حال خود شیشته بودم
یک گپ زدی به غم نهانم کردی

من آمده یم به دیدن جانانه
صد برگ سفید من بر آ از خانه
صد برگ سفید من بر آ رخصت گیر
باز آمدن مرا خدا میدانه

غرونه او کساتونه

از آمدنت اگر خبر میداشتم
در روی رخت گل سمن میکاشتم
گل میکاشتم که پایت در گل مانی
خاک قدمت به دیده میبرد داشتم

دختر دختر تو داغ کردی ما را
صد برگ درون باغ کردی ما را
ما برف سفید بودیم در کوه بلند
افتاو شدی و او کردی ما را

د ساز او سندرو په جوش کې گدامحمد د مهردل بزگر د کلا
له لوري په چوتره راوخوت مخامخ مهردل ته ورغی او په غوږن کې یې
څه ورته وویل . مهردل له ځایه راولاړ شو جیلکه یې په اوږو راسمه کړه
، پښې یې په پښو کړې او په گدامحمد پسې وروخوځېد . د کلا له
مخې تېر شو او مخ د باغ په دروازه د قشخانې انگر ته ننووت . مهردل
د الیکین په رڼا کې ملا سید اکبر له واره وپیژانده . هرکلی یې ورکړ او
په مینه یې لاسونه ترې چاپېر کړل او د گېلې په غاړه یې ورته وویل : نو
ولې مخامخ چوترې ته نه راتلې . په دې بختوره شپه کې خدای څنگه
دلته زموږ گوتو ته راوستې ، راځه زوروره چې ځو .

— نه نه زه نشم تلای . ما باید څوک ونه ویني .

— ولې خبریت خو دی ؟

— ته پخپله چرت ووهه چې په دې نیمه شپه کې څوک د خبریت

لپاره دومره لرې راځي .

غرونه او کساتونه

مهردل د زړه دننه وترهېده پوښتنه یې وکړه :خدای دې فضل وکړي ، حال وایه .

— د ماخستن لمونځ تېر و چې مفتی جلال زه وروغوښتم هغه ما ته امر وکړ هم دا اوس فوري صیاد ته لار شه اسلم او مهردل خبر کړه چې سبا د بنو د دکانونو د وهل کېدو په فقره کې قاسم او شامراد ، جبار او آدینه ، روزي او گلاب نیول کېږي او یوه یا دوه ورځې وروسته نظر پهلوان د کوم شپانه د قتل په تور باندې چې یوه میاشت وړاندې د ارزنگانو په کروندو کې وژل سوی و ، توقیف کېږي . اسلم ته کوم بل لوی تلک ایښودل شوېدی . مفتی صاحب ویل وروسته به زه په دې باب کې پوره معلومات واخلم او تاسې به خبر کړم . اولسوال مفتی جلال ورغوښتی ؤ . غاښ چیچنې یې ورته کړې وې چې باید له قاضي او څارنوال سره بې ځایه گوټې ماتې نکړي او د اولسوالۍ له نور مامورانو سره په یوه لار ولاړ شي . مفتي صاحب وویل چې ته باید سبایې لمونځ خپل جومات ته راوړسوې او لمر خاته ما ته احوال راوړې . — مفتي صاحب د څارنوال په باب څه ویل ؟

— وروره بلې اخیستونکې هم چېرې ایمان لري ؟ دا گرد سره لېوان دي او فقط پېسو ته گوري . ملک شاسوار او د برې درې خانانو د دې گردو ایمان او وجدان گرو کړی دی . مفتي جلال یو جلا سړی دی چې نه گروکېږي او نه خرڅېږي . لیکن یو وزری سړی دی ، خدای دې خبر ور پېښ کړي ، سمدلاسه خو د حکومت ټول مامورین ورته یو شویدي .

مهردل گدامحمد ته ورنارې کړې چې اسلم راولي خو ملا سید اکبر په بېرته تگ باندې زیات اصرار وکړ . هغه ویرېده که چېرې په

غرونه او کساتونه

شپه کې بېرته بنو ته و نه رسېږي د ده د راتگ راز به رسوا شي او خبره به ورته گرانه شي . ملا بېرته بنو ته لاړ خو اسلم له مهردل او قاسم سره د هغه له تگ نه وروسته کړۍ شپه هماغلته په قشخانه کې تېره کړه . اسلم مهردل ته وويل : زه دده سلا تر بزکشي مخکې د محمد مراد پهلوان له خولې خبر شوم چې د درې خانانو ملک شاسوار ته ويلي دي چې اسلم په رشوتونو نشي ورکولای . هغه اوس مشهور شوی او په اندراب کې يې محبوبيت پيدا کړی دی . د مظلوميت قصه او داستان يې هم ټولو ته معلوم دی ، د حکومت خلک اوس هغه ته په آسانه لاس نه وراچوي ، يوازې پښې ورته درېوي او په دې توگه له تا نه روپۍ شکوي او دا د پښو درې به هم تر هغه وخته وي چې په تاڅه بودېږي ، نو ښه او لنډه لاره دا ده چې اسلم له منځه لري کړي او بيا په دغو روپو چې دا اوس يې لگوي د هغه د قتل داغونه له خپلې لمنې نه ووينځي . په دې کې قاسم را په گوندو شو ، سترگې يې د بېرو بریتو تر شا رډې رډې راووتې ، د پزې څوکه لکه جغندر تکه سره شوه ، پخوا تر دې چې اسلم خپلې خبرې خلاصې کړي ، په لوړ آوازيې کړيغه کړه : وه د خنځير زويه مگر په قاسم باندې د گور تبي اوښتې وي چې بيا ستا منگولې د اسلم مړۍ ته ورسېږي ، مگر زمونږ کلي او کورونه سيلاو وړي وي او مونږ د لنگوتيو پر ځای د ملک شاسوار د ښځو ټيکري اغوستي وي چې بيا ته د اسلم په غاړه چاړه تېره کړې .

اسلم د قاسم خبرو کې ورننووت او هغه ته يې په ترڅه غاړه وويل :

ته يوه شېبه صبر وکړه او خبره تر پايه واوره !

— نور د اوریدو ضرورت نشته ، بايد له هم دې ځايه مخامخ پې

ورشو . کلايې وسوځوو او زلمه وړه يې تر تيغه تېر کړو .

غرونه او کساتونه

مهردل راو لاړ شو قاسم يې تر زنې ونيو او بيا يې مخاطب کړ :
قاسم خانه ! ستا مېړانه او شجاعت خو ټولو انډيوالانو ته معلوم دی
ليکن ستا دغه لیونتوب او عصبانیت او دا چيغې او برېښې خبرې به
موږ تر کسات اخیستلو مخکې برباد کړي .

اسلم وویل : قاسم خانه ! پرما خو ظلم شوې دي . زما خو ناموس
تباہ شوې دي . زه خو په هېڅ توگه له کسات اخیستلو نه پرته بله چاره نه
لرم . لیکن بیرته د شیطان کار دی او ستا غوسه او چيغې ښه نتیجه نه
لري .

— نه نه اسلمه ځان مه غولوه او دا عقل دې نور په سین لاهو کړه .
زه برالا درته وایم نور نه درېزم .

اسلم د قاسم په اوږه لاس کېښود او په مخ کې چپ کړ او بيا يې په
کراره ورته وویل : که زما خبرې تر پایه واورې ته به قانع شې یو وار
مهرباني وکړه وخت راکړه چې زه تاسې په ټول مطلب پوه کړم ، بيا زه
حاضریم چې ستا او مهردل خبرې واورم او عمل یې وکړم . زما خو
هم په لرمانه باندې وینې راوښتې دي . زه خو تر تا زیات د کسات په
اور کې سوځم .

اسلم ولیدل چې قاسم له جوش او غوسې څخه کېناست تیلې یې
چیلیم ته وواهه دوه درې لوڅې یې ترې جگې کړې ، بيا يې مهردل ته
د محمد مراد پهلوان د خولې قصه داسې بشپړ کړه : خانانو
ملک شاسوار ته ویلي دي چې دا اسلم د حکومتي مامورانو په لاس کې
لکه دام او تلک غوندې یو شی دی . پدې دام کې اوس ته نښتې یې او
موږ وینو چې په موږ هم دا ورځ راتلونکې ده . هغه وخت لرې ندی
چې دتا او موږ ټوله شتمني داسلم په دفع شر کې د مامورانو او قاضیانو خپټو

غرونه او کساتونه

ته لاره شی او موږ خود بخود د اسلم په مقابله کې ناتوانه او وزر ماتي شو . نو ولې خبره دې ځای ته ورسوو او ولې د لاس غوټه په غاښونو خلاصه کړو . راځئ د یو بزکش آس بیه پې ورکړو او د تل لپاره یې ځان له شره خلاصه کړو . هر کله چې د اسلم سر په خاورو لار ، همدې مامورانو او قاضیانو ته به یوه مرداره گوله ورکړو او ځان به له هر ورځنې رشوت ورکولو او د اسلم له پور او کسات نه یو ځای او یو وار آزاد کړو . خانانو ملک شاسوار ته ذمه وهلې ده چې د اسلم د وژلو او حکومت جغات به نیمه په نیمه ورسره پریکوي .

مهردل یوه شپېکۍ په فکر کې لار بیايې له اسلم نه پوښتنه وکړه :
دا د محمد مراد پهلوان خبره خو د سیداکبر له خبرې سره سر نه خوري !

— برخلاف دا دوه خبرې خو د یو بل استر دي او لکه خښتې سره برابري دي .

— زما خو سر پې خلاص نه شو .

— زه به دې سر پې خلاص کړم : ډېر امکان شته چې د درې خانانو او ملک شاسوار خبره داسې سره پخه کړې وي چې د اسلم یاران به په دې او هغه پلمه خو ورځې په حکومت باندې راجلب کړو او په همدې وخت کې به د هغه د وژلو او ورکولو پلان عملي کړو .
مهردل د خبرې تل ته ورولویده ، سترگو یې کوڅې وکړې او له ځان سره یې وویل : ښه ، ښه ، دا خویې پخه لاره جوړه کړې ده .

قاسم بېواکه سره وښوریده او له خولې یې ووتل : مگر صیاد هدېره شي چې څوک د اسلم وینښته بې ځایه کړي . په دې کې یې جیب ته لاس کړ ، تمانچه یې راوايستله ، چپ یې کړ او بیايې بېرته په

غرونه او کساتونه

جیب ننه ایستله .

مهردل په بریتو کې مسکې شو . بیا یې مخ په اسلم پوښتنه وکړه :
داسې معلومېږي چې ملک شاسوار او د درې خانان به ډېر ژر ستا د سر
د اخیستلو لپاره گام وچت کړي .

— هو زه هم همداسې اټکل کوم .

— سمدستی خو باید له یوازې گرځېدو لاس واخلي ، د کور
د خټو کار هم ودرولې او په پټ ځای کې استوگنه غوره کړې .

— هو دا هم یوه خبره ده ، لیکن په دې تدبیرونو له خانانو او
ملکانو څخه نه خلاصېږم او بیا د یوې ورځې کار نه دی . زه چې د
حق خاوند یم ، د پټېدو په وجه به خپل حق بالکل له لاسه ورکړم .

— نو ته د ځان د ساتلو لپاره څه لوری وینې ؟

— زما لوری روښانه دی .

— مثلاً هغه روښانه لوری څه دی ؟

— برېښه مقابله او د اندراب د قومي نرخ سره سم د پور او
کسات اخیستل .

— په کومه طریقه او د چا په زور ؟

— همدا پوښتنه ده چې باید ځواب ورته پیدا کړو . زما په خیال
موږ کولای شو په خلکو تکیه وکړو .

— لیکن خلک د دښمنۍ او جگړې ډگر ته نه درسره راوړي .

— ما ته د خلکو ښه نیت او تائید بس دی .

— که چېرې د خلکو ښه نیت او تائید ستا درد دوا نکړي بیا څه

کوې ؟

— که له ما سره انصاف و نه شي او زه بله لاره پیدا نه کړم ، زه

غرونه او کساتونه

به ياغي شم . همدغه خلک چې ما درياد کړل ، دوی به ما وساتي او خپله ډوډۍ راسره وويشي .

داسلم په دې خبره د قاسم د وچولۍ غوتې اوبه شوې . بریتونه يې د موسکا په خپو کې سره لامل او د لومړۍ ځل لپاره يې په زوره زوره وخنډل او وې ويل : آفرين اسلمه بارک الله ، د نر زويه اوس دې سمه لار پيدا کړه .

— قاسم خانه وروره ! ته لږ نور هم تکیه شه ، ستا د مېړنيو خبرو وار به هم راوړسېږي .

مهردل مخ اسلم ته وويل : زه خو ورځې وړاندې دې نتيجه ته رسيدلۍ يم چې ملک شاسوار ، د تورې چرگې ملا او د درې خانان پر تا باندې گوزار ته تيار شوي دي . د ملا سيد اکبر او محمد مراد پهلوان له خبرو ښکارېږي چې موږ ته ډېر وخت او مهلت نه دی پاتي . ليکن له پېښې سره د مقابلې لپاره زه کومه ډاډمنه او روښانه لار نه وينم .

— قصه آسانه ده سبا چې د حکومت ماسلان په قاسم دوی پسې راشي ، ماسلان به جواب کړو او پلمه به ورته وکړو چې هلکان نن د ارزنگانو پلو بزکشی ته ځي او په هېڅ وجه نن ولسوالۍ ته نشي درتلاي . بل سبا ته به د قاسم له خور سره د نظر پهلوان د پښارتۍ په خاطر د بزکشی لوبه جوړه کړو او په دې توگه به دوه ورځې وخت پيدا کړو ، په دې دوو ورځو کې به ته په اولسوال ، څارنوال او د څارندوی په قوماندان لاس راوکارې او بریتونه به يې ورغور کړي . موږ به آوازه واچوو چې کابل او بغلان ته مو عريضې لېږلي دي او دباز خواست غوښتنه مو کړيده . ته پخپله هم د حکومت مامورينو ته خبردارۍ ورکړه چې اسلم په کابل کې د المپيک له رئيس سره رابطه

غرونه او کساتونه

پیدا کړېده . او په ملک شاسوار او د درې خانانويې عرضونه کړي دي .
سمدلاسه به دغه اقدامات وکړو ، وروسته به بیا سلا مشوره سره وکړو
وبه گورو چې خدای څه کوي .

مهردل له ژور فکر نه وروسته سر راپورته کړ ، لاس یې اسلم ته را
اوږد کړ او وې ویل : لاس دې راکړه خبره دې لکه مرغله په زړه
کېتاسته ، گوره چې هلکان د حکومت له ماسلانو سره لار نشي . دا
عجب وطن دې ، دلته د کمزورو او مظلومانو غږ نه اوریدل کېږي ...
قاسم د مهردل خبره په مینځ غوټه ماته کړه وېې خندل او وې ویل :

دا وار دې د نر خبره وکړه ، اسلم ته به هغه وخت غوږ ونیول شي
چې کبر په کبر جواب کړي ، دپه دې کې مهردل له ځایه ولاړ شو خپل
خادريې وڅانده او درې واړه له قشخانې څخه د چوترې لور ته راغلل ،
شپې خپله وروستنۍ شومه سر ته رسوله او سپېدو نوې نوې خپلې
ناز کې شونډې د غرونو په غومبرو ایښودلې ، آدینه او جمعه خان معلم
د شپې د لمنې په وروستې برخه کې د مینې او هجران ناوېلې سندرې را
نغښتلې :

د سبزه نشین ، که سبزه گلزار من ای
سر تا سر سبزه منزل یار من ای
هر جا که روی درخت پر گل بینی
اون گله نکن ، که صورت یار من ای

دریا جاله میان دریا جاله
بشکسته سر چنار پنجاه ساله
بشکسته سر چنار افگارم کرد
عشق دختر مردم په این حالم کرد

غرونه او کساتونه

جانانه بهار خرمی را چه کنم
من بیتو حیات او زنده گی را چه کنم
مردم ای خدا عمر دراز میطلبین
من عمر دراز غمقتی را چه کنم

د دوست محمد اکا د کور په خوا کې سین ته نږدې چواني
دیگونه بار شوی وو . د کوز صیاد ځوانانو د محمد نظر پهلوان
د پښارتی په خوښۍ کې گډون کړی و . هلته د جومات په پوښل
شوې برنډه کې د نږدې کلیو رابلل سوي مېلمانه او د هغوی په بر سر
کې د جلب خوښه ماسلان ناست وو .

د اندراب د ښوونځیو معلمانو ، د ښو خزانه دار محمد عمر خان ،
د پشیي درې محمد مراد پهلوان د جومات په انگر او د بیالی پرغاړه ، پر
نیالیو باندې ونو ته ډډه وهلې وه . یو کهنه گې ماسل چې په صورت
مزی او په خپل کار کې ماهر ښکارېده له برنډې راولاړ شو ، خپل
کمر بندې وټاړه ، خولۍ په سر سمه کړه او مخامخ مېرمن ته راغی :
اربابه په موږ باندې ناوخته کېږي .

— خیر خدای به هر څه آسان کړی ، ته راوښیې چې له قاسم نه
پرته ، نور څوک ستا په رقعې کې شامل دي .

هغه یو چرموړل شوی ، سولیدلی کاغذ له جیب نه راویوست :
دغه دی ... قاسم خو د سر سړی دی . ورپسې د منځوي صیاد سکندر
، ارسلا د ترکان زوی او د کوز صیاد گلاب ، روزی ، امیر محمد بهرام ،
آدینه او د صوفی محی الدین زمن ... په ارزنگانو کې محمد نظر پهلوان
او یو خوښه نو .

غرونه او کساتونه

— دومره ډېر ولې راغي ياست . د دې اساميانو د بولو لپاره خو يو ته بس وې !

— قصه لکه چې لويه ده . ملک شاسوار په قاسم باندې عريضه کړې ده چې د ده سلا په وزلوبه کې يې د ملک بې عزتي کړيده . د جزا سرکاتب لا دا هم ويل چې د بنو بازار وهل شوی دی او په دکې د کوز صياد د هلکانو لاس دی .

— ته څه فکر کوې ، آيا زمونږ هلکان به رښتيا په دې غلا کې شريک وي ؟

— زه به په دې کې څه ووايم ، مونږ خو د حکم تابع خلک يو ، آمران وايي رايې ولئ ، او مونږ يې ورولو .

په دې کې مهردل رقعۀ د ماسل له لاسه واخيسته قاسم ته يې نارې کړې : ما چاپ اندازانو ته يو څو ورېښمينې جيلکې رانيولې دي . يوه ډېر مزداره يې حوالدار ته راواخله . په دې کې مهردل جيب ته لاس کېږ پنځه سوه روپې يې راوايستې په موسکايې لاس د خوالدار په لور وروغځاوه . حوالدار ستگې د رضايت په توگه موسکۍ کړې او مهردل ته يې وويل : بده به نه وه بلکه که پنځه سوه دې نورې د جلب ضابط لپاره راکړې وای . بيا به زمونږ کار هم آسان شوی و او څلور پنځه ورځې به مو د هلکانو جلب ځنډولې و .

— گل خبره دې وکړه . مهردل دا وويل او جيب ته يې لاس کړ ، پنځه سوه نورې يې د حوالدار په رغوي کې کېښودې .

صوفي محي الدين چې د غاليو بالنبت ته يې تکيه وهلې وه مخ په مهردل را ولاړ شو او هغه ته يې وويل : زه غواړم چې اسلم دې نن زما کرنګ وځغوي . بالکل دې وځغوي .

غرونه او کساتونه

— مشکي به څنگه شي ؟

— مشکي به محمد نظر پهلوان ته ورکړو .

— اسلم به دا ومني ؟

په دې کې اسلم چې د صوفی محی الدین شا ته غلې دریدلې و په لوړه خندا یې وویل : خامخا په یې ومني . د زړه په اخلاص به یې ومني . صوفی محی الدین د دې خبرې له اورېدو سره په اسلم ورمندې کړه . هغه یې په غیږ کې ونیو په سترگو یې چپ کړ او زیاته یې کړه : ته زموږ فخر یې ، ته دکوز صیاد توره او مټ یې ، ته زموږ حقیقت یې . هغه له ډېرې خوشحالی نه سور واوښت او ژر ژر یې په ږیره لاس راتېر کړ او په خطاب کې اسلم ته خبره داسې اوږده کړه : اسلمه دښمن بیا درپسې راپورته شوی دی . خو موږ هغه د پروسې کال ویده خلک نه یو . زموږ ملاتړ در سره دی ته کولای شي تاوان په ځای کې پر ما غږ وکړي .

اسلم صوفی محی الدین ته کورودانی ووايه او زیاته یې کړه : ما ته د ملک شاسوار ، گلک او د برې درې د خانانو له لوري لویه سپکه راوړسېده ، هغوی زما کور ، زما هستي او زما عشق له ما نه واخیستل زه یې په مړو وشمیرلم . ما غوښتل مخامخ خپل کسات واخلو ، خو دلته د صیاد د مشرانو او خیر خوښوونکو خلکو ، زما په تودو مغزو باندې سړې اوبه تویې کړې او زه یې روغې جوړې ته راضي کړم ، لیکن په خپله په دې کلي کې ولیدل چې څوک له ما سره روغه جوړه نه کوي او ما خپل سیال نه بولي او دا لا څه کوې اوس زما په قتل او نابودی پسې گرځي . زه د اندراب مشرانو او د دې ځای حکومت ته دخپل پور او حق په باره کې په وار وار ودرېدم خو هېچا زما پوښتنه

غرونه او کساتونه

ونکړه او زما د لړمانه په لمبويې اوبه را نه شيندلې . د اسلم د غضب او غوسې تودوخه مخ په زياتيدو شوه . په غټو بنيسته سترگو کې يې د کسات برېښنا خوره شوه ، ژبې يې لکنت پيدا کړ او بارخوگانويې سوروالی راوړ .

مهردل د اسلم په خبرو ورننووت : اسلمه دا خبره نوره پرېږده ، نن د دوست محمد اکا په کور کې دا ټولې خبرې پاکوو . ته يوازې او يو وزرې سړی نه سې . ته د ټول صياد د باناموسه خلکو د غيرونو او مېړانې شمله يې اوس چې قصه پای ته نېږدې شوې ده ، ته بايد چې د غره غونډې سور ، دروند او هسک ودرېږي . تا ته غوسه ، گيله او زيات تودوالي نه دی مناسب او ته صوفی محی الدينه که غواړې له اسلم سره ملاتړ وکړې ، نو له قاسم ، آدینه ، اسکندر او زمونږ له نورو ځوانانو سره خپلې مټې او منگولې وټړه .

قاسم گريوان پرانستې او په سوی سا د سين په غاړه د کوز صياد جومات ته راننووت او په بزآشانويې نارې کړې : راوړئ سخوندر حلال شوی او د صياد خلک د وزلوبې میدان ته راټول شوي دي .

د قاسم له بلنې سره سم ټول چاپ اندازان را ولاړ شول . اسلم د محمد مراد پهلوان په اوږه لاس ورواچوه او له جومات نه د وتو په حال کې يې هغه ته وويل : نننۍ وزلوبې ته يوازې د بر صياد ، منحوي صياد او زمونږ د خپل کلي کوز صياد چاپ اندازان رابلل شوي دي . آسونه هم په خپله د همدې خلکو دي . ته يوازنی چاپ انداز يې چې زمونږ له خپلو کليو د باندې څخه دې بنادۍ ته رابلل شوی يې .

— تاسې په دې کې نه ياست غوليدلي چې زه مو خپل بللې يم . زه جسماً د پشه يې په دره کې اوسم ليکن زه مې له تاسې سره دی .

غرونه او کساتونه

— ستا اصلي ټټوبی د صیاد د چاپ اندازانو په زړه کې دی . موږ نه غواړو چې هېڅکله له تا سره مقابل شو . خو د ده سلا په وزلوبه کې داسې موقعیت راغی چې موږ سره مخامخ شوو . ستا دې کور ودان زې چې زما په معذرت او ضرورت پوه شوې ، مخه دې راکړه او گوټې دې راسره ماتې نکره .

محمد مراد پهلوان د اسلم په دې خبره په کټ کټ وخنډل او هغه یې په تشي کې وخواهوه او ورته وې ویل : نه نه هېڅکله ما مخه نه ده درکړې ، تا په خپله توره او مېړانه او د مشکي په مرسته ورغومي ویوست او ټول نندارچیان دې په حیرانتیا کې ډوب کړل . په دې کې محمد مراد ناڅاپي غلی شو د اسلم مړوندیې ونيو او د لارې په مینځ کې یې ودراره څیر څیر یې ورته وکتل او وې پوښته ، څلور پنځه وار د ورغومي د غږولو په حال کې تا مشکي د خټو او اغزنو بوټو له دیوالونو واوښتې . هم له لښتې او هم په کوڅه ورغلې ... لاحول ولا هغه وخت چې تا هغه هلک جیگاوه او ورته ټیټ شوې هیچا باور نه کاوه چې ته به هغه جگ کړی شي .

— پهلوانه هغه کار ما په بېخودی کې وکړ . دا یو خدایي مدد و چې زما زړه او منگولو ته یې قوت ورکړ .

— مشکي لکه د مرغی ... قاسم په دې کې د اسلم په اوږه لاس کېښود او په خپلو خبرويې د محمد مراد خبره په خوله کې وروچه کړه : بزآشان یو بل پسې سپاره شول او د بزآشی میدان ته ورسیدل ، دغه دی د صوفی محی الدین کرنګ تیار دی .

دواړه یاران غبرګ د وزلوبې میدان ته وروغلاستل . د صیاد سپرو ځان په کوز او بر صیاد کې وویشه او د منځوي صیاد وزلوبان یې د

غرونه او کساتونه

انډول د برابرولو لپاره د مسابقې په دوامو ډلو کې سره تقسیم کړل . د ارزنگانو محمد نظر پهلوان د مهردل د مشکي آس په سپرلو د بر صیاد او اسلم پهلوان د صوفی محی الدین د شپږ کلن کرنګ په سپرلو د کوز صیاد د چاپ اندازانو په مشرتابه وټاکل شول .

لوبه د اسلم په دعا پیل شوه . خدایه زموږ په هڅوکې برکت کېږده . زموږ په مټو کې قوت کېږده . زموږ په زړونو کې محبت کېږده او موږ پر ظالمانو برکړه .

مبارزه شروع شوه ، که له ورور سره وي که له دښمن سره مبارزه مبارزه ده ، مېړانه او شجاعت غواړي ، محمد مراد پهلوان د نظر لوری ونيو ، اسلم په سکندر باندې غږ کړ : رفاقت رفاقت دی او رقابت رقابت دی گوره چې سیالي خرابه نکړې ... چو چو ، بارک الله کرنګ په لومړنیو یرغلونو کې خپله وړتیا وښودله اسلم پوه شو چې کرنګ د ده غوښتنې پوره کولای شي او د هر راز مانور قدرت لري خو افسوس چې له جگو خنډونو او دیوالونو څخه د الوتلو تمرین نلري . اسلم له پخوانۍ عادت سره سم یې قورې د آسونو کړۍ ته د ننوتو له پیل ستره ورغومي جګ کړ او هغه یې له کړۍ نه د باندې رتوځغلاوه ، نظر او محمد مراد د هغه مخه ونيوه او ورغومي یې د هغه له منګولو څخه وشکاوه .

اسلم بیا بیا کرنګ د کړۍ وسط ته ورساوه او حریفان یې وترهول ، هغه نسبت هر پهلوان او چاپ انداز ته برتري لرله . د هغه یرغل ، دفاع او د وزلوبې په کرکتر بتندې پوهیدنه خورا بې سارې وه . هغه د چانس شبیه تر بل هر سپاره ښه تشخیصوله . هغه که څه هم د کرنګ له عالي خصوصیاتو سره بلدو خودننۍ مسابقې په پیل کې یې هغه

غرونه او کساتونه

مخامخ وازمايه او ويې ليدل چې د سپاره د فرمان په پوهيدلو کې نیمګړتياوې لري او د زياتې روزنې محتاج دی . مشکي د محمد نظر پهلوان سره ښه کار نه کاوه ، هغه د اسلم د سبک او کرکتر سره عادت شوی و . محمد نظر رکاب وهل ، مهميز کول د ملونو اشاره او د موازينې خصوصيات هغه ته نوي وو او د خپل سپاره غوښتنې يې نشوې پوره کولای . کله به چې محمد نظر پهلوان غوښتل هغه پر ورغومي ورپرې باسي ، هغه به ميل کېده او په دې توګه يې خپل سپور په مبارزه کې نامينده کاوه .

لوبه روانه وه . يو ساعت وروسته ټول سپاره د انډيوالۍ له رعايت څخه سره ووتل ، څخه او د بری لپاره د وزلوبانو خشنونت پيل شو . محمد مراد پهلوان له اسلم سره ترازو شو او د يو ښویند څوړ نه دواړه له خپلو آسونو سره ښکته ورغښتل .

وزلوبه غرمې ته نږدې دومره توده او سخته شوه چې د نندارچيانو په زړونو کې يې ويره پيدا کړه . په سترو او عامو وزلوبو کې زياتره کمزوري او متوسط سپاره هم ګډون کوي ليکن د صياد په ننۍ وزلوبه کېنږدې ګرد سره پياوړي او ماهر سپاره ګډون لري . دا يو غير عادي وزلوبه ده ، د دې ګډونکوونکې د صياد د چاپ اندازانو هماغه ډله ده چې د ښو او ده سلا په خونړيو وزلوبو کې يې د اسلم د بری لپاره لاره هواره کړه . اسلم څو څو وارې په قوره کې نارې کړې چې پخپل مينځي بزکشی کې يود بل رعايت خيانت دی . هر يو په ټول قدرت سره د خپل بری لپاره .

غرمې ته نږدې لوبه پای ته ورسیده ، ورغومي تر پایه پورې په قوره او ميدان کې پاتې شو . هېڅوک بری ته و نه رسيدل ليکن

غرونه او کساتونه

د محی الدین کرنګ د هغه پیاوړې مانور او تیزه منډه د خلکو خولې ته ولویده ، تور غوږ سمند آس چې سکندر وځغلاوه نوې د کوز صیاد قورې ته راغلی و . هغه د خواجه غار نه د بر صیاد محمد رضا نومې میراب اخیستی او اندراب ته یې راوستی و . مشکي بیا هم د آسونو میر پاتې شو ، هغه درې واره قوره ماته کړه او طاقه شو لیکن محمد نظر پهلوان د دغه آس په خصوصیاتو ښه نه و بلد ، ورغومي یې نتیجې ته ونشو رسولای .

شپه راوړسېده ، ستومانه او پرکاله بزکشان د قاسم د کور په بامونو او انګړکې سره تقسیم شوی وو . د قشخانې په بام باندې د اسلم او مهردل د راز ملګری سره ټول شول . مهردل توره پهلوي لونګی له سره لرې کړه ، واسکت یې ویوست او د هغه له جیب نه یې چسترفیلد امریکایي سګریت راویوست او محمد مراد ته یې ونيو . محمد مراد خپرې سترګې په سګرت کې هښې کړې ، په بریتوکې مسکې شو ، لاس یې وروځغلاوه یوه پلته سګرت یې له قطی نه راواخیست ، په ګوتو کې یې سره واپراوه نکتته پورته یې ورته وکتل او مهردل ته یې وویل : ما لا تر اوسه سګریت نه دې څکولی .

— نن یې وڅکوه . د محمد نظر پهلوان پښارته ده ، بختوره شپه ده او له دې سره سم یې تیلې ورته ووهه . محمد مراد پهلوان د سګریت لوګی سینې ته ننه یوست او سم دلاسه وتوڅېده او په توڅنه خوله یې وویل : دا په موږ پورې ښه نه دی ، زموږ لپاره هماغه خپل نسوار ...

مهردل له بل جیبه نه د نسوارو کدو راویوست او پهلوان ته یې ونيو : واخله دا د خپل وطن په بوتی ځان خوشحال کړه . په دې مینځ کې قاسم بام ته راوخوت په ویره خوله او خلاصه تنی یې په اسلم باندې

غرونه او کساتونه

غبر کمر : وا وا عجیبه وروري ! ټول کار او روزگار دې ما ته راپرې
ایښې دې او ته پخپله دلته ستوني ستاغ د انډیوالانو خوږو مرکو ته
پروت یې ، آیا بنفشه ستا خور نه ده او محمد نظر پهلوان حق نه
درباندې لري . مېلمانه ، آسونه ، ساز او سرود ، ډوډۍ ویشل دا یوازې
په ما پوره کېږي ؟

اسلم را په ډډه شو ، په جبار ، اسکندر ، آدینه او نورو باندې غبر
کمر : راختی راختی په ما پسې راختی ! قاسم دې یوه شېبه دمه جوړه
کړي .

د انگر په مینځ کې د کلي شوقي سندرغاړي پر معلم جمعه باندې
راټول شوي وو . د دنیوری د تارون د تال کړنگار او د زلمیانو گډو
سندرو د شاوخوا کورنو او کوڅو چاپیریال ډک کړی و .

د کلا دننه پېغلې نجونې د بنفشې شاوخوا د سندرو او نخا په بزم
کې راغونډې شوې زې . پېغلو د کوژدو او ودونو په باره کې ، د ناویو
د نیک کرغۍ او بدمرغۍ په باره کې ، د نا واده شویو نجونو د پدو مینو
او د څپه زلمیانو په باره کې خبرې سره کولې . د مهردل کورنۍ د
بنځینه وو په مینځ کې تر ټولو برلاسې مېلمنې وې . هغوی د لومړي
خل لپاره له مینځنۍ صیاد نه د دوست محمد اکا کورته راغلې وې .
صدف د مهردل شپاړس کلنه خور چې د خپل بنایست په وجه په صیاد
کې په آهو مشهوره شوې وه له نیلوفر سره چې د نجونو په ټولۍ کې د
بدلو او دریابه وهنو د شوقي او میله یې نجونو میره او مخکښه بلل کېده
، د بنفشې د تخت په اړخ کې په خبره او خند بوخت وه . صدف
نیلوفر ته لا پخوا دا راز سپړلی و چې هغه په اسلم مینه شوې ده . لیکن
هېڅ لاره او لوری نه ویني چې اسلم ته د زړه راز ووايي . هغې نیلوفر ته

غرونه او کساتونه

وویل : اسلم واقعي نارینه دی ، عمر یې یو څه پوخ شوې دې او د مینې تودوخه یې لکه بزآش آس رام کړې ده . یوه ورځ مې هغه ته د قشخانې لار ونيوه او په گل مې وويشت ، مخ یې راواړوه ، ناڅاپي یې ترخه ترخه راوکتل . ما یو وړه سل زړونه کړل پوښتنه مې ځینې وکړه : د تا خندا نه ده زده ؟

هغه وویل : زما د خندا وخت مېر شوېدی او ستا د خندا وخت لا نه دی رارسیدلی . ولې خاندې ؟

ما خپل پروني پر اوږو وښویاوه او خپل ښایست مې هغه ته وښود . څېې مې په اوږو او سینه راشپوه شوې وې تر زانگونو مه رسیدلې ، سترگې مې تورې کړې وې او د ځلیدونو مریو لړۍ مې پر ورشښمین گریوان باندې راپرته وه . زه غلې شوم موسکۍ شوم او د سترگو لوبه مې پیل کړه . په کرار او ژوبل غږ مې هغه ته وویل : زما د زړه آواز اورې ولې ځواب نه راکوې ؟ هغه نور هېڅ ☐ و نه ویل ، سړيې کوز واچوه او روان شو . ما په لوړ آواز وخنډل او د کور په لور وتښتیدم . ما هغه وويشت ، هغه به بیا په آرام خوب ونکړي .

نیلوفر خپلې سترگې غټې کړې . آیا دا ټول رښتیا دي ؟
— رښتیا دي . یو ټکي هم غلط نه دی .

هغې سوړ اوسپلی ویوست او صدف پوښتنه وکړه : ولې داسې سوړ اوسپلې ؟

— ته سکه وایې یوازې ته زړه لرې !

صدف واره د واره په نیلوفر غږ راوگرځوله وایه وایه ستا چپرې د زړه مارغه بند شوی دی .

— تا خو اسلم پهلوان زخمی کړی دی ، زه پخپله بل چا په زړه

غرونه او کساتونه

ويشتلی يم .

— خوک خوک ؟

— يو خوک .

— کوم خوک ؟

— د همدې کور خاوند .

— قاسم بنسې ؟

— هو ، همدغه . ما بنامې د اوبو د راوړلو په وخت کې د دغې کلا په دروازه کې مخامخ ورته ودرېدم ، د تېرېدو لار مې پې بنده کړه . هغه يو څه وار خطا شو . ما غوښتل ورته وژاړم مور مې کوڅې ته راپې راوکتل ، موږ وار خطا شوو او د ټکر په حال کې سره تېر شوو . مور مې له هماغې ورځې راباندې شکمنه شويده او څاري مې . — هو غريبگودی ... مينه او رسوايې سره خويندې دي . مه ډارېږه .

— د نورو پېغلو سرگذشت څنگه و آيا دوی مينه نه ده کړې او په پټو سترگو واده شويدي ؟

— هو نيلوفر ! د ځينو بلکې د زياترو نجونو مينه قرباني شويده . بوډاگانو ، معيوبو کسانو او نورو ته په جبر ورواده شويدي . نجونې لکه د پخوا زمانې مينځې د دوپيو او مال په بدل کې خرڅېږي . د بر صياد د ميراب باشي لور کریمه د بنو په اتيا کلن بوډا سيد امير باندې خرڅه شوه ، هغې په هماغه شپه زهر وخورل او سبا ته يې ځنازه بېرته راغله .

تېرې مياشت د تورې چرگې ملا خپله لور فرشته په دريو بنو باندې د باجگاه ملک ته ورواده کړه . وايي نجلی د واده په شپه لکه

غرونه او کساتونه

لیونی داسې وه . کله چې خپلوانو هغه سینگاروله ، هغې ژړل او اوبنکو یې لکه تور سیلاو د هغې پر مخ تورې لارې جوړولې ، هغې خپل سر ښمنځ کولو ته نه نیو او گانې یې له لاسونو ، غوږونو او گوتو نه لرې غورځولې . خدای زده چې په هغې بدمرغې به نورڅه راغلي وي .

زموږ د کلي شپین ږيري مظفر خان د درې له خلکو نه یوه نجلۍ چې مشنگ نومېده راواده کړه . هغه د غرونو په چاپیریال کې لویه شوې وه . د صیاد په دود دستور نه پوهېده ، کوڅې ته به راوته په پولو پټیو به گرځېده او زیاتره به یې د کور له لور بام نه د شاوخوا کورونو او کوڅو ننداره کوله . کله کله به یې په عادي لاریو باندې غږ کاوه او خبرې به یې ورسره کولې په دې کې د هغې د دوو مشرو بنو تېر لاستی پیدا کړ ، هغوی دا په بدکاری تورنه کړه او د مظفر خان بدگمانی یې پې پیدا کړه . مظفر خان هغه تر څار لاندې ونیوله کله چې هغې د بام له سره داد محمد پاده وان باندې آواز وکړ او داد محمد لوړ وروکتل او ځواب یې ورکړ ، مظفر چې هلته د ونو په څانگو کې څار کول سمدلاسه یې د داد محمد پر ټټر باندې د پنځه ډزي کولی خښه کړه او پر له پسې له څار ځای څخه کوڅې ته راووت او د ټوپک ټول ججوری یې د هغه په زړه او سینه کې تش کړ . ورپسې کلا ته راوگرځېد ، ورپې وتاړه ، د بې دفاع او معصومي مشنگ لاسونه او پښې یې په څرمینه وتړل ، بیایې په بوجۍ واچوله او پې د پاسه د چرو باران ورشپوه کړ . صدف چې کله خبره دې ځای ته راوړسوله ستونی یې بند شو او په ژړا شوه . نیلوفر وارخطا شوه چې نه وي د صدف ژړا ته د مشرو مېلمنو ښځو پام ورواړي . دریاب یې راواخیست ودریده او په سندر ویلوي پیل وکړ :

غرونه او کساتونه

در باغ شما گل سفید ديدم
گفتم بکیرم ز باغوان ترسيدم
نرمک نرمک ز باغوان پرسيدم
گل گرد سرت باغه بتو بخشيدم

ای کوچه روبرو ره سيل کد يارم
رومالچه گلدوزی هوس کد يارم
رومالچه گلدوزی دادم يارمه
آمدن خانه ما را بس کد يارم

د باندې د کور د انگر او بامونو د پاسه د زلميانو ساز او سرود
روان و . اسلم او مهردل له محمد مراد پهلوان سره د قشخانی پر بام
گوښه شوي او په مرکه تاوده شوي وو . محمد مراد د درې د خانانو
او ملک شاسوار ټول رازونه چې له ده سره يې شریک کړي و ، دوی ته
يو په يو بيان کړ . هغه اسلم ته وويل : زه هغوی ستا په وژلو مامور
کړي يم ، په دې کار کې هغوی ماته په دره کې د پنځه جریبه ځمکې
او تیرش زره نغدو روپیو وعده راکړې ده . همدا نن هم چې زه ستاسې
وزلوېې او خوښۍ ته راغلې يم ، د هغوی په سلا او خوښه مې دا اقدام
کړی دی . ملک او گلک دواړه ټینگار کوی چې زه باید ستا تر وژلو
پورې تا سره پخوانۍ دوستۍ تعلقات وساتم .

— تا له هغوی نه پوښتنه ونکړه چې څنگه او په څه طریقه یې مړ
کړم .

— په دې باب له هغوی نه لاره ورکه ده کله وایي د بزکشی په

غرونه او کساتونه

مهال د جنگ جگرې پلمه ورته پیدا کړه مخامخ په پخپله یا د کوم بل بزکش په تومانیچه ووله ، کله بیا وایي د بنو کوم سموار ته یه د بازار په ورځ ننه باسه په خوړو کې زهر ورکړه او کله بیا ...

— ملک شاسوار خو پخوا غوښتل چې ما ته د حکومت په لاس کومه دوسیه او دسیسه جوړه کړی او د پیسو په زور مې له دې سیمې څخه تیننتي ته اړ باسي او یا دا چې د زندان تورو تمبو ته مې ورکړي . دوی ولې دغه پخوانۍ نقشه بدله کړه ؟

— د درې خانانو شاسوار ته وویل اسلم په اندراب کې مشهور ش.یدی . د اندراب د بزکشانو او ټولو ځوانمردانو همدردی ورسره زیاته شوې ده . دا لا څه کوې د سیمې د سپین ږیرو ملکانو او حتی د حکومت د مامورانو په زړه کې یې حتی پیدا کړیدی . نو که چېرې ته غواړي چې هغه جیل ته واچوې دا به د تا ځوله شتمني ختمه کړي او بیا به هم اسلم ژوندی وي او د اندراب ټول بزکشان او ځوانمرده کسان به د تا له دښمن سره لاس یو کړي او تا به د زمان په تېرېدو په تورو خاورو کېنوي . اوس په اسلم باندې ډېر زلمیان راټول شوي دي . هغوی د خپلې تودې وینې او ځوان طبیعت په حکم هغه ته مټ ورکوي . ته له کوم یو سره دښمني کوې او خو تنه په د ولسوال ، څارنوال او څارندویو په مرسته زندان ته اچوې . ده خو چې ټول اندراب هم ستا شي ته د رشوت خوړو خېټې نشي دکولای . لنده ، مناسبه او اغیزمنه لار دا ده چې همدا یو اسلم مړ کړه او دا د شر ځاله د تل دپاره بنده کړه . کله چې دې اسلم له لارې لرې کړ دغه د لچکانو او لونډگانو ډله پخپله له مینځه ځي . اسلم به مړ وي او داسې څوک به نه وي چې د هغه کسات اخیستو او پور پسې وگرځي او ته به یوار له دې ټولو

غرونه او کساتونه

غمونو را خلاص شې . په دې ځای کې محمد مراد پهلوان آواز ډډ کړ او اسلم ته یې د تاکید په لهجه وویل : اوس پوه شوې چې پخوانۍ نقشه څنگه او ولې بدله شوه ؟

اسلم په ژور فکر کې لاړ ، د عادت پې توگه یې غټې تورې سترگې سره ننوتې لاس پسې په تندي راتېر کړ مخ مهردل ته یې وویل : آیا ملک شاسوار د د درې خانانو به یوازې محمد مراد پهلوان زما وژلو ته ټاکلي وي ؟

— نه نه ... تېره اونۍ اسفندیار د وسلو له سوداگر ملا محمد رسول نهرین چې څخه یوولس ډزې جرمني ټوپک او یوه جازي تومانیچه رانیولې ده ، ښایې هغوی تا ته کمین ونیسي او ترور دې کړي . له دې ښکارېږي چې ملک او د درې خانانو دوه درې جلا بندو بستونه کړي دي . که زه د دوی په ځای وای ما به هم ستا د وژلو په باره کې په یوه سړۍ ، په یوه طریقه باندې اکتفا نه کوله .

مهردل پدې کې له محمد مراد پهلوان څخه پوښتنه وکړه : ستا مسوره اسلم او د ده انډیوالانو ته څه ده ؟

— اسلم دې ځان وساتي ، یوازې او بې ځایه دې نه گرځي . د ملک شاسوار ، گلک او د درې په خانانو پسې دې څرک واچوي او د هغوی په خبرو او خیالاتو دې ځان پوه کړي او ته پخپله مهردله ولسوال او د حکومت نور ماموران د اسلم په باب د خانانو او ملک شاسوار په خبرو او خیالاتو خبره کړه .

اسلم په خبرو ورگډ شو محمد مراد یې مخاطب کړ : د حکومت د مامورانو خبرول فایده نه لري ، دا به یوازې د دوی جیبونو ته د رشوت روپۍ ورزیاتي کړي .

غرونه او کساتونه

محمد مردا رډ رډ اسلم ته وکتل ، د چایو پیاله په مخکې کېښوده ،
سره چکن خولۍ یې د لاس په گوتو له تندې څخه پورته تېل ووهه او
وې ویل : نور نو تاسو پخپله ښه پوهېږئ !

اسلم مخ مهردل ته وویل : محمد مراد پهلوان له موږ سره
د دوستۍ او ورورۍ راشه درشه په صداقت او وفا وپالل ، راضی چې
د نظر پهلوان د خوښۍ په دې بختوره شپه د مېړانې قول ورکړو چې
وږ به له ده سره د مرگ تر ورځې په سر او مال ملگرتیا کوو او په هېڅ
مصیبت او غم کې به یې یوازې نه پرېږدو . په دې کې هغوی خپلې
غبرگې خپلې د محمد مراد په خپرو کېښودې او په مینه یې د هغه مخ
دواړه خواوې چپ کړې . دوی لا د محمد مراد پهلوان نه د ده
د صداقت او رښتینولۍ په باره کې د مینې په خبرو بوخت وو چې جبار
له انگر نه بام ته راوخوت او اسلم یې مخاطب کړ : تاسې راشئ
دا معلمان سره کرار کړئ .

مهردل پوښتنه وکړه : خیریت خو دی ؟

— بیا استاد حمید له معلم جمعه سره په مکتبي خبرو باندې شور
ماشور جوړ کړیدی . بزکشانو او د کلي زلمیان همدغسې حیران ورته
ناست دي . سړي د دوی په خبرو نه خلاصېږي ، زړونه یې تنگ
شویدی ، ارزني کاري او سرونه یې د خوب پر لورې درنېږي . هغوی
غواړي د معلم جمعه دنبوره او سندري واورې خو استاد حمید سور او
سپین اوږي ، سترگې یې برگې برگې رايستلي دي او هېچا ته غوږ نه
نيسي .

اسلم له ځایه راډگ شو ، محمد مردا پهلوان او مهردل یې د لاس
په اشاره له بام څخه کته کېدو ته وروبلل او مخ مهردل ته یې وویل :

غرونه او کساتونه

استاد حمید او د ده ملگري غواړي موږ د دولت ټول ماموران له کابل نه تر دې ځايه له يوه لوري جارو کړو . په ده باندې خپل سياسي خيالات سپاره دي .

مهردل وخنډل : دی هغه سپری دی چې د اوبو تر لیدلو د مخه موزې باسي ، خدای دې وساتي . په دې کې درې واړه په انگر کې د معلمانو د ناسې ځای ته راوړسېدل . اسلم مخ استاد حمید ته وویل : نن د نظر پهلوان خوښي ده . بحث به بیا بله ورځ سره وکړو که خوښه دې وي نن د معلم صاحب جمعه جادوگرو سندرو او دنبورې ته غوږ کېږدو .

حمید بحث خوشې کړ ، راولاړ شو او د سگرت اخیستلو ته یې لاس وغځاوه کوم چې مهردل ورته نیولی وه ، پدې کې یې حال یو څه بدل شو ، په سترگو او شونډو یې د رضایت مسکا راوغوږېده او په پسته غاړه یې مهردل ته وویل : پخوا به اندراب کې یوازې دغه اپورچونست جمعه د خلکو ذهنونه خرابول . سړکال دغه د دنیات لیونی ښوونکی ، لاس یې مولانا مهرباب الدین ته ونيوه ، د خلکو د گمراه کولو لپاره راپیدا شوی دی . معلم جمعه خو یوازې د خلکو دنیا خرابوله خو مولانا د خلکو آخرت هم خرابوي او په دین کې نوې بدعتونه راباسي او په سوچه مسلمان باندې د کفر حکم کوي .

مولانا د دې خبرې په اورېدو له ځايه راوغوږېده اسلم او مهردل ته یې په خطاب کې وویل : زه قرآن بیانوم او دې ته معلم حمید اپورچونیزم او ارتجاع وایي ... اسلم خبره له مولانا څخه واخیسته او له مهردل څخه په تلوار پوښتنه وکړه : دغه اپورچونیزم لا څه ته وایي ؟

مهردل وخنډل : زما سر نه پې خلاصېږي ، دا خبره ښوونکو له

غرونه او کساتونه

خان سره اندراب ته راولی ده . بله ورځ که خدای کول له معلم صاحب
حمید شخه د دې پوښتنه کوو خو نن د خوبښی ورځ ده ، مېلمانه او په
تېره زلمیان د ساز او سندرو او د معلم جمعه خان خواږه آواز ته سرگې
په لار دي . اوس به بحث په همدې ځای پرېږدو .

غرونه او کساتونه

له هغې ورځې نه چې قاسم د ده سلا په وزلوبه کې د ملک شاسوار بې عزتي کړې وه درې میاشتي تېرې شوې . نه ولسوال ، نه امنیه قوماندان او نه څارنوال قاسم ولسوالۍ ته حاضر کړی شو . په همدې موده کې په ده پسې د جلب رقعې او ماسلان صیاد ته تله او راتله لیکن هغه نه حاضریده او ملک له ټول اعتبار ، نفوذ او تاوان سره هغه ولسوالۍ ته نشو حاضرولای . د ملک د زامنو بیا په تېره د میرزا او اسفندیار ماغزه هره ورځ ور ته اېښېدل . کله چې هغوی د قاسم له جلبولو او بندي کولو څخه نامینده شول په نورو گرو چارو باندې یې فکړ وکړ . هغوی پخپل مینځ کې دې مشورې ته ورسېدل چې کروندې ته د تگ په وخت د خپلې کلا تر مخ د قاسم لار ونیسي او لاس ورواچوي او په دې توگه د پلار کسات واخلي ، د دوست او دښمن د پهغور خوله وتړي . گلک به د ملک شاسوار د زامنو د دې اقدام مخالفت کاوه ، ویل به یې : مار به مړه نه کړئ خو لنډ به یې کړئ . تاسې به پزه گټئ ، سر به بایلئ . قاسم همدغسې پرېږدئ هغه له ملک سره د ده سلا د پېښې په وجه هره ورځ کوټوال ، وهل ټکول ، بندیخانه او تحقیقات په خوب ویني او لکه غل له خپل سیوري نه هم ډارېږي ، موږ او تاسې باید هغه داسې مقابله ته مجبور نکړو چې موږ د سولو لپاره پر خپله هستي هم اور بل کړي . زه قاسم پیژنم هغه ډېر بد سترگې سړی دی او ډېر زبردستي او لاس بري نه زغمي ، بیا هغه یوازې نه دی ، د اسلم ټول اندیوالان سپاره او ښکایان او د دنیورې د مجلس ستنگان ورپسې ولاړ دي . د اسلم او ملک مهردل په وجه د اندراب دول مشران او خانان د هغه پر لوري دي . حاجی عبدالاحد خان ، د پلخا وکیل قیوم خان ، سید اشرف ، د خوش درې غلام حیدر

غرونه او کساتونه

خان حتی په پټه کې ولسوال ، شارنوال او د مالیې مامور هم له هغوی سره همدردی لري او اوس خويي د مهردل د ملگرتیا په وجه رینښې ان تر بغلان او کابل پورې غځېدلې دي . ستاسې لپاره د پلار د کسات اخیستلو بڼه او لنډ لاره هماغه یوه لاره ده . هغه دا چې په یوه گوزار ډېرې نښې وولئ . یعنی اسلم ختم کړی چې هم له هغه نه ، هم له قاسم نه او هم د ټولو ستنگانو له مصیبت څخه یو ځل او د همیش لپاره خلاص شی . مار هېڅکله په لکۍ او ملا مه وهی چې وهی یې په سړيې ووهی .

گلک به په هفته کې یو دوه وارې خامخا د ملک شاسوار لوري ته راته او مازیگرې به د ملک شاسوار له زمنو ، وررونو او مزدورانو سره د ژرندي په وتي باندې کېتاست او مرکه به یې ورسره کوله . هغه پرله پسې د ملک شاسوار زمن د اسلم وژلو ته هڅول او د هغوی ذهن به یې د ژرندي او باغچې پلورلو ته چمتو کاوه . گلک به اسفندیار ته چې د ملک شاسوار مشر او د واک زوی ؤ په وروړ تلقین کاوه چې د اسلم تر وژلو وړاندې ژرنده او باغچه خرڅه کړي او ځان پوره تاوان ته چمتو کاندې ، گلک د هغه ذهن ته دا خبره هم ورکوله چې د اسلم تر وژلو وروسته به ملک شاسوار حج ته ولیږو او تا به د هغه پر ځای ملک کړو او بیا که خدای کول چې زه درته ژوندی یم په یو کال دننه به دې لک پتی کړم او د یوې ژرندي او باغچې پر ځای به څو څو ژرندي او باغچې درته راوینسم . گلک به له دې خبرې سره سترگې د اسفندیار په سترگو خښي کړې له یوې شېبې چوپیا نه وروسته به یې د خپلې خلرې د پخولو لپاره وویل : هو زویه ، هو همداسې ده ...

اسلم د قاسم له خور سره د نظر پهلوان د پښارتي څخه راوروسته

غرونه او کساتونه

د یارانو په ټینگار له خپل کور څخه په کوز صیاد کې د ملک مهردل کور ته په منځنی صیاد کې ولیږدیده . د بزکشي یارانو هغه د ملک یوسف په باغ کې د وزلوبې د آسونو په روزلو بوخت کړ . د مهردل مشکي ، د ثوفی محی الدین کرنګ او د محراب محمد رضا تور غوړی سمند او داسې نور وتلی آسزنه یې هلته راغونډه کړل او د لومړي ځل لپاره یې په اندراب کې د نامتو وزلوبانو لپاره د ناستې ولاړې او مېړن پالنې یوه د مینې او صداقت ډیره پیدا کړه .

اسلم کړی ورځ د آسونو په پاللو بوخت ؤ او شخصاً به یې د هغوی د موتی ، تمرین او روزنې کار پر مخ بیوه . هغه د سکندر او مهردل د وروڼو په مرسته تور غوړې سمند او د محی الدین کرنګ ته له خنډونو څخه د ټوپ وهلو او د ملونو په اشاره د ګرندیو او لنډو راتاوېدو تمرین ورکاوه . او په تور مشکي باندې یې نو کار کاوه . هغه ته یې پر ورغومي باندې د زنگون وهلو ، خولې اچولو او بې ملونو له مرستې د سپاره د موازنې په اشاره بني او کېنې لور ته پر راګرځېدو تمرین ورکاوه . هغه د بنو له وزلوبې نه وروسته ډېر مجرب شوی ؤ . خلکو د ده شهرت د اندراب له پولو نه د باندې خوست فرنګ ، نهرین او شکمش ته پراخ کړی ؤ . شهرت او محبوبیت د اسلم د زړه دننه د انتقام لمبه نه شوه سړولای . هغه له دې ټول افتخار او سرلوړي سره نه توانېده له ملک شاسوار څخه د خپل حقارت او ذلت بدله واخلي او ثابته کړي چې دی د صیاد یو سیال او مېړه هستوګن دی او د دې وړ دې چې پر ده باندې د یو نارینه او غیرتمن کلیوال په توګه حساب وشي . د مهردل کره د ده له راتګ نه راوړوسته فیروزه مړه شوی وه . د تدفین مراسم یې ډېر ساده او بې تشریفاتو وو . د ګوتو په شمیر

غرونه او کساتونه

محدود کلیوالو د هغې کټ له درې نه صیاد ته راوړ . د درې خانانو د هغې د ځنازې په مشایعت کې گډون نه وکړی ، ملک شاسوار ، گلک او د هغوی بنځینه وو د دین او دود په خلاف د فیروزي له ځنازې او فاتحې نه ځانونه گوښي کړل . د صیاد عام اوسیدونکې د فیروزي د بنځولو په ورځ د خونړیو پېښو منتظر وو . ملک شاسوار د کلا دروازه تړلې وه او نېرې تر یوې هفتې پورې په کوڅه او باغچه او کلا په شاوخوا کړوندو کې د ده څوک نه ښکارېدل . چاپیریال یې داسې و لکه د ده ټول چې په لویه تبه مړه شوي وي او ژوندي ساري نه وي په کې پاتې . د فیروزي غمجن مرگ د هغې د مظلومیت او بدمرغۍ داستان یو وار بسا د خلکو په ارواحو او وجدانونو کې د همدردۍ او زړه سوي احساس راوپاراوه .

اسلم پوهېده چې د صیاد د خلکو عمومي غوښتنه او باور دا دی چې دی به دا د شرم او پیغور تور داغونه چې فیروزه یې د پیغلټوب او ښایست له تخت نه د ذلت او مرگ تورو تمبو ته ورکړه په هر قیمت حتی د خپلو وینو په بیه د صیاد له پاکې لمنې نه ووينځي او د کلي د سپېڅلتوب د بسيا کولو لپاره به قربانی ورکړي .

د فیروزي له مړینې راوروسته د اسلم رفتار ډېر بدل شوی ؤ که څه هم یارانو هغه یوازې نه پرېښود لیکن د ده تسلي نه کېده او ځمکې ځای نه ورکاوه . هغه له انډیوالانو څخه گيله من ؤ چې له ده نه یې ولې د فیروزي د مړینې پېښه پټه کړې وه . هغه ویل له ما نه د عبادت او قربانۍ ورځ قضا شوه . ما باید په همدې ورځ د خپل نوم او شرف دښمنان او د فیروزي د ارمانونو لوټماران سزا ته رسولي وای . زه یوازې د همدې لپاره ژوندې یم چې وري له لیوانو څخه وژغورم او

غرونه او کساتونه

دلته په صیاد کې د خمکې د پامولو او له زړونو د ویرې د لرې کولو لپاره خپل ژوند نذرانه کړم . زما د قربانۍ د قبلېدو لپاره به تر دې لوړ درشل او محراب چېرې وي ؟ زه بزاشي او د نارینه وو رفاقت ، عبادت او ریاضت د دې لپاره کوم چې په ما کې سپېڅلتیا او د قربانۍ احساس پیاوړی کړي . اسلم د فیروزې د خښېدو د مراسمو په دریمه ورځ د هغې په رحلت خبر شو . هغه داسې احساس وکړ چې د زړه پر سگ کې د گولۍ لاوزار وشو . په گوگل کې یې مړ انگار لمبه شو ؤ غوښتل یې چیغې ووهي لیکن د فریادونو طوفان یې په ستوني کې مات شو او اوښکې یې د سترگو په څېرمو کې لوگې شوې . ټولو ونو ، دیوالونو چیغې کړې ، آسمان لکه خرخندی د هغه د سترگو په وړاندې په گډېدو شو . هغه له ځان سره وویل : خپل ځان او خپل غمونه به د چا لمنې ته وراچوم ؟ له چا سره به مینه کوم ؟ زما غمونه خو اوس غرونه شوو ، زما هډوکي ماتوي ، زما هوډ خو ځای ته و نه رسېد او زه د دې وړ نشوم چې د کبرجنو مخ ته ودرېږم .

هماغه ماښام اسلم تور غوږې سمند زین کړ ، برناو ټوپک یې غاړې ته واچوه او آس یې د کلانه د وتو په نیت تر جلب ونيو . مهردل او نور انډیوالان چې هغې ورځ د اسلم د ډاډگیرنې او دلاسانې لپاره د ملک یوسف په قشخانه کې راټول شوي وو ، له اسلم نه یې د تگ د لورې او مقصد پزښتنه وکړه . هغه په ساده او لنډه جمله کې وویل : خپل کلي ته ځم .

مهردل له اسلم نه پوښتنه وکړه : په کلي کې څه کوې او د تگ مقصد دې څه دي ؟

— د فیروزې قبر ته ځم ، هغه چې ما ونشوه گټلای او تر پایه

غرونه او کساتونه

پورې عدالت ورسره نشوه .

— اوس ته له هغې سره څه کولای شي ؟

— دعا ورته کوم . عذر ځينې غواړم . وعده ورکوم چې د دې د مظلوميت انتقام به واخيستل شي .

مهردل هېڅکله اسلم په دومره مظلوميت کې نه و ليدلی ، زړه يې ورباندې وسوځېده او په گوگل کې دننه يې د ژور درد احساس وکاوه . له يوې ځغلنده او لنډې شېبې وروسته يې هغه ته وويل : ما خو داسې پتېيله چې غمونه به يو ځای گالو او هوډونه په گډه پالو . موږ او تاسې په تياره کې سره پيدا کړل او رڼا ته راووتو ، اوس چې زړونه او هوډونه سره يو شول ته زمونږ په مېړانه بې باوره شوې .

اسلم په داسې حال کې چې پښه يې په سمند اړوله مهردل ته وويل : نه نه مهردله داسې نه ده . زمونږ مينه د مېړانې په ډگرونو کې پخه شوې ده او په همدې ډگرونو کې به دوام کوي ليکن تر هغه ځايه چې په فيروزې پورې اړه لري ، هغه له ما نه لوټ شوې ده . هغه زما په بې وسۍ او بې غيرتۍ کې د ښامار ژامو ته ورلويدلی ده . ما ورته کتل چې هغه تور ښامار وخوړله . هغې ما ته چيغې راوهلې ، زه يې ورننگولم ، په مايې اعتماد کړی ؤ ، خو هغه زما د سترگو وړاندې لوټ او تباه شوه . ما د هغې ژړاوې او فريادونه اورېدل ، ټولو د هغې فريادونه اورېدل ، ما ويل عدالت به ورسره وشي او غوږونه به ورته ونيول شي خو هغې ته غوږ ونه نيول شو او ما ته غوږ ونه نيول شو . اوس نو زه له چا نه عدالت نه غواړم . زه د کسات لمنه نيسم او پھيل همت تکيه کوم . زه په صياد کې د مظلوميت د پای ته رسولو لپاره په خپلو مټو او منگولو د هغې کسات اخلم ، د هغې د عزت او شرف د ساتلو د پاره

غرونه او کساتونه

ذمه وار خو زه وم ، لنگوته خو زما له سره لويديځې ده او اور خو زما د ارمانونو جونگرې ته لويديځې دی ، زه هېچا ته اجازه نه ورکوم چې خیرن شوی مخ او خیرنې جامې راپرې مينځي . زه خپل مخ او خپلې جامې پخپله مينځم . زه د وينو په قربانۍ د خپلې بېغورۍ او غفلت جبران کوم .

هغه دا وويل او سمند ته يې پونده ورکړه او د سترگو په رپ کې د تورې شپې په نايابه درياب کې ، چې ټولې لوړې او ژورې يې په ځان کې ډوب کړې وې ، الونیا شو .

ملگري له تورې تيارې نه د برنډې خراغ ته را په شا شول . لا د اسلم د سمند د پنبو درېې اوريدل کېده چې مهردل ، سکندر ، محمد نظر پهلوان او نورو ځل شويو آسونو ته ملونه ورواچولې او بې له ځنډه د کوز صياد په استقامت وځغليدل .

کوز صياد ته له رسيدو سره سم د کلي له شانه د جومات پر لور را مات شول . د قاسم ياران او د بنو معلمان چې پدې شپه په کوز صياد کې مېلمانه وو ، د باندې راووتل او د جومات پر لوري رامات شول . آدينه د آسونو په شنهار کې د مشکي آواز چې مهردل راوستی ؤ ، وپيژانده ، نا بېره يې په لور غږ وويل : يارانو اسلم دی ، نن شپه به د بنامارانو سرونه ورمات کړي . ای ځوانه څنگه بې له ما نه د وينو په لار روان شوې ، البته په ما دې مېړانه او ښه ځوانتوب نه لورېږي .

راغليو سپرو په تياره کې د قاسم غږ وپيژنده . سکندر آس د هغه په لور پونده کړ ، سلام يې واچاوه او په ټيټ غږ يې ورته وويل : دغه نور څوک درسره دي ؟

— آدينه ، معلم حميد ، معلم جمعه ، د کشناباد مېلمانه او د بنو

غرونه او کساتونه

داد محمد پهلوان ، نور زمونږ د خپل کلي هلکان ... او په تا پسي دا نور

سپاره شوک دی ؟ خیرت خو دی ؟

— اسلم خو د لته نه دی راغلي ؟

— ولې آیا هغه له تاسې سره نشته ؟

— هغه د میراب محمد رضا په تور غوږ سمند باندې مخ په دې

کلي راوغلبېده او مونږ د هغه پل پسي راواخیست .

په تیاره کې د مهردل دروند غږ واوریدل شو : قاسمه ته پخپله

یوازې دې لورته د جومات برنډې پلو راشه .

قاسم په تیاره کې مهردل ته د سترې مشي لاسونه وروغځول او

مهردل هغه تر لاس نیولی د جومات برنډې ته ورسره بوت . د کلي ملا

خپلو طالبانو سره د آسونو په درېي او د کلیوالو په گڼه گڼه برنډې ته

راوتلي او کتار ولاړ و . مهردل د شپې په تیاره کې ملا او طالبان

اټکل تشخیص کړل او د کلي ملا قاسم وپیژنده او وې پوښته : قاسمه

خیریت خو دی ؟

قاسم مخ مهردل ته راواړاوه وې ویل : ځواب ورکړه مهردله !

مهردل په تیاره کې ملا ته ورنږدې شو او په ناست آوازي هغه ته

ووویل : ملا صاحب کله چې د خدای او رسول د امر خلاف ورزي وشي

او د خلکو تر مینځه انصاف تر پښو لاندې شي ، شرارت او فتنو ته لار

خلاصېږي .

ملا په هیجان او تلوار وویل : خدای دې فضل وکړي آخر پېښه

څه ده ؟

— په همدې کلي کې د اسلم چنغل د جابرانو په لاس خرڅه شوه ،

کور یې لوټ شو او د کلیوالتوب حقوق یې تر پښو لاندې شول .

غرونه او کساتونه

د کلي سپين ږيرو او تا رنگو ملايانو دا ټول وليدل او خوله يې پې پټه کړه . وروسته چې اسلم راپيدا شو او د انصاف مطالبه يې وکړه ، تاسو د لوټمارانو په ملاتړ کې د حق کتمان وکړ . اوس د حقدارانو په زړونو او ځيگرونو کې د کسات اور لمبه شوی او داسې ښکاري چې د خدای غضب به په ظالمانو او کبرجنو باندې نازل شي .

د کلي ملا د موضوع په وخامت پوه شو ، پخپل سر ووبرېده او د غوړه مالۍ او معذرت په ژبه يې وويل : خدای حاضر دی چې ما د اسلم په باب داسې نه غوښتل ، ليکن ملکانو او خانانو ته څوک په مخه ورتلای شي . موږ خو خيرات او اسقاط ته ناست کسان يو ، تر خولې يې نشو تېریدای او ترخه خبره چا ته نشو کولای .

— چوپ شه ، چوپ شه ملا صاحب حقيقت داسې نه دی لکه چې ته وايي . هغه ملا محمد وزير او د تل مير غازي مولوی صاحب چې له خولې نه يې اور بادېږي چا د حق په ويلو له وطن څخه وشړل ؟ وفرمايه مولوی صاحب او خپلې حجرې ته ننوزه د حساب او کتاب ورځ به رارسېږي او تا ته به خپله برخه ورکړی شي .

ملا چې پگړۍ يې پر سر خوځېدله د تورې تيارې په پرده کې بې غږ او غوږه د حجرې په لور لاړ او طالبان يو يو پسې وروخوځېدل . مهردل قاسم راگوښه کړ . ورته وې ويل : وروره د مېړانې وخت رارسيدلی دی . اسلم نور ملک ته نه درېږي ، د هغه واک د کسات د ديب لاس ته لويديلی دی په هغه کې د ليونتوب او بېواکۍ نښې راپيدا شوې دي . هغه د فيروزي غمجنې مړينې د بريد درشل ته راوستی دی . هغه نور صبر نه کوي او گوته د انتقام په ماشه ټينگه کړی . قاسم بېواکه چيغې کړې : ما خو همدا غوښتل مهردله ! دا اوس

غرونه او کساتونه

هم ناوخته شوې ده اسلم بې له تورې او کسات اخیستلو نه بله لاره نلري ، نارینه چې د نارینتوب له تخت نه ولوېده د هغه بیا څه ارزښت او عزت پاتې کېږي .

مهردل د قاسم په اوږو لاس راښکود او هغه یې له ځان سره وخوځاوه او وروپې په غوږ کې ورته وویل : اوس د عمل وخت نږدې شوی دی . تېزې او ترڅې خبرې له مصلحت نه لرې دي . کسات اخیستل او د وینو بهول څه سخت کار نه دی لیکن دا چې په کسات پسې ، په کسات اخیستونکو څه راځي باید فکر وشي . زموږ او د اسلم د مدعیانو تر مینځ وضعیت ډېر باریک شوی دی . ولس جنگ ، پرخاش او زبردستي نه خوښوي خو د مظلوم د ملاتړ فهم او اسباب نلري . د دې ټولو جنجالونو او مصیبتونو له فهم سره سره موږ نه شو کولای خپل تقدیر بدل کړو . د اسلم تقدیر زموږ د ټولو تقدیر دی . موږ به په دې خپله سیمه کې د ځوانمردۍ ، دود او دستور ته خپله وینه ورکړو . او د خلکو تر مینځ به د انصاف او نارینتوب کمزوري شوي دودونه یو وار بیا راتازه کړو .

مهردل او قاسم په خبرو خبرو کې د اسلم په لټه د کلي هدیرې ته راوړسیدل . په تیاره کې د قاسم سترگې په آس پریوتې او په دې کې یې په ډېر غږ مهردل ته وویل : نه مې درته ویل چې دې ، اشاره اسلم ته ، د زړه چاودونکو غمونو په مهل د خپلې مور قبر ته راځي او هلته خپل هوډ تازه کوي . لیکن نن د فیروزي قبر ته په گوندو شوی دی .

مهردل او قاسم کرار کرار د اسلم لور ته وخوځېدل ، قاسم تر یوې چوپټیا وروسته د خپل عادت سره سم په حاکمانه غاړه وویل : نه اسلمه ښه دې ونکړل وخت درنه تېر شو . تا باید د فیروزي تر مړینې

غرونه او کساتونه

وړاندې د انتقام عبادت پر ځای کړی وای . ستا اوښکې اوس بې وخته باران ته ورته دی . ستا کسات اخیستل به د فیروزي له گالل شویو غمونو او هدر شوې ځوانۍ سره هېڅ مرسته ونکړي .

په دې کې دوی د فیروزي گورته نږدې راغلل . اسلم د فیروزي د قبر ختیځ لوری ته مخ په قبله په دوو گونډو ناست ؤ . شپې د هغه په اوښکو باندې د تیاري پرده اچولې وه . خدازده چې ده به هغې ته څه ویلي وو او د خپل زړه په اوروڼو باندې به یې د کوم تسل او به شیندلې وې . اسلم د مهردل او قاسم په لیدو له ځایه وړ شو او مهردل هغه په غیږ کې ونیو او دواړه یو ځای په ژړا شول . ملگرو د لومړي ځل لپاره د اسلم د مظلومیت ځگروي واوریدل . آخر انسان ، انسان دی . هر څومره چې پیاوړی وي د بې رحمۍ او بې عدالتۍ زغم نشي کولای .

اسلم په تیاره کې قاسم په غیږ کې ونیو او په نیولي آوازيې مخاطب کړ : ما ډېر کوشش وکړ چې پخپل گوگل کې دننه د انتقام لمبې مړې کړم او د انصاف غوښتلو له لارې عدالت ته ورسېږم خو زه چا سیال ونه بللم او اوښکې یې راپاکې نکړې . زه یې سپک وتللم او زما مېړانه یې تحقیر کړه . ما ته اوس بې د وینو تویولو او کسات له لارې بل لوري نه دژ پاتې شوی . زه راغلم او دلته مې خپل هوډ تازه کړ . زه به په دې کلي کې د انصاف او عدالت د پاللو لپاره خپل هوډ پر ځای کړم او د هغه لپاره به زه پخپله قرباني ورکړم . زه سر له سبا برته په همدې کلي کې خپل کورته راځم او همدلته به د هغه مظلومیت تور داغ له خپلې لمنې مینځم و کوم چې له ما نه په همدې کلي کې زما ناموس ، زما نارینتوب او زما کوچنۍ هستي اخیستي ده ...

هغه په خبرو خبرو کې په سمند پښه واړوله او د برناو ټوپک ماشه

غرونه او کساتونه

يې رابښکوده ، د هغه ټول ججوری يې په هوا تش کړ او مخ مهردل ته وويل : له ما نه د سولې او خير خوښوونې وخت تېر شو . تاسې انډيوالانو په غلطه تجويز کړه چې زه د ملک شاسوار او گلک له دسيسو نه د ځان ساتنې لپاره له خپل کلي لرې شم او ځان گوښه کړم . زما قوت په يرغل او بدله اخيستلو کې دی . زما کمزوري له هماغې ورځې پيل شوه چې کله مې کلي ملک شاسوار ته ورپرېښود او پخپله د ملک مهردل په کور ننوتم . څوک چې د خپل حق دفاع نشي کولای د خلکو ملاتړ څخه بې برخه کېږي او د خلکو د همدردۍ وړتيا نلري . هر بزکش چې په ميدان کې د آس له شا وغورځول شي ، خلک ورباندې خاندې ليکن هر قاهر سپاره ته د زړونو او کورنو دروازې خلاصېږي . نارينه بايد پخپلو پښو او مټو تکیه شي . که پړانگ خپل تيره غاښونه او څيرونکې نوکان و نه کاروي ، شغالان او گيدې به څرمن ځنې وباسي .

قاسم په لوړ آواز وويل : ته اوس سم پوه شوې چې په پسته غاړه له دښمن نه نشي حلاصيدای او بې له تورې او مېړانې چا ته حق نه ورکول کېږي . نيک او خيرخوښوونکې کسان خو ځکه خپل حق ته نه رسېږي چې توره ته تیکې نشي رايستلای او د وينو تويولو شجاعت نه لري .

مهردل د قاسم په خبرو کې ورننووت او په نغمه غمجنه غاړه يې وويل : قاسمه ! ستا خبره سمه ده خو بشپړه نه ده . اسلم صياد ته د خپل راتگ په هماغه لومړي سر کې کولای شول چې د ملک شاسوار او د درې د خنجر خان غاړې ورپريکړي ليکن هغه دا ډاډ نه درلود چې د ده کسات اخيستنه به په خلکو کې د ده په مېړانه او پور اخيستني

غرونه او کساتونه

باندې وشميرل شي ځکه خويې د گريوان د خيرلو په ځای تنه خلاصې کړې ، صبريې وکړ ، وخت يې قابو کړ ، خلک يې په حقيقت پوه کړل . تا ، ما ، بل او بل ته يې واقعيتونه څرگند او غاړې يې په دښمن خلاصې کړې . په دې کې يې د بزکشی په ميدانونو کې خپله وړتيا او مېړانه هم وښودله او ځان يې د خلکو زړونو ته ننه يوست او دا دی اوس چې د دې حقانيت لکه لمر روښانه شوی او ثابت شوی دی و کولای شي داسې کسات واخلي چې زمونږ ټول ولس شاباسی ورکړي او د ده دغه عمل د تيري کوونکو لپاره يو عبرت او درس شي . خو خبره په همدې ځای نه خلاصېږي مونږ او تاسې هم له ده سره د ملگرتيا او ورورۍ په وجه يو فرض لرو ...

قاسم د خپل تاوده مزاج له کبله د مهردل په خبرو کې ورولوبده او په جدي او لوړ آوازي پوښتنه وکړه : کوم فرض ، موږ څه کمي کړي دي ؟

— ډېر کمې مو کړي دي .

— مثلاً ؟

— مثلاً د دې پرځای چې ځان د اسلم په خيالاتو پوه کړو او هغه ته فايده منه مشوره او ملاتړ ورکړو . د هغه مخالفان او دښمنان مو په ناپوهۍ او غلطو تصوراتو کې تحريک کړي او تهديد کړي .

— زه ښه پوه نشوم ، ما ته سمه سپينه دهقاني خبره وکړه .

— نو خپه کېږه مه . تا ولې د ده سلا په بزکشی کې ملک شاسوار د ټول عالم تر مخ وواهه ؟ تا ولې د کلي په لارو او کوڅو کې د ملک له زامنو او گلک سره د مخامخ کېدو په مهال هغوی په بار بار وکنځل ؟ تا ولې د کلي ملا ته چې د ملک انډيوال او د حکومت جاسوس دی

غرونه او کساتونه

ترخي او سپورې خبرې وکړې ؟

په خبرو خبرو کې هغوی کلي ته راوړسیدل ، مهردل له اسلم سره د قاسم په کاله کې پاتې شو . هغوی کری شپه سره وغږیدل او دې فیصلې ته ورسیدل چې اسلم دې هماغلته کوز صیاد په محل په خپل کور کې استوگن شي . هماغه شپه اسلم په لومړي ځل لپاره مهردل او قاسم ته د فیروزي د ترخه برخه لیک په باب مفصل معلومات ورکړل . هغه وویل : فیروزي ځینو بنځو ته چې د درې له خانانو سره یې تگ راتگ کاوه ویلې وو چې اسلم به بیا صیاد ته راشي . هغه به زما د مظلومیت بازخواست وکړي . هېڅوک به د هغه له انتقام نه خلاص نشي . هغه به د ملک شاسوار په کور اور ولگوي او دغه مرتد خنجر به غره ته وخیژوي او د ارچې په ونه پورې به یې راځوړند کړي .

اسلم د دې مطلب تر بیان وروسته یوه شپه چوپ شو او بیایې تر یو ټپک او تامل وروسته داسې خپلو خبرو ته دوام ورکړ : فیروزي دا خبره ځکه کړي وي چې هغې زما په مېړانه او د صیاد په ناموس پالنې کلک باور دلرلود . زه په هېڅ توگه نشم کولای چې د هغې دغه حق هیله او دالور باور ضایع کړم . زه د فیروزي ستر اعتماد او د هغې مینې ته چې زما په وفا کې یې په ځان اور ولگاوه ، د خپل سر او وینو نذجرانه وډاندې کوم . زه زیات وخت نلرم له تاسې نه غوښتنه کوم چې ما نه لرې شی ، زه خپل برخه لیک کسات ته د وینو او تباهی سیلاو ته ورکوم . که زه داسې ونکړم خدای او خلک به ما ونه بخښي او د پلرونو ارواح گانو او د هغوی قبرونو ته به شرمندې شم . د فیروزي په هوډ کې به ماتې وخورم او په اندراب کې به د بې ننگۍ او ذلت مثال شم .

غرونه او کساتونه

په خبرو خبرو کې هغوی شپه سپېدو ته راوړسوله . د کلي ملا د سباوون د آذان ناره جگه کړه . د صياد ځوانان او په کلي کې له نورو سیمو راغلي بزکشان او ښوونکي په لمانځه کې سره مخامخ شول . له ټولو سره د تېر ماخستن د چزو او کلي ته د اسلم د سپو د راتگ په باره کې پوښتنې پيدا شوې وې . هغوی د اسلم ، مهردل ، سکندر او د منځوي صياد د ځينو نورو سپو په غیر منتظره لیدلو لا خیران شوي وو . اسلم تر لمانځه وروسته هغوی په کوز صياد کې خپل کورته د راتگ په باره کې پخپل تصمیم باندې خبر کړل . هغه وویل : زما کور اوس یو څه ودان شوی او څنگه چې په هغه کې پرته له ما څوک نه اوسېږي او زنانه پکې نشته ، دا د دوستانو او د کلي ټولو زلمیانو مخ ته پرانیستی دی .

معلم جمعه اسلم ته کورودانی ووايه او وې ویل : نه اسلمه وروره په موږ باندې باور ولره ، ستا دغه خټین کور به د مینې او ورورۍ قبله کړو . د تال له راتگ سره زمونږ د صياد په زلمیانو کې د ښېگڼې ، اتفاق او غیرت سا راژوندۍ دوی ده . موږ ښه پلرونه لرل ، باید د هغوی دود او دستور ، صداقت او شهامت راژوندی کړو او ویې پالو . موږ په تا کې د خپلو پلرونو ښې وینو ځکه خو په تا راټول شوي یو او له تل سره ناسته ولاړه کوو اوس موږ ستا نوم د اندراب په ټولو کلیو کې اورو ، د تال له ښه حلقیت ، خوږ او فایده منو خبرو ، نیک عمل او نامتو سپرلو سره په شاوخوا زلمیانو کې بیداری پیدا شوي ده . که چېرې زمونږ له وسه پوره وای او د هغوی پالنه مو کولای شوی ، سلهاوو زلمیان به ستا شاوخوا راټول شوی وای لیکن د دوی پالل ، د دوی ډوډۍ ، چای او چيلم زمونږ په لوڅو ډډو نه بسيا کېږي او د همدې لپاره له

غرونه او کساتونه

هغوی سره یوازې په ودونو ، بزکشیو او بازار په ورځو کې گورو ، خبرې او مینه ورسره کوو او هغوی ستا د کتو او مرکې غوښنه راڅخه کوي . په دې کې ناڅاپي قاسم د جومات په ملا غږ وکړ : ملا صاحب د قرآن شریف یو سوره ووايه !

په جومات کې ناست کسان ټول غلي او حیران شول او ملا صاحب غاړې صافې کړې او د خدای د کتاب څو آیتونه یې ولوستل او دعایې وکړه .

قاسم چې د جومات محراب ته نږدې یې په دیوال ډډه لگولې وه له خپله ځایه مخ ته راوښویدله ، په گوندو شو او جومات والو ته یې وویل : څو ورځې وړاندې فیروزه د خدای بڅښلي گلدار لور د اسلم پهلوان چونغل چې د ملک شاسوار له لوري لوټد شوې او د درې په لیوانو پلورل پوې وه حق ته ورسیده او دلته زمونږ په پلرنۍ هدیره کې خښه شوه . لاس پورته کړی چې هغه دې خدای وبڅښي او په شهیدو بییانو کې دې وشمیري ، او اسلم ته دې خدای اجر او د بدل اخیستلو وسه ورکړي .

اسلم د قاسم د دعا له خلاصیدو سره سم په لوړ آواز وویل : آمین یارب العالمین .

مهردل وویل : قاسم خانه موږ خو د فاتحې د اخیستلو لپاره سلامشوره نه وه سره کړې ، دا د څه وکړل .

جبار چې تېره شپه یې له دوی سره یو ځای تېره کړې وه پر ځان رانغښتې چینه یې را لرې کړه او په زغرده یې مهردل ته وویل : پرېزده مهردله ښه یې وکړل چې سپینه خبره یې منځ ته راواچوله . موږ خو په همدې سلاگانو او مشورو کې اوبو یووړو .

غرونه او کساتونه

صوفی محی الدین چې پخوا به یې تل د وساطت او خیر خوښوونې خبرې کولې پخپل هراتي پټو کې راتاو شو . لنگوتی یې د وروځو له سر پورته کړ ، راو لاړ شو مخ مهردل ته یې وویل : نینی په پټه نه چیچل کېږي . مهردله پرې یې ږده ډېر ښه راغلی ده بیایې مخ قاسم ته ورواړه وه وې ویل : قاسمه د نر بچیه ډېر ښه کار دې وکړ چې د شف شف خبره دې ختمه کړه او سم شفتالو دې ورڅخه جوړ کړ . راءه چې سخوندر حلال کړو او د اسلم په کور کې د خیرات دیگونه بار کړو ، هلکان راوبلو چې جومات ته لیمخی او تغرونه راوباسي لو سمه مسلماني فاتحه واخلو .

په دې کې دوست محمد اکا چې پرله پسې ټوڅېدو او سایې لنډه لنډه کېدله ، له هوار السنې نه را په غبرگو شو او څک کېناست او په سوې سایې فریاد شروع کړ : قاسمه زویه ! د تا له لاسه چا ته گریوان خیرې کړم ، زه دې بیا په کوم سپن لاهو کړم . ولې مې په دې تیر آخر عمر کې دومره ځوروي یې او د څه لپاره ویدې فتنې راوینښوي . ولې د کبر او ناروا لاره نیسې او دغه زما گلالی او غریب کو وړانوي . ولې د پرديو بديو ذمه پخپله غاړه اخلي ...

په دې کې صوفی محی الدین له ځایه وروځوځید او دوست محمد اکا ته یې د غوسې په غاړه وویل : دا د بې غیلرتی خبرې چا درزده کړې دي . که دغه باتوره او غیرتي زوی دې نه وای ملک شاسوار به تر اوسه ښځه هم درنه بیولې وه . د همدې قاسم برکت دې چې گلک دې هره ورځ په حلوا او پراټو مېلمه کوي او ملک شاسوار دې حاجي جنتي بولي او غوړه مالی درته کوي . دا نننۍ خبرې چې تا خپل زوی ته وکړې د بې غیلرتی خبرې دي . خبرې تا وکړې لیکن وشرمیدم زه .

غرونه او کساتونه

په دې قاسم د خبرو وار واخيست او د خپل عادت خلاف يې په ناست آواز او سره سينه وويل : ابا آيا همدې کلي کې تا د اسلم او فيروزې د پښارتي پلاو نه وخورلی ؟ بيا کله چې اسلم پهلوان له همدې کلي نه په غريبۍ او کار پسې ترکستان ته لاړ ، ملک شاسوار د اسلم د مړينې مجلاتېره نه کړه ؟ او ته د اسلم د مرگ شاهد نه شوې ؟ ورپسې په هم دې کلي کې فيروزه د درې خوږين خنجر ته ورواده نه شوه ؟ تا د هغه د واده خوږه و نه خوړله ؟ دا ټول کارونه ستا د ستلرگو وړاندې ونشول او ته هم پکې شريک نه شوې ؟ خو آيا تا ته کله دا خيال درپيدا شو چې په دغهخ سيال او غيرتي اسلم باندې دې ناروا کړې ده ؟ او ته بايد د دغو تيروي پټۍ زکړې ؟ نه پلاره تا هېڅکله دا فکر و نه کړ ځکه چې ته خو ډارن او د ظالمانو مل يې ...

کله چې قاسم دې غاى ته راورسيد مهردل په قاسم باندې غږ وکړ : دوه کاله وړاندې د همدې جومات په انگر کې د همدې دوست محمد اکا په سر زما او ستا غږ سره پورته شو . تا هماغه وخت هم له خپل پلار سره تيرى کاوه .

— هو هماغه وخت هم حق زما په لوري ، .

— هن هېڅکله حق ستا په لوري نه ؤ او اوس هم حق ستا په لوري ندې . هغه وخت چې ته لا د خبرو او مخې نه وې دوست محمد اکا مجبور و چې په هره روا او ناروا کې ملک شاسوار شا ته ودرېږي . هر څوک پوهېږي کې چېرې هغه له ملک سره لاوتې ماتې کړې وای هغه ته به هم حيا او پرده نه وه پاتې شوې او لور به يې لکه د گلدار فيروزه په رڼا ورځ ليلام شوې وه .

— مهردله د تا ملاتړه به دومره وکړي چې زما ابا زما مقابلي ته

غرونه او کساتونه

ودروي. که چېرې هغه په دغه ملاتړ ډاډه شي نو بیا به دغه ډارن او ساده سپین ږيري ته د حق او باطل پوله خوځ ورښيي .

جبار په خبرو کې راگلې شو قاسم ته یې وویل : یو بل خوځ به یې وروښيي لکه همدا اوس چې صوفی محی الدین وروښووله . له پلار سره زورزیاتۍ او پر هغه باندې غږ پورته کول زمونږ له دین او دود نه لرې کار دی . مونږ له یوې خوا لگیا یو د ناروا لاس وهنو مقابله کوو او له بلې خوا پخپله د نوې ناروا بنسټ ږدو . دا کار زمونږ حقانیت ته تاوان رسوي او مونږ کمزوري کوي ...

دجبار خبرې لا نه وې خلاصې شوې چې دوست محمد اکا له ځایه راجل شو او په ځگیر وېدو او تلوار د اسلم وړاندې سم د لاسه په گوندو شو او خپل سربې ورته سرتور کړ ، وې ویل : اسلمه بچیه زما کور د تور سرو کور دی . زه له نارینه وو څخه همدا یو قاسم لرم ، مونږ گرد سره د ده سیوري ته ناست یو . خدای مکره که دغه زمونږ له لاسه ووتو زمونږ کور بیا چول بیابان دی او مونږ له یوه سره برباد یو ...

قاسم چې د پلار په نیت او خبره پوه ؤ د پربکۍ لمبه گړندی په ځای کې ودریده او په داسې حال کې چې ورانه شوې پگړۍ یې پر سر سموله د پلار په خبره ننوت : ابا دا څه د شرم خبره کوي ، بیا د تورې چرگې ملا په غوږ کې څه درڅخولي دي . بیا دې په کومه توگه شرموي .

— زما لیونیه زویه ! ولې مې د زمرې ژامو ته ورکوې ، ولې مې د خدای نازولو ته په غږ ورولې .

ارسلا چې د کوز صیاد په ځوانانو کې یوه وښیار او د سړو مغزو

غرونه او کساتونه

څښتن، راولاړ شو، دوست محمد اکايي د اسلام له مخې راولاړ کړ او په درانه او کرار آوازيې هغه ته وويل: دوست محمد اکا نن خو زما زړه راوچاوده خو پخپله هم له پلاره يو يم، ما خو نگیرله چې د کلي ټول زلميان او بيا همزولي زما خپل سکه وروڼه دي او په همدې حساب ته پخپله زموږ ټولو پلار او د دې جوماتوالو برکت يي. اسلام، مهردل، زه، جبار او قاسم بايد تا ته توپير ونلرو او ستا کهول، ستا بيبياني او ستا د عزت کور زموږ کعبه ده. هېڅ ظالم به د خدای په فضل وخت پيدا نکړي چې ستا دروازي او نغري ته په سپکه سترگه وگوري. زه پخپله دې خبرې ته حيران شوم چې ته ملک شاسوار او گلک ته د خدای نازولي وايي. د خدای نازولي خوا هېې چې خپله حلاله ډوډۍ خورې او د چا په وينو دې لاسونه نه دي سره شوي. عبادت خو ته کوي او په سپينه بیره د يو کپ روزی د گټلو لپاره خو ته خولې تويوي. د خدای دوست خو دغه اسلام پهلوان دی. چې په دې لیونی خوانی کې يې خپله لمنه پاکه ساتلې ده او د ظالمانو او قاتلانو مخې ته درېدلی دې او سترگه يې له فلک څخه نه سوځي. د خدای دوستان او نازولي خو دغه وزلوبان او بزگران دي چې د خدای په ځمکه کې د نيکۍ داني شيندي او د لاس په ټناکو روزي پيدا کوي. له تا څخه زموږ هيله دا ده چې ته پنځه وخته لمونځ اودس وکړې او د ظالم ويره له زړه څخه وباسې...

قاسم وويل: ارسلا ته ابا ته هوايې لگيا يې. دا خبرې چې دی يې کوي د ده نه دي دا د ملا گلک د پراتو او د شاسوار د پلاو خبرې دي چې د ده له گيډې نه خولې ته راځي. ټولو جوماتوالو وخنډل او په دې کې اسلام راپورته شو. قاسم ته

غرونه او کساتونه

یې غوسه وکړه او د هغه خبرې یې په خوله کې وروچې کړې . په جومات کې چوپیا خوره شوه . شېبه وروسته صوفی محی الدین غاړه تازه کړه او د دوست محمد اکا خوا ته راغی او هغه ته یې وویل : گوره دوست محمده ، زه او ته هره ورځ دلته د خدای دربار ته سجده لگوو او په پای کې هغه ته ورته لرو . هر څه د هغه له لوري دي . څه چې غوښتي وي هغه به کېږي . دغه قاسم په هغه وسپاره . دغه ځوانمردي او لویې زړه یې خو همغه د ده په گوگل کې ایښی دی . او دغه بله خبره خو بالکل سمه نه ده چې گواکې له ملک شاسوار سره د قاسم ورانی د اسلام په خاطر پیل شوې دی . دا ملک شاسوار خو لکه د وبا مرض دی چې د کوز صیاد په هر لوی او واړه لگېږي . که همدا زلمیان د هغه منځه ونه نیسي دا کلی به د مړو هدیره شي . هماغه څه یې چې د گلدار په فیروزې زکړه سبا زما او ستا په لورانو هم کوي ...

صوفی محی الدین لا خپلې خبرې پای ته نه وې رسولې چې یو هلک په وار خطایی جومات ته راننوت او په سوې سایې جوماتوالو ته خبردارې ورکړ . اور ... اور د دوست محمد اکا کادانې او د خسو کوټې اور اخیستی دی .

جوماتوال د دې خبرې په اوریدو اکه د گبیني مچۍ وترهېدل او په منډو منډو د دوست محمد اکا کور ته چې د اور په لمبو کې رانغښتل شوی ؤ . ورودانگل .

غرونه او کساتونه

د مني فصل نوې شروع شوی ؤ . د اندراب په لوړو سیمو او سردرو کې د ونو پانې ګلابي شوې او ژیرې شوې وې . په کلي کې د فتنو او نښتو بازار هم تر پخوا سوړ شوی ؤ . د ودونو موسم د کلي وزلوبان او د سیالیو زلمیان د وزلوبو میدانونو ته جلب کړي وو . اسلم د مهردل او نورو یارانو په سلا مشوره له وزلوبو نه د لاس د اوښتو په پلمه ځان ګوښه کړی ؤ .

د صیاد وزلوبانو لکه دوه تېر کلونه د وزلوبې په سېرني خزاني موسم کې بیا هم خپل نوم او مقام ساتلی ؤ . د مهردل مشکي له نظر پهلوان سرع لار نیولې وه او د صوفی محی الدین کرنګ او د میراب محمد رضا تورغوزې سمند چې د اندراب په وزلوب کې، الوتونکې دیوان نومول شوي وو ، ورځ تر ورځ مشهورېدل . خو مشکي لا هم هماغسې د اندراب د خلکو محبوب آس او د وزلوبو د میدانونو بې رقیبه پهلوان ؤ . د وزلوبو په دې تازه موسم کې د ملک او ګلک عرضونه او شکایتونه هم له خپل پخواني جوش او تاو نه ساړه شوي وو . دا ځکه چې مهردل د اسلم په غوښتنه د بنو د نسوارو ټیکه نیولې وه او هلته یې یو سموار هم پرانیستی ؤ . هغه هلته دایمي حضور درلود او د خپل کارو بار د پاللو په پلمه د ولسوالۍ په مرکز کې له اسلم څخه د بلو خورو د دفع شر او د ملک او ګلک د دسیسو او سازشونو په شنډولو اخته ؤ . خو له همدې ظاهري کرارتیا سره سره صیاد د خونړیو پېښو درشل ته روان ؤ . وزلوبانو او د کلي راویښو شویو زلمیو بزگرانو د ملک شاسوار په مقابله کې خپلې ذمه واری سره ویشلې وې . اسلم د میزان د میاشتې په پنځلسمه د ماښام د لمانځه نه وروسته له جوماتوالو څخه خدای په امانی او دعا واخیسته ، هغه وویل دې د څو ورځو په مخه نهړین او اشکمش

غرونه او کساتونه

ته غي . غواړي د خپلې ځمکې د ابادولو او کرلو لپاره د قلبي غواږي وپلوري . دې هماغه شپه د سپېدو تر چاودېدو مخکې له کوز صياد نه د اندراب د درې د بڼيو غرونو په استقامت د خلکو له سترگو پټ د شپنو په غرنیو ځنگلي لارو د خنجان پر خوا وخوځېد او بريځر د بز درې په يوه شيله کې د دمې جوړولو او سباناري لپاره کېناست . اسلم ستونی ستاغ وغځيده او د کوچگرو غرونو د رنگيني او منظرو په ننداره شو .

اندراب د مني فصل ته غېږ پرانيستی وه . د هندو کش پر برنيو اوږو د رنگينو وريځو تړل شوي کتارونه له شمال نه د جنوب لوري ته خوځېدل او د اندراب د درو او شيلو برم او جلال يې خوځو واره زياتاوه . اسلم د اندراب د ختيځ او جنوب د غرونو د ځنځيري سلسلې د بدليدونکې آسمان په ننداره کې ډوب ؤ . هغه له غلرونو سره مينه لرله او پر طبيعت عاشق ؤ . هغه به په دې شپو کې د آسمان په ډره د بدليدونکو نقشونو او رنگونو په درياب کې غوږه شوی ؤ . وريځې يو پر بل توپېدې او پرله پسې يې د رڼا او رنگونو ترکيب بدلاوه . نوې او لا نوې رنگونه به يې د غرونو په بې غباره او لاجوردي آسمان باندې شيندل او د اسلم په سترگو کې يې د دنيا بڼايست ته نوي تصويرونه ورکول . د غرونو په ډډو د وريځو برجونه او د پيړيو د شنه ځنگله پر پالنک د سپينو او ژيړ بخونو ورينېمو غوږېدلی چترونه پر لاشونو او څوکو باندې سره ژيړ او نارنجي برجونه ، د دې برجونو تر مينځ د مرمرو تاو راتاو کوڅې او واټونه او په واټونو کې د لمر د وړانگو ويالې د طبيعت د هنر ټول بڼايست په اندراب باندې تمام کړی ؤ او په دې کې د شاوخوا کروندو څخه د مني د فصلونو وږمه راغبرگېدله او د درې په

غرونه او کساتونه

هواره پټاره کې ژپړو او شنو فصلونو ، د جوارو خنډو او د باقليو گلانو د اندراب پر کلیو او کورونو گرد چاپیر یوه رنگینه غالی راغورولې وه . د خوارو او رېرونو فصل مخ په تېرېدو ؤ . د ودونو او وزلوبو موسم په زړونو کې شور او خوشالتیا راوینبوله او پولو پټیو د سرکشو آسونو او مبارزه غوښتونکو وزلوبانو مخې ته سینه پراخوله ...

اسلم چې د لطیفو عواطفو خاوند ؤ ، د طبیعت په جمال کې داسې ډوب تللی ؤ تا به وې چې په هغه کې ویلی شوی او ورک شوي دي . هغه له اوږده تامل نه وروسته را ده ډډه شو او په شور او جذبه کې یې دا خبرې په ژبه جاري شوې : خدایه ستا دنیا خومره ښایسته او پراخه ده او انسان ستا د دې ښکلی نړۍ په ناپایه جنت کې ځان ته خومره تنگ او ځوروونکې زندانونه جوړ کړي دي . ما غوښتل د مینې له دریاب نه یو شاخکی فیروزه د خپل زړه پر تاج کېنوم او ټول عمر د هغې په شکرانه کې ستا په ستایلو او لمانځلو تېر کړم ، خو تا زه د کبرجنو او لار ورکو شیطانانو تازیانو ته وتړلم او زما مینه دې د صبر په اور کې وازمویله . ما د اسماعیل غوندې تر چرې لاندې خپل میثاق وپاله او لکه ابراهیم په اور کې دننه مې ستا آزموینه وزغمله . اوس زما دعا ومنه زما مټې او منگولې آزادې کړه او ما ته د مینې په دې خپل کوچني محراب کې د خپل روح د ښایست او سپېڅلتیا د صیقل کولو لپاره ځلیدونکې تیغ او پیاوړې مټې راکړه .

د عقرب د میاشتي په نیمایي کې د کوز صیاد او بر صیاد په لاره کې پر جبار باندې د ټوپک دوه غبرگوني گوزارونه وشول خو هغه بچ شو او په خغاستو د خطر له سیمې څخه راووت .

تر دې پېښې راوړوسته د جمعي په شپه د دوست محمد اکا په کرونده چې د مني غنم پي کرل شوي وو ، چا د کلي لويه بياله دوه درې ځايه ورماته کړه او په هوارو پټيو کې يې پلنې او ژورې شېلې ورجوړې کړې . په حقيقت کې مرونده له کروندې ووته او دوست محمد اکا ته يې پوره د يوه کال اضافي خوارې ورپيدا کړه . د صیاد په خلکو کې دا گونگسې راپيدا شو چې دا ټولې پېښې د ملک شاسوار په اشاره او تحريک شوي دي . د عقرب د میاشتي په شپاړسمه شپه د کلي په جومات کې د دغو پېښو په باره کې لوڅ بحثونه پيل شول . ارسال جوماتوالو ته وويل چې د بنو د بازار په ورځ د راگرځېدو په مهال يې ناوخته شوه . په تياره شوې هوا کې له هغه ځايه راووت ، پرآس باندې د بار دروندوالي په وجه کرار آرار او دروند دروند کلي ته روان ؤ . ناڅاپي د شاله لوري د سپرو يوه ډله په خغاستو ورته رانږدې شوه . په تېرېدو کې يې پر ده باندې د تازينو گوزارونه وکړل او وروستي سپاره چې متزینه يې غبرگه په گس کې نيولې وه ، د ده په سينه يې ورپورې وهله او وې ويل : اې ټپوسه ! په پردي اور کې ځان مه سوځه که په دې خبره پوه نشوې بل وار به دې سر کدو شي ... پوه شوې ټپوسه ...؟ هغوی کسونه پونده کړل او په خندا خندا کې له ما څخه لري شول .

آدينه د غوسې په غاړه وويل : موږ ته اوس سخته شوه . تر دې پورته انتظار او د سترگې پټول به يوازې يوه نتيجه ولري او هغه دا چې که چا زموږ نځي هم په مخه کړې ، موږ به صبر ورته کوو .

غرونه او کساتونه

هلته يو مساپر ښوونکی چې د جومات په يوه حجره کې اوسېده او د ده سلا په ښوونځي کې يې تدريس کاوه او کله کله به د استاد حميد سره يو ځای د صياد د وزلوبانو بڼه او مېلوته راته د جومات له يو گوټ خهع چې د تيلي څارغ کمزورې رڼا يې رپيدله د آدينه خبرې داسې راغبرگې کړې : که تيري ځواب پيدا نکړي معنی به يې دا وي چې موږ د ژوند حق له لاسه ورکړی دی . او د استاد حميد خبره : د ظالم په ظلم کې شريک شوي يو ...

هلته يو بل نور احمد نومي سړی چې ناسته ونه ، غټ سر نو د بره کې لنډی کوټ يې اغوستی و او د ملک شاسوار نيردې خپلوان ؤ ، په احتياط او ټيټ غبر د ښوونکي خبرو ته ور ننوت : دا پېښې خو د تشويش وړ دي ليکن معلم صاحب ته دلته بلد نه يې دا لومړی وار ندی چې د صياد په شاوخوا کې دا ناخوالې راپيدا کېږي . څو کاله وړاندې همدلته د کوز او منځوي صياد تر مينځ د ژمي په مهال د ماښام او مازيگر تر مينځ يو مساپر ليوانو وخوړ ، په ورته دوې کې د شرف الدين زوی د خپل درمند خواته کوم ظالم شهيد کړ ، درې کاله وړاندې گدام ادر خپله ورينداره ووژله ، د محمد عثمان دوی کور غله وواهه او ټول هست و بود يې ځينې يووړل ، دا پېښې ټولو کليوالو ته معلومې دي . خو اوس په موږ کې د بې اتفاقي او لگيدلی دی ، هر څه چې پېښېږي په هغې پورې يوه لکۍ ورنښول کېږي او پل يې د يو چا دروازې ته رسول کېږي .

قاسم د اور د چار خشتي خوا ته ناست ؤ . د نواحمد خبرو ته راڅک شو . رډ رډ يې ورته وکتل د چاخشتۍ ايرې يې د لاس په گوټو سره لري کړې ، د خولې نسواري پکې تو کړل ، ځان يې د هغه ځواب

غرونه او کساتونه

ته چمتو کړ او جبار چې پهوا د قاسم کړو وړو ته کابو و د هغه خواته رانیږدې شو ، په پښه یې کېږ کوده او په دې اشاره یې وپوهاوه چې پرېږده پوه شو نورې له خولې څه راوړي .

خو قاسم تر پایه زغم ونکړی شو او په لوړ آواز یې د هغه خبرې داسې وړلنډې کړې : د زرو کلونو پېښې دغو نننیو پېښو ته ورته ندي . اوز بیا دغه د تا خبرې ته به راشو . هغه مساپر نهریني چې ستا په خیال لېوه خوړلې ؤ ، هغه گلک د ملک شاسوار په هدایت د پیسو په بدل کې د غلو او داړه مارانو په لاس وواژه او د رشوت په زور یې د هغه خون په لېوانو ورواړاوه . د تا تر خبرې پورې زه له تا نه پوښتنه کوم د شرف الدین د زوی قاتل ، د محمد عثمان د کور غله څوک وو ؟ څه شول او چایې پوښتنه وکړه ؟ ته پخپله هم ښه پوهېږي چې هغه غله او قاتلان اوس هم د ملک شاسوار په قشخانه کې پلاوونه او پراتې خوري او که ژوند و وبه گوري چې دا وار یو بل څوک لېونو ته ورکړي . د صیاد خلک په تضرع او عاجزی له دغو لېوانو څخه نشي خلاصیدای . د خلاصون لاره یوه ده او هغه د توري په تیغ او د زړه ورو زلمیانو په مټو تېره شوې ده ...

بازگل ، یو سپین بڼی چې د ملک شاسوار وره په وره گاونډی او د هغه همنشین او د سلا مشورې یار ؤ خبرو ته راگډ شو او مخ په ښوونکي یې وویل : معلم صاحب ته زموږ په سیمه کې همسایه یې ، تا ته مناسب نه دي چې زموږ د کلي کور په شخړو کې لاس رادننه باسې او په بل شوي اور باندې تیل وپاشي . او بیا ...

د بازگل په خبره قاسم اور واخیست او د چار خشتی نه یې د جومات منځ ته د محراب په لوري راټوپ کړل او په بازگل یې نارې

غرونه او کساتونه

کړې : چوپ شه زړه کېدړه که دې بیا معلم صتحب ته داسې پوچه او بدبویه خبره کړی وه ژبه به دې درېرېکړم .

ټول لمونځ کوونکې چې تر لمانځه وروسته په مرکه سره تاوده شوي وو راوړل شول او د قاسم او بازگل تر مینځ ورننوتل . بازگل په تور روستاقي چکمن کې ولاړ ؤ . سترگې یې له غومي رډې رډې راوتلې وې ، سر تر نوکه رېږدیده او ژبه یې گونگه شوې وه . قاسم لکه مست هاتي د جبار ، آدینه ، ارسلا او نورو لمونځ کوونکو په منگولو او محاصره کې یوه خوا او بله خوا پیدهاو پرله پسې یې باوگل ته ردو بد ویل : ... گوره او مردار خوره او د شودیارو مورکه ، او د زوره ورو نوکره او د خدای منکره ...

دوست محمداکا د خلکو په ټیل ماتیل کې په ډېر زحمت ځان قاسم ته وروساوه او بې له دې چې دهغه غېرد جوماتوالو په شور ما شور کې واورېدل شي زوی ته یې په عذذر زاریو شروع وکړه او رنې رنې اوبنکې یې په مخ راماتې شوې .

قاسم په داسې حال کې چې لنگوتی یې په غاړه کې ول ول پروت ؤ او چکمن یې له اوږو څخه په کېنځنګل رابښویدلی و ، انډیوالانو له جومات نه راویوست .

اسلم خولا یوه میاشت کېده چې غائب ؤ . په کلي کې آوازه وه چې هغه اشکمش ته د قلبې د غویانو په پېرودلو پسې وتلې دی لیکن آدینه په پټه کې جبار ته ویلي وو چې اسلم پهلوان باجگاه ته نیردې په غرنۍ سیمه کې د خنجر لار نیولې ده . خنجر خان دوه میاشتي دمخه د کابل ښار ته سفر کړی ؤ . هیله کېده چې هغه به له دوشې څخه د موټر یا آس په سپرلۍ اندراب ته راوگرځي . اسلم د باجگاه له سپرو

غرونه او کساتونه

او د وليانو د درې له وزلوبانو سره د خنجر د نيولو او تېنټولو خبره پخه کړې وه او د څرک خبرتيا ته منتظر ناست ؤ .

د تورې چرگې ملا ، ملک شاسوار د ژرندي او باغچې پلورلو ته راضي کړې ؤ ، خو د شرعي وثيقي تر ترتيب د مخه مهردل د ژرندي او باغچې د خرڅلاو په باره کې د صوفی محی الدين له لوري د ملک په ژرنده او باغچه باندې د شفعي دعوا محکمې ته وړاندې کړه او پر گلک باندې يې د ژرندي او باغچې خرڅلاو وځنداوه او په دې توگه يې د اسلام پر ضد د ترور سمدستي احتمالي پلان شنه کړ . په جومات کې د بازگل او قاسم تر شخړې راوړوسته ملک شاسوار او گلک په دوست محمد اکا بدگمانه شول او هغه يې خپلو کورونو ته له تگ راتگ نه منع کړ .

بازگل او نوراحمد او د ملک نورو خواخوږيو يو په بل پسې جومات او د جماعت لمونځ ترک کړ او د ملک شاسوار د کور تر مخ يې د لويې لارې په سر د بازال په پټي کې د علحیده جومات بنسټ کېښوده . د جومات تر جوړيدو پورې د تورې چرگې ملا کله چې به په کور ؤ د ملک د قشخانې په چوتره باندې آذان کاوه او هماغلته به يې خپلو پلويانو ته لمونځ ورکاوه . د کوز صياد د لوی جومات ملا په جومات کې د قاسم او بازگل د شپږې له شپې راوړوسته سبايې د وخته له خپلو طالبانو سره له صياد نه وتښتېده او له هغې ورځې نه د کلي امامت صوفی محی الدين ته په غاړه وړولويده . کليوالو وپتېيله چې دا وار بايد داسې يو حقاني ملا د کلي امامت ته راوستل شي چې خوله او خبره يې پاکه وي او د ملک په تلک کې و نه ښکلي .

سور باد چلېده ، غرونه خړو لږو راچرمولې وو . سيلی د ونو په

غرونه او کساتونه

لوڅو خانگو او د بزگرانو د کورنو په بلیو کې ښکېلی واهه . کلیوالو له سارا څخه خپل څاروي د کلي په لور را په مخه کړي وو . پلیو لاریو اوروبوزونه د لنگوتي په شملو پیچلي او چپني حکمنې یې په سر او غوږو رابښکودلې وې . د کورونو د رغلیو او تنرونو لوگي له موریو څخه هوا ته پورته کېدل او د قهرجن باد په منگولو کې لکه د اتې دسمالونه رقصېدل او رالوبدل . باد د بزگرانو د کورونو خلاصې دروازې څړلې او په انګړونو کې د ژمي لپاره د زیرمه شویو بوټو او وښو سستی شوي گیلې یې په رغلیو او بامونو باندې رغړولې او له یوه کور نه یې بل ته وراړولې . آسمان په غوسه ؤ ، ځمکه شنډه شوې او سپره شوې وه . غرونو او درو د وریځو منډو او غورځنگونو ته غیر پرانیستې وه او د څپریو شنه ځنگلونه یې د واورو د سپین غورځنگ هر کلي ته نخول . دوست محمد اکا له خپلو دوو کوچنیو لورانو سره د خپل یو سخوندر پ پلټلو لپاره چې له نورو څارویو څخه په بیدیا کې پاتي شوی ، د ملک شاسوار باغچې ته ورننوتی ؤ د راگرځېدو په مهال د ملک شاسوار زمنو او سپریو هغه ودراره او میرزا د ملک زوی په ډېر قهر ورته وویل : زه کونګه بیا دلته څه کوې ، ولې له موږ څخه لاس نه اخلې ؟

دوست محمد اکا چې اوروبوز او غوږونه یې د غاړې په دسمال او کوڅو کې چژموړلی وو او له غوږو هم یو څه دروند ؤ هغه ته ځواب ورکړ : زه شکر دی بالکل جوړ یم ملک څنګه دی ؟

په دې کې میرزا په دوست محمد اکا سوک پورته کړ په خوله یې وواهه او په داسې حال کې چې د هغه لنگوتی ږنګ شو او په سپینه ږیره باندې یې د وینو نیز رومات شو ، په لوړ آوازي یې وویل : اوس به پوه

غرونه او کساتونه

شوې يې چې ملک خنګه دی ؟

دوست محمد اکا د میرزا له گوزار سره سم د ځمکې په لور رامت شو ، ورپسې میرزا د لنگتو پرله پسې او ګرندې گوزارونه ورکړل او په وهلو وهلو يې هغه د لارې د اړخ لښتي ته ورواچاوه او د دوست محمد اکا د لورانو طرف ته چې هلته پخپلو پرونو کې د باد او دوږو بهیرته د خپل پلار په ویر کې ژریدلې ، راغی او مخ هغوی ته يې وویل : که بیا زمونږ چمبر او باغچې ته راګرځیدلي وئ څرمن به درنه وباسم . قاسم چې زمر پلار ده ده سلا کې د زرګونو خلکو تر مخ لاس پورته کاوه باید په دې پوهېدلی وای چې دغه تیري به خپل مناسب ځواب پیدا کړي او دا دې هغه څه يې چې کړلې وو ، ویې ریل !

ماشومو نجونو په ډېر زحمت خپل پلار له لښتي نه راپورته کړ او هلته يې د ونو پناه ته د ده چکمن ، چې د لارې په مینځ کې يې له اوبزو لویدلی و یې باندې وغواړوه .

صوفی محی الدیم چې له جومات نه د مازیګر آذان ته راوتلی ؤ او د باد په وجه وران شزی لنگوتی يې بیا په سر باندې تار ه سترګې يې د قاسم په ماشومو خویندو چې د جومات له مخې په ژړا ژړا تېریدلې ولوېدې او غزې يې وکړ : ولې بچیانو په څه وجه ژاړئ ؟

ماشومو نجونو صوفي محی الدین په پېښه وپوهاوه او په ژړا ژړا د با او دوږو په ناتار کې د کور پلو لارې .

ثوفي په منډه جومات ته ننوت او کلیوال يې په قصه وپوهول . لمونځ کوونکې چې د اور په چار خشتی شاوخوا راټول شوي وو ، په تلوار له جومات نه راووتل او ځانونه يې د ملک شاسوار کلا ته ورڅیرمه دوست محمد اکا ته راوړسول . دروند باران پیل شوی ؤ او د ملک

غرونه او کساتونه

زمن او مهتیا په کلا ننوتې وو . دروازې او د مالبنده د جارگي کنډرونه یې ورپسې تړلي وو . باد لا هماغسې د تړليو دروازو د کلا په موریو او تیر کتونو کې سورې وهلې . سړې او توفاني هوا د کلیوالو په زړونو او سینو باندې منگولې ښخولې او ساړه باران د هغوی زړه ته سپړه لرې ننه ایستله . هلکانو په تلوار دوست محمد اکا په ځنځولۍ کې راواخیست او د ثوفي محی الدین په لار ښوونه یې جومات ته چې د پېښې ځای ته نږدې و راوړ . دوست محمد ځگریده له خولې او پوزې نه یې وینې رابېدلې ، د سر او لاسونو پوستکي یې گرځالي شوي او دوه درې ځایه سره شوي وو .

صوفي محی الدین خو څو څو واره پوښتنه ځنې وکړه .
چا ووهلې...؟ ولې یې ووهلې؟ تا هلته څه کول...؟

دوست محمد اکا بې له دې چې سترگې پرانیزي او د صوفي محی الدین ځواب ورکړي لکه ږوند بلبل پخپل سر نارې وهلې ، د خدای روی مې دروړې دې هغه زما لیونی ، مطلب یې قاسم ؤ ، مه خبروئ ، هغه ته مه وايې چې زه د ملک زمنو وهلې یم . که هغه خبر شي وینې به تویې شي او سړي به په دې معامله کې مړ شي ...

صوفي محی الدین د اعتراض په توگه وویل : دوست محمد اکا پرېږده چې دا وار د وینو تویوونکو وینې تویې شي او د وینو تویولو لړۍ د همیش لپاره پای ته ورسېږي .

د کلي زیاتره زلمیان چې د اسلم او قاسم پلویان وو ، د بدې هوا او باران په وجه د مازیگر لمانځه ته نه ووراغلي ، خو کله چې په جومات کې دوو دریو تنو زلمیانو د دوست محمد اکا د وهل کېدو قصه واوریدله په منډو منډو د کلی په کوڅو او کورونو راوگرځیدل او

غرونه او کساتونه

خپا اندیوالان یې په پېښه راخبر کړل .

ارسلا خو هماغه د دوست محمد اکا د راوړلو په سر کې جومات ته راوړسېده او څنگه چې یې هغه سپین ږیری په وینو کې لیت پیت ولید د آدینه کشری ورور مجید ته یې په سوځېدلی سا وویل چې هله هلکان راخبر کړه ، سوتې ، کرگان او لرونه راواخلئ .

خالمراد ، د کلي غوبه خو سم د لاسه د پوچ ویلو او کفري کنځلو خوله خلاصه کړه . د ملک او گلک دین ، مذهب ، یسر او پېښوایې یاد کړل او د خور مور او ناموس کنځلې یې وکړې . دوست محمد اکا په رنځور آوازي غږ کړل : مه مه ، خوله ونیسه ، توبه وکاره ، کافر شوې .

په جومات کې د غوسه شویو زلمیانو د شور بگت په وجه هېچا د هېچا خبره نه اوریدله د ټولو جوماتوالو احساسات د ملک او گلک پر ضد راوپارېدل او د خدای په کور کې ناروا خبرې او پوچ الفاظ استعمال شول . د جوماتوالو وینه دومره توده شوې وه چې د مازیگر لمونځ له ځینو نه قضا شو او ځینو نورو په منفرده توګه اداء کړ . صوفی محی الدین لکه نوی زلمی تر هر چا زیات په غوسه ؤ . کله چې ارسلا هغه ته وویل : صوفي صاحب جماعت پاتې شو ، هغه ځواب ورکړ : په غزا کې لمونځونه پاتې کېږي . په دې کې دوست محمد اکا په رنځوره غاړه صوفي محی الدین ته چې د ده په سنبالولو اخته ؤ وویل : محی الدینه د خدای په خاطر یو وار زموږ کورته اړ شه د هغه لیوني تومانیچه او سیلاوه خپل کور ته یوسه او جېړې یې پټ کړه ...

— دوست محمد ته فکر وکړه چې دا دې څه له خولې راوړي . وهل شوی هم ته یې او عذر هم ته کوې . تا د همدې کمزورۍ په وجه

غرونه او کساتونه

د کلي له شغلانو نه زمريان جوړ کړل . ته نو له خه ډارېږي . تر دې پورته به نور خه درسره کېږي . قاسم به تر دې پورته د کوم مصلحت لپاره خوله پټوي ؟ دا قاسم نه دی ، بلکه د ملک زمن دي چې د وینو درياب ته يې لار خلاصه کړې ده . دا تیری به خامخوا خپل ځواب پیدا کړي . دا يوازې د قاسم ذمه نه ده دا زمونږ د ټولو ذمه ده . پرتا باندې د ملک د زمنو لاس پورته کول ، دا معنی لري چې د ټول صیاد په گټه عزت باندې لاس پورته شوي دی . دهغه په دود دستور باندې لاس پوره شوي دی . سپين ږيري پلرونه دي ، دوی په ټولو کشرانو باندې د درناوي او حرمت حق لري ، تر اوسه په دې سیمه کې هېڅ کشر او هېڅکله په سپين ږيري لاس نه وجگ کړی ، مونږ به د شاسوار د زمنو لاسونه چې په دوست محمداکا باندې پورته شوي دي ، د سپين ږيرو د حرمت ساتلو او د نارينتوب د پاللو لپاره پریکړو . صوفي محی الدین جوماتوالو ته مخ راوگرځاوه او خپلې خبرې يې داسې اوريدې کړې : ملک او گلک د دوست محمد په بې عزته کولو او وهلو زمونږ خوصلي آزمويې که یو وار بيایې دا لاره په مونږ تیره کړه ، هله به په دی کلي کې د هېچا پرده نه کېږي او باید دې چې مونږ بیا خپلې لنگوتې لرې واچوو او ټيکري په سر کړو .

ارسلا د صوفي محی الدین په خبره کې وړولوبده او پوښتنه يې وکړه : قاسم چېرې دی ؟

صوفي محی الدین ځواب ورکړ : هغه لا سبايې وخته له آدینه او جبار سره د مهردل کلي ته تللی دی .

— آیا تر ماښامه به راپیدا شي ؟

— نه نه که مونږ يې د دوست محمداکا په پېښه خبر نکړو ، هغوی

غرونه او کساتونه

به نن رانشي . هغوی د محمد نظر پهلوان د واده په بندو بست باندې غږېږي او له اوریدو اسلم پهلوان له اوږده سفر نه وروسته ملته رارسیدلی دی او نن په هغه ځای کې ټول وزلوبان او یاران په هغه راټول شوې دي .

صوفي محی الدین ارسلا له ځان سره له جومات څخه راویوست او هغه ته یې وویل : په تلوار منځوي صیاد ته لار شه . مهردل د دوست محمد اکا په وهل کېدو خبر کړه او زما له لوري ورته ووايه چې د کلي هلکان په دې پېښه ډېر غوسه شوي دي او گواښېږي و داسې بریښي چې د هغوی د تم کولو واگې به زما له لاسه ووزي ، موږ ته ژر تر ژره جبار او آدینه راولېږه چې د کلي هلکان تر مصلحت او مشورې شورې لاس اچولو نه وساتي . د هغه ځواب راوړه ، ژر تر ژره بېرته راوگرځه او وخت مه ضایع کوه .

مهردل ارسلا د باران په اوبو خيشت پیشت لاس نیولی خپلې قشخانې ته رانه یوست ، قشخانه د چيلم د تمکو بوی او ترخه لوگي ډکه کړې وه . د اور چار خشتي د څپړۍ په لرگیو ډکه وه او لمبو د ناستو مېلمنو په سترگو کې پړقونه وهل . شاوخوا ناست کسان د ارسلا سترې مشي ته راپاڅیدل او مهردل مخ اسلم ته وویل : په کوز صیاد کې یو څه پېښ شوي دي ، زمونږ ورتگ ضروري شوي دی ، لیکن اوس تیاره ده او موږ هلته کوم لاس او پښې نشو خوځولای . دغه دنن شپې خوشالتیا به نه خرابوو . سبا یې به بیا د تگ ملا وتړو . سملاسي به د پېښې د مخنیوي لپاره اسلم له جبار او آدینه سره یو ځای کوز صیاد ته ولېږو او موږ به تر سبا ناري وروسته پسې ورشو .

په دې ډېرې پسې سم مهردل د اسلم له لوري قاسم ته مخ راوړاوه

غرونه او کساتونه

او وې ويل : څنگه ته څه وايي ؟

— زه پوه نشوم چې زموږ په صياد کې څه پېښ شوي دي ... ؟

— دوست محمد اکا ...

— څه څه ... مړ خو به نه وي ؟

— نه مړ نه دی ، خو د ملک زمنو جنگ ورسره کړی دی .

قاسم د تورې پهلوي لونگۍ تر ولونو لاندې سترگې غټې کړې او د عادت په توگه يې د مسخرو په غاړه غټ غټ وځنډل او وې ويل : دوست محمد به د ملک له زمنو سره څه جنگ کړی وي . ولې داسې نه وايي چې د ملک زمنو سم په مزه وهلی دی ... !

— دغسې يې وېوله .

— که دغسې وي ډېر ښه شوي دي . گوندې اوس پوهیدلی وي چې له ملکانو سره کلی کول آسان کار ندی .

په قشخانه کې گونگسي پيل شو ، وزلوبان په نياليو او د غاليو په بالښتونو کې سره وځوځيدل په سترگو او مخونو کې يې د استهفام او پوښتنې علامې راپيدا شوې .

اسلم وويل : هغه څه چې کېدونکې وو ، وشول . د حساب او کتاب وخت راورسيد . ملک د قاسم په وجه د ده په بوډا پلار باندې گوزار وکړ . نر سړی د ملکانو نه خوښېږي ځکه خو ملک شاسوار يو وار د کلي بياله د قاسم په کروندگره راماته کړه او بيا يې د ده کادانې ته اور واچاوه ، دريم واريې د دوی قولبې ته برابر شوی سخوندر په لور ووايه او دا دې اوس د دوست محمد اکا په وهلو د قاسم گريوان ته مخامخ لاس ورواچاوه .

— ښه ده اسلمه چې زما خبرو ته راغلې .

غرونه او کساتونه

— قاسمه ستا سره بدي زما په سر کېږي په حقيقت کې ملک ستا پلار په پېښه کې زه وهلی يم . هغه زما د غيرت او ايمان امتحان غوښتی دی ، آیا داسې نه ده ؟

— نه له سره داسې نه ده ، هغه زما پلار وهلی دی او د خپل پلار پور بايد زه پخپله واخلم .

محمد نظر پهلوان وويل : دا غلط بحثونه پرېږدئ . لنډه دا چې يا به دکوز صياد ټول خلک کلي پرېږدي او يا به ملک شاسوار له دغه کلي نه کډه کوي .

سکندر وويل : د ملک شاسوار بدي او غم لا پخوا زمونږ پر تقديرونو باندې ليکل شوی دی

پاينده وويل : سبا بايد د ملک شاسوار تنور او نغری تود نشي .

اسلم وويل : که غواړئ لوی کار وکړئ ، لويه خبره مه کوئ .

مهردل وويل : اسلم پهلوان په وړاندې او مونږ به ورپسې يو .

اسلم وويل : مهردل سم وايي دا گام به زه وچتوم .

— خبرې بس دي معلم صاحب جمعه خان دې د خبرو پرځای

خپله دنبوره راواخلي او د غيرتی وزلوبانو زړونه دې خوشحال کړي .

قاسم ناڅاپي په کټ کټ وخنډل . سکندر وپوښته : د څه لپاره

ځاندي ، څه در په ياد پول ؟

— وايي کلونه وړاندې دلته په قاسان کې يو دعوی جلب قرآن خور

حاجی اوسېده ، هغه د يو غريب بزگر يوازينی باغچې باندې چې فقط

هماغه يې لرله ، دعوی وکړه او په ابتداييه ، مرافعه او تمیز محکمو کې

يې دغه باغچه له خپل خاوند نه وگټله . بله ورځ چې حاجی د هغه

بزگر په باغچه باندې خپله يوې گره کړه د بزگر زړه سخت ودرديده .

غرونه او کساتونه

لاړ له خپل یو دوست څخه یې ښکاري ټوپک په امانت راوړ او راغی د باغچې پر دیوال یې ټوپک کېښود او دعوی جلب حاجی په نخه کې ونيو . د حاجی چې څنگه نظر په بزگر پریووت په ترمی ژبه یې نارې کړې : پام کوه چې لاس له ځایه خطا نکړې له ما څخه... له ما څخه څه غواړې... ووا... ووايه څه غواړې؟ دا په... په لاس کې دې څه دی؟

بزگر د لاس ټوپک ته اشاره وکړه وې ویل : حلجي جانه دا خو څلرمې محکمې قاضي دی ، دا بلې نه خوري او د خپل شردی توپیر یې نشته . زما او ستا وروستی فیصله په ده باندې کېږي .

په دې کې بزگر لټ وواهه او د ټوپک غاښ چيچنو د حاجی غوړونه وڅوڅول . سخوانبتې یې یوه خوا بله خوا سره ولاړې ، کچه غوندې خندا یې په خوله راویره شوه ، په درويزگره او ماته خوله یې وویل : ... پام کوه پام کوه ، لاس ماشې ته مه وړه ... له دې خبرې سره جوخت یې قولبه خلاصه کړه وې ویل : ما د څلرم قاضي فیصله په سو او سترگو منلې ده او په قانع یم .

قاسم چې قصه دې ځای ته راوړسوله وې ویل : زما په خیال چې ملک او گلک هم د څلرم قاضي فیصلې ته سترگې په لار دي .

ټولو یارانو د قاسم په خبره وځنډل او سکندر وویل : والله که یې بې له له دې څلرم قاضي نه په ځای هم کېنوی .

اسلم ، قاسم او سکندر په ژوره توګه له سترگو تېر کړل او وې ویل : نن شپه به خوشحاله تېره کړو ، بیایې مخ معلم جمعه ته راوړوه او هغه یې مخاطب کړ : د مینې او مېړانې سندرې وېوله ، زمونږ زړونو ته د مصیبت او درد زغم وروښنه .

غرونه او کساتونه

جمعه معلم دنبوره راواخیسته ، رامینځته شو او د زړه له سوزه یې
دا سندره وویلله :

روزی که فلک نشانه ای تیرم کرد
پیوست به زلف یارو زنجیرم کرد
پیوست به زلف یارو پیچیده شدم
غمه‌لی زمانه عاقبت پیرم کرد

زرگر بچه ز هوش بیهوشم کرد
دستم بگرفت و حلقه به گوشم کرد
گفتم که ز ددرد گوش فریاد کنم
لب را بلبم نهاد و خاموشم کرد

اندر سحری دو لاله ره شبنم زد
اندر جگرم زمانه تیر غم زد
تیری که زده راست میان جگرم
ایام جوانی را فلک برهم زد

یاد تو کنم سر زبـانم سوزد
ترک تو کنم تمام جانم سوزد
سریس که پیش کس نتانم گفتن
در دیست که مغز استخوانم سوزد

غرونه او کساتونه

یاد تو کنم دلم شرر میریزد
ترک تو کنم لخت جگر میریزد
تا آخر عمر اگر تو بامن باشی
در کاسه آب من شکر میریزد

هلکان تر ملا آذانه پورې د جمعه معلم او نورو شوقیانو ساز او سندروته ناست وو . سبایې چې اسلم اودس ته راووت ، آسمان لکه صیقل شوی لاجورد پاک او بنایسته شوی ؤ . پروني باران د غرونو په خوکو باندې د واورې تاجونه ایښي وو . ستوري لکه د الماسو غمي د آسمان پر نیلي خیمه باندې برېښېدل . هوا سړه وه لیکن اندراب د تېر باران تراوبو لاندې ځان پرېولی ؤ او د ژمي هر کلی ته چمتو کېده . د اسلم یسنة خورا پراخه شوې وه، هغه د شرف او بري احساس کاوه . هغه پوهیده چې د ده د تللې آبرو د جبران وخت رارسېدلی دی . هغه دعا کوله : خدایه زما پښې ټینګې کړه ، زما په مټو کې د رستم قوت کېږده او ما د خپلو خطاوو او نیمګړتیاوو له مکافاتو څخه وېښه .

کله چې روڼ او طلايي لمر د اندراب په پرېول شویو غرونو باندې خپل طلايي چتر خور کړ ، اسلم د خپلو سپرو له ډلې سره کوز صیاد ته راغبرګ شو . په لاره کې جبار د هغوی مخې ته راپیدا شو او مهردل ته یې خبر ورکړ ، د اندراب ولسوال له څارنوال ، مفتي او د امنیه قوماندان سره په یوه ګڼه ډله کې برې درې ته وخوت . هغه له کوز صیاد نه صوفي محی الدین او له منځوی صیاد نه ملک مهردل هم برې درې ته ورغوښتي دي . زه د دې احوال له اخیستلو سره سم راوخوځېدم ...

غرونه او کساتونه

مهردل چې د مشکي په سپرلو د کتار په لومړي سر کې له اسلم سره جوړه د صياد په تاو راتاو لار باندې راروان ؤ ، له جبار څخه يې پوښتنه وکړه : چا دغه خبر تاته درکړ ؟

— سپايان راغلي وو او ډېر تلواړيې ؤ . هغوی د دې سيمې د شاوخوا په ټولو ملکاتو پسې رقعې راوړې وې او ستا رقعۀ موز په خپله له هغوی نه واخيسته .

— آيا څه يې و نه ويل چې څه پېښ شوي دي ؟

— سپايانو خو يوازې دومره وويل چې په بره دره کې کوم څه پېښ شوي دي ليکن له دوی وړاندې يو دکاندار راغلی ؤ ، هغه وويل خنجر خان له کابل نه د راگرځېدو په لاره کې قتل شوی دی او پرون د هغه مړی د فج د شاوخوا غرونو په کومه شېله کې موندل شوی دی .

په دې ځای کې اسلم د جبار په خبرو ورننووت ، پوښتنه يې وکړه : آيا مړی خو د ارچې په ونه پورې نه ؤ راځوړند شوې ؟

اسلم د دې خبرې سره جوخت مهردل ته وروکتل او دواړه يوبل ته سره موسکي شول .

په دې مينځ کې قاسم په لوړ آواز وخنډل او وې ويل : وزلوبان او ښکاريان خپل کسات چا ته نه پرېږدي . فيروزي خورکۍ رښتيا وييلي ؤ چې اسلم به بيا صياد ته راشي او زما د مظلوميت بازخواست به وکړي . هېڅوک د هغه له انتقام څخه خلاص نشي ... او دغه مرتد خنجر به غره ته وخيژوي او د ارچې په ونه پورې به يې راځوړند کړي . ټولو سپرو ايران ايران يوبل ته وکتل خو مهردل په قاسم باندې مخ راواړاوه او هغه ته يې د غوسې په غاړه وويل : قاسمه ولې خپله خوله په واک کې نه ساتې ، د دې خبرو ضرورت څه دی چې ته يې کوي ؟

غرونه او کساتونه

اسلم پهلوان د مهردل خبرو ته ورننووت ، هغه یې مخاطب کړ : نه مهردله ستا اعتراض سم نه دی . قاسم په حقه دی ، د هغه د خولې د پټولو وخت تېر شوی دی . خنجر ما پخپله وژلی ، اسلم په داسې حال کې چې خپلې دواړه منگولې یې سپرلې وې لو په ځیر ځیر یې هغو ته کتل زیاته یې کړه : په همدې منگولو مې د هغه ترې ونيوله او په همدې لاسونو مې هغه د ارچې په ونه کې راوځړاوه ... او د فیروزې پېشگويې مې رښتینې کړه . زه کوم غل ، قاتل او ظالم نه یم ، زه یو برحقه کسات اخیستونکې یم . کاشکې ما کولی شوی چې پر خپلې غوسې او روا غضب باندې پښه کېږدم او دومره نرم شم چې خپل مظلومیت وزغمم ، ما به کړی وای . زه اعتراف کوم ما نشو کولای د خپل غم ترخه زهر پخپله وچېنم . زه د انتقام پر واک وځوځېدم او تر پایه پر دې لارې پر مخ ځم . که مېړونه چوپیا غوره کړي او مېړانه ویده شي د کلیو گیدران او شغالان به په زمریانو کې د غلامۍ کړۍ واچوي . مروت او شرافت به زموږ له زړونو څخه کډه وکړی .

اسلم اندیوالانو ته مخ ورواړاوه وې پوښتل : تاسې زما په خبرو کې څه وایاست ؟

ټولو لکه همیش په یو آواز وویل : موږ په تا ویاړو .

قاسم وویل : تا د مېړانې او سیالۍ دود تازه کړ .

معلم جمعه وویل : ته د صیاد وجدان یې .

مهردل وویل : ته د پاکۍ او مېړانې ساتندوی یې ، موږ ستا لښکر

یو ته په موږ باور وکړه .

په خبرو خبرو کې هغوی کوز صیاد ته راغلل او مخامخ د اسلم انگر ته ننوتل . د کلي ځوانان او نېردي گاونډی دوستان او یاران هلته

غرونه او کساتونه

راټول شول . جبار اسلم ته خبر ورکړل چې ملک ساشوار د کلا او باغچې ورونه او کړکی پسې تړلې . د مهمانخانې ، د کلا د دروازې په سر بالا خانه کې یې وسله وال سړی کېنولي دي او د کلا په چمبر پورې متصل د وښو د جترگي په بامونو باندې یې خپل وریرونه او پلویان د باز گل او بهرام قولته زمن ، مزدوران او خپل ژرنده گري له لاتیو او سوتیو سره کېنولي دي . دوه کسه نور د هستوگنې په بامونو باندې غلي شوي خار او پیره کوي . دکور نه د باندې د ملبند د جارگي چيله یې تړلې ده او داړونکي سپې یې له کلا نه رايستلي او په دې احاطه کې یې خوشې کړي دي . له پرون رادورې یوازې یو وار سبا وختي یې دروازه خلاصه شوه او گلک ترې راووت . هغه په ډیگلان ډیگلان خپل کور پلو وځغېد او نېردي نیم ساعت وړاندې پخپل یابو باندې سپور په ولسوال پسې درې ته وخوځېده . آوازه ده چې د درې خنجر خان چا وژلې دې او د ولسوالۍ ټول ماموران همد نن سبا یې پورته تللی دي . زمونږ صوفي محی الدین یې غوښتې وو ، مونږ مشوره ورکړه چې درې شي هم به د هغه ځای حال راوړي او هم به گلک زمونږ تر شا درواغجنې او بويي خبرې نه کوي .

اسلم چې ډېر وخت له کلي لرې ؤ ځان یې د کلي په وضعیت پوه کړ . وروسته یې جبار ته وویل : ته او ارسلا سر له سبا ملا آذانه زمونږ کلي ته د تگ راتگ ټولې لارې وټړئ ، یاران دوستان همدا نن شپه د لارو او کوڅو په تړلو او ساتلو وگمارئ او هر یوه ته د خپلې ذمه واری ځای او مقصد وروښایاست . له پليو هلکانو سره سپاره هم وټاکئ ، بزکش زلمیان دې خپل آسونه او وسلې تیارې کړي او شپه دې هم دلته زما په کور یا د کلي په جومات کې تېره کړي . مهردل دې همدلته

غرونه او کساتونه

زمونږ په کلي کې پاتې شي که چېرې کومه پوښتنه یا ستونزه درپیدا شوه ، له هغه نه به پوښتنه وکړئ . د ملک شاسوار د کلا شاوخوا به داسې ساتئ چې مرغۍ هم له هغې نه د وتلو او ننوتلو لار پیدا نکړي . که د ملک سړی ټنټېدل لاره به پې تړئ ، نیسۍ به یې او په جومات کې به یې تر څارمې لاندې ساتئ . سبا یې وخته به دوولس بزکش آسونه چې د مهردل مشکي ، تور غوړي سمند او د صوفي محی الدین کرنګ به پکې وي زموږ سپرلو ته چمتو کوی . په کلي کې به د نن ماسپښین د لمانځه نه وروسته ښځې او ماشومان له کورونو څخه نه راوړي . دوست محمد اکا هم دا اوس د نهرین او یا سیاه درې له لاری د علاج په خاطر بغلان یا پلخمری ته ولېږدوی . ټوپک ، چرې ، تور۹ ، سیلاوې ، یومان او سوتې چې د جګړې لپاره مناسب وي له کلي نه راټول کړئ او په مناسبه توګه یې زموږ پر هلکانو ویشئ . زموږ هېڅ انډیوال ته اجازه نشته چې له همدې شېبې نه وروست تش لاسی وگرځي . د قاسم په کور باندې بې له ځنډه دوه تنه پیره کړئ . معلم صاحب جمعه خان او دوه تنه ورسره ښوونکې د ډوډۍ تر خوړلو وروسته له صیاد نه رخصت کړئ

په دې خبره باندې معلم جمعه خوابدي ښکاره کړه ، خو اسلم بې له ځنډه هغه ته وویل : معلم صاحب وخت تنګ دی ، حاجت اعتلراض ته نشته . موږ فتنه کوو او فتنه د معلمانو او میرازیانو کار ندې .

د ماسپښین په دوو بجو اسلم ملګري وزلوبان پخپل کور کې راټول کړل . او د دوې له مینځه یې د دغو کسانو نومونه واخیستل : محمد نظر پهلوان ، سکندر ، قاسم ، آدینه ، ارسلا ، جمال الدین د صوفي محی الدین زوی ، باز گل او امیر ، روزی او گلاب. دغه نه تنه

غرونه او کساتونه

به له ما سره يو ځای د ملک شناسوار پر کلا ورځغلي ، زه او قاسم به ډزې کوو . امير او بازگل به کلا او کور ته اور اچوي . محمد نظر پهلوان او سکندر به زما او قاسم ملاتړ کوي . دا نور به زمونږ کومکيان وي ، که په مونږ کې څوک زخمي او يا شهيد شي ، هغوی به پورته کوي ...

مهردل په اسلم باندې اعتراض وکاوه : دا فيصله سمه نه ده .

— څه نقص لري ؟

— زما او ځينو نورو ونډه معلومه نشوه .

— ته به له نور سره کلا ته مخامخ د لويې لارې نه وربر موضع ونيسي . که چېرې پر مونږ د چا مټ بر شو او يا مونږ پر شا راغلو په مونږ پسې به رادانگي او زمونږ ملاتړ به کوي او پر دې سربېره به د کلي نظم ساتي او لارې به څارې ا. که چېرې مونږ دښمن په مخه کړ او د ښامار ځاله وسوځوله تا به ځان دريم گړی کړې او د حکومت ځواب به وايي .

— نه نه ، زه دې ډېر سپک تللی يم ، په ما دې مېړانه نه لورېږي . زه به هېڅکله د خلکو پيغورونو او ملامتيا ته ځان ورمکړم . مېړانه او عافيت غوښتنه دوه جلا لارې دي . که زه د ملکانو په پله تلای ، دغه بهادران او ننگيالي به مې د ملک يوسف غولي ته نه رابلل او تاته به مې د خپل زړه کړکی نه خلاصولي . تا زه سپک وتللم ، تا ښه کار ونکړه اسلمه ...

قاسم د مهردل خبرې تائيد کړې وې ويل : وخت تنگ دی حساب به اوس سره نه کوو . ليکن زما خوښه دا ده چې مهردل دې خپل يوولس ډزې جرمني ټوپک واخلي او له ما او تا سره دې يو ځای

غرونه او کساتونه

د ملک د وژلو په کار کې مخامخ او برېنده شریک شي .
په وزلوبانو کې گونگسي راپیدا شو . خو اسلم هغوی ته وویل : د
شخړې او مناقشې وخت تېر دی د قاسم قیصله سمه ده په دې صورت
کې دې سکندر د مهردل وظیفه په غاړه واخلي او د سکندر پر ځای
دې بازگل له امیر سره کلا ته اور واچوي او مهردل دې خپل مشکي
وځغوي . زه به تور غوږې سمند او قاسم دې د صوفي محی الدین
کرنګ واخلي ، نر یاران به خپل آسونه وځغوي ، د کار تر خلاصېدو
وروسته دې ټول سپاره هغوی چې له ما سره د ملک شاسوار کور او
باغچې ته ننوزي ، زما د ځغاستو لیکه دې راپسې تعقیب کړي .
ټولو وویل : سمه ده .

غرونه او کساتونه

سبايي کله چې سپیدو د هندو کش د پاسه د اندراب په لاجبری ختیځ باندې د لمر د سلطان راتگ ته د نور سپینه پتاره وغورولې او د درې په اوراتاو کې د آذانونو نارې خورې شوې د صیاد بزکشان له خپلو زین کړو آسونو سره ولاړ د انصاف او نیاو د پاللو په هدف کسات اخیستلو او وینو تویولو ته چمتو شوي وو .

اسلم د سپرېدو بولی ورکړه او له دې سره متصل یې قاسم ته وویل : دملک د کلا په لور یو گړندی غغاسته وکړه . د کلا د باندې د مابند جارگي سپي ووله او بې غنډه د پټیو له مینځه د کلا له هغې بلې خوا خڅه د باغچې شا ته ځان ورسوه . تر څو زه او مهردل دررسېږو ، د باغچې په مورچه ډزې کوه او موږ ته پوشش راکړه . موږ به له هماغې خوا نه په کلا برید وکړو ، د ملک کسان به له موږ سره اخته شي . د کلا له دې لورې به بازگل او امیر د دغو نورو ټولو ځوانانو تر ملاتړ لاندې د ملک کادانې ، د خسو زېرمې ، قشخانې او په جارگي کې د څارویو غوجلې ته اور واچوي ورپسې به د کلا لویه دروازه ، ژرنده ، د کلا له دروازې سره متصل د غلې گدام وسوځوي او په پای کې به کلا ته ورننوزي او پر هر څه به اور ولگوي . هر شی چې مخې ته ورځي سوځي به یې او خرابوې به یې . کوم نارینه چې مقابلې ته راوړي او لاس درباندي پورته کوي مړه یې کړی خو په ښځو او ماشومانو باندې لاس مه پورته کوی . که مو وس رسېده جومات ته یې ولېږدوی . لوپ او تالان به نه کوی ، د ناموس ضرر به نه رسوی ، د وژل شویو سره به بې حرمتي نه کوی او شخړه هر څومره چې امکان ولري باید ژر خلاصه شي . آیا چمتو یاستی ؟

ټولو وویل : هو چمتو یو !

غرونه او کساتونه

— قاسمه یا الله !

قاسم تومانیچه د گوپیچې په جبجوري کې و اچوله او پنځه ډزې ډک ټوپک یې په کېن لاس سنبال کړ . کرنګ یې پونده کړ او لکه لاته د ملک د کلا په لورې د جومات تر شا په تاوراتاو کوڅه کې و غلېده . کله چې د سپیو شور او د قاسم د پنځه ډزې لومړني ټک غځونې وکړې ، اسلم تور غوږې پوند کړ او مهردل ته یې د غلېدو اشاره ورکړه . په تنګه لاره کې د وزلوبې د میدان د دیوانو د منډو درېهار د کوڅې او کورونو رغولي ولرزول او د کلیوالو زړونه یې چې خونړیو پېښو ته سترګې په لار وو ، ونځول . د کلي ښځې ، ماشومان او بوډاگان او ټول هغه کسان چې په کورونو کې پاتې وو او د باندې راوتلو نه منع شوي وو د کورونو بامونو ته وختل او د پېښو څار و شول .

امیر او بازګل د کراسینو له تیمانو سره د ملک مالبند جارګي ته په داسې حال کې راوړسېدل چې ورپسې د کلي د زلمیانو ډله له لاتیو او یومانو سره پسې لیکه شوې وه ، هغوی د دیوالونو په پنا کې لکه سپرغی له دغه او هغه خنډ نه اوښتل او په داسې حال کې چې د کلا له بامو او مرچو څخه ډوې پې کېدې ، دوی په موریو ، دروازو او انبارونو کې تېل شیندل او اوریې وراچووه .

اسلم او مهردل په یوه پراخه دایره کې په غغاسته د ملک د کلا دور راوواهه بلې خواته وروگرځېدل اوله قاسم سره یوه لورې ته شول . هغوی په غغاستو کې د باغ د دیوالګی له شا څخه چې د ملک په کور او ټاټوبي د لارې له مقابل لورې څخه راگرځېدلي ؤ ، پر بالاخانو او بامونو ډزې پېل کړې او د ملک د جنګي کسانو پام یې د جارګي له لورې چې د کلا په هغه بله خوا کې واقع ؤ ، ځانته راواړاوه .

غرونه او کساتونه

د ملک زوی میرزا په منډه له بامه راکښته شو او خپل پلار ته چې هلته د کور د برنډې لاندې ټوپک په لاس په برزو او لنډه برکي کوټ کې، لکه لم ژر ژر دې خوا او هغې خوا ته یې قدم واهه، وویل: ابا، اور، اور جارگي، کادانه، د خسو کوټه، قشخانه او د مزدورانو خونه سوځي. خلک د کلا د مخې په کنډرونو راوښتي دي... لرنه، سوتې، یومان... د میرزا شونډې وچې شوې او سترگې یې رډې رډې راوتلې وې. ملک چې هېڅکله یې د اور لگیدو د احتمال په باره کې فکر نه و کړی، سخت وارخطا شو. ځای په ځای ودریده گوتې او لاسونه یې سره و سرویل، په پښو کې یې لرزه پیدا شوه او لنگوټه یې پر سر باندې لکه د زړې لاری کاریتر په خوځېدو راغله. واقعي خطر یې احساس کړ او تېره چاره یې په اوبو کې له ورايه ولیده او لکه په زړه لگیدلې زخمي وځگویده: وای، وای... برباد شوم هله اسفندیار راوبوله...

هغه په مورچه ناست دی ډزې کوي... که خپل ځای خوشې کړي د اسلم لچکان به له هغه لورې مخامخ په کور راننوزي. د ملک رنځ الوتې و، شونډې او د لاسونو گوتې یې بېواکه رپیدلې، قرار یې نشو ورکولای، غوښتل یې څه ووايي خو تر خولې یې نه شو رايستلای. په پای کې یې زړه نا زړه د میرزا په اوبه لاس کېښود هغه ته وویل: راحی پور ورته و منو، اسلم سوله غوښتونکې سړی دی، وبه یې مني.

— ابا د دې خبرو وخت تېر دی.

— راحی قرآن ورته شفیع کړو.

— دا لایوه لاره ده.

غرونه او کساتونه

— نو جومات ته ورمندېه کړه قرآنونه راواخله ...

— هلته نه شم رسېدلای لارې یې بندې کړې دي .

په دې کې گل میر ژرنده گډی چې د کلا د وره پر سر بالاخانه کې یې مورچه نیولې وه ، چیغې کړې : ملکه ... ملکه د کلا دروازې اور واخیست .

ملک وارخطا راغبرگ شو . ویې لیدل چې دروازې د هغې چوکاټ او سرطاقونو اور اخیستی دی او پر بالاخانه سرې لمبې راچاپیر شوې دي . په ملک باندې دنیا تنگه شوه ، راوگرځېده ، منډه یې واخیسته د دروازې مقابل لوري ته یې د خاورې د کوتې تر شا مورچه ونيوه او په سوې دروازه باندې یې د دښمن د احتمالي راننوتو مخه ونيوله .

اسفندیار ، بهرام قولته او عزیز د ملک شاسوار کشر ورور په باغچه کې د پټیو او بیدیا په استقامت مورچه نیولی وه او په اسلم ، قاسم او مهردل باندې چې غوښتل یې د روزل شویو آسونو په سپرلو باغچې ته راوړوي او له همدې لارې کلا ته ننوزي ، ډزې کولې . اسلم او ملگرو یې د ځان د ساتنې لپاره آشونه ځغلول ، مانور یې کاوه او د اسفندیار پر تیر کښونو یې تعجیزي ډزې کولې او په پای کې اسلم تور غوږې سمند د اسفندیار د موضع په مقابل لورې له باغچې نه په یوه ټوپ راوړاوه او په سغاستو یې د اسفندیار د شا له لورې هغې دروازې ته ځان ورساوه چې باغچه یې له کلا او کور سره تړله . د نظر پهلوان ډله له مقابل لورې د کلا په سوې دروازه باندې کلا ته راننوته او د کلا د ساتونکو روحیه یې چې د بام پر سربې مورچې نیولې وې ، ماته کړه . اسفندیار په راغلي خطر پوه شو . یقین یې راغی چې کار خلاص

غرونه او کساتونه

دی خو نارینه سړی ؤ ، د کمزورتیا او تسلیم روحیې غلبه یې ونکړه . له ټان سره یې فیصله وکړه چې تر وروستی سلگۍ به جنگېږي . قاسم او مهردل هم آسونه په خځاستو او ټوب وهلو پر دیوال راواړول او باغچه د وروستی پریکړې او فیصلې میدان شو . د باغچې جنگ ډېر خونړی شو . د بزاشو آسونو په رااوښتو د سکندر او اسلم د ټوپک والو تر مینځ هېڅ خنده او حایل پاتې نه شو . هغوی مخامخ یو په بل ډزې پیل کړې د اسلم دوی وضعیت چې په سپرلویې جنگ کاوه تر مقابل لوري زیات خطري ؤ . اسلم په اسفندیار باندې غږ کړ : که غواړې ژوندې پاتې شې ټوپک واچوه مخ د باغچې دیوال ته وگرځوه او لاسونه پورته کړه !

— زه مور داسې سست نه یم تړلی چې شغلانو ته تسلیم شم .
— چې داسې ده نو له لښتو او خځلو نه راووزه او زما سینه په نڅینه کړه .

هغه راووت پنځه ډزې روسي ټوپک په لاس ، سره پهلوی لونگۍ په سر ، تورې جگۍ موزې او خړوړین چکمن په غاړه ، ملاستونی او د کارتوسو غاړه کې یې د پاسه ، مخ اسلم ته یې وویل : آس ودروه ، فیر وکړه .

— زهع ښکاري یم په منډه کې گیدم ولم ته وار ډومبی کړه چې بیا د مقابلي وخت نه درپاتې کېږي .

اسفندیار پنځه ډزې خوله اسلم ته سمه کړه خو هغه د آس جولان گړندې کړ او د اسفندیار گوزار په هدف و نه لگېده ورپسې اسلم د آس په منډه کې هغه د تندۍ د پاسه د وروځو تر مینځ پخپل برناو ټوپک وویشت او په چټکتیا د شاله دروازې له باغچې نه د ملک کلا

غرونه او کساتونه

ته ورننووت ، ورپسې قاسم او مهردل د اسلم لار تعقيب کړه او د کلا په مينځ کې د نظر پهلوان له ډلگۍ سره چې په سوې دروازه کلا ته راننووتي وو ، يو ځای شول .

امير پهلوان د ملک د کور او باغ د کښو ديوالونو په پناکې د ژرنډې دروازې ته ځان ورساوه او په ژرنده او غنمو پاکولو په دالان او دروازويې اور ولگاوه . د ژرنډې د وتي له اورې څخه يې د ملک د باغچې په صحن او د کلا د بامونو په شمالي څنگ باندې د موش کش گوزارونه پېل کړ .

بازگل چې په بني لاس لگيدلې ؤ د ملک د کلا دروازې ته نږدې د کور اصلي عمارت لومړنۍ خونې ته يې اور واچاوه . بنځې او ماشومان له کوټو نه انگر ته راتوی شول او لکه د محشر صحرا هر چا ځان ځان ته امن او پنا لټوله او چيغې يې وهلې . د ملک سړي او گوندۍ ماران د ده د کور د بام له مورچو څخه چې زياتره هماغلته ځای په ځای شوي وو ، د تينبتي او گوشه کېدو لپاره زينو او ديوالونو څخه راشپوه دول . ميرزا د کور وروستي دهليز ته چې د مور د هستوگنې خونه يې هلته واقع وه ، ننووت او له هماغه ځايه يې کله کله په غلا سر رايوست او ډزې به يې کولې او بيا به بېرته پټيده . ناڅاپي د اسلم سترگې يې پريوتې ، وروځغلېده ، د دهليز په خوله کې يې له آس نه ځمکې ته ودانگل او سمدستي په دهليز ورننووت . کاته يې چې د ميرزا مور په خپل زوی باندې پړوني راغورولې دي . اسلم د ټوپک خوله ور ټيټه کړه خو د ميرزا مور چې لاسونه يې په زوی اچولي وو او رږدېدلې په اوښکو ډکو سترگو يې له اسلم نه وغوښتل : زما زوی مه وژنه ، زه همدا يو زوی لرم .

غرونه او کساتونه

— زه هم له مور نه یو زوی پاتې یم او هغه په ما ډزې وکړې .
 — نور به دې نه ولي . هغه ما ته راوبخښه ، دعا به درته وکړم .
 اسلم لاس ځمکې ته تپت کړ ، د میرزا اچول شوی ټوپک یې
 راجک کړ ، له دهلیز نه راووت او هغه یې له کړکۍ نه هغې خونې ته
 ورواچاوه چې اوریې اخیستی ؤ .

ملک شاسوار چې زبون یې وهل شوی او سر تر پایه ریرېدېده او
 د تینبتي وخت یې نه و پیدا کړی ، ټوپک په لاس د کلا خالي دور ته
 ولاړ ؤ . قاسم چې د کلا په انگر کې ښکته پورته ځغلېده نظریې په
 ملک ولوېده ، کرنګ یې ودراره ، له زین رابښکته شو ، دوه درې قدمه
 یې د هغه په لور وروچت کړل ، ټوپک یې ځنې واخیست ، د هغه لټ
 یې وواهه . کاته یې چې ججوری یې ډک دی ، بیایې د ټوپخ دروی
 بوی کړ ، پوه شو چې نه دی چلېدلې ، هغه ته وویل : چې ډزونه دې نه
 شوی کولای ، ټوپخ تې ولي ډک کړې ؤ ؟

— قاسمه زه په تاسې ملامت شوی یم . ښایې کبر به مې کړی وي
 او دا کبر خدای رازوال کړ . اسلم نارینه سړی دی ، دا زما کور دې نه
 خرابوي او ما ته دې وخت راکړي چې زه د هغه پوره او مناسب عذر
 وکړم .

قاسم کټ کټ وخنډل او ورپسې یې د غوسې په توګه سترګې
 سره غونټې کړې وې ویل : ملکه ستا د توبې او د اسلم د عفو وخت
 تېر شوی دی . د تا رنگو ظالمانو بدمرغي دا ده کوم وخت چې
 د خپلو بديو او تیرویو پټۍ کول غواړي بیا وخت نه دي ورته پاتې او څه
 لاس ته نه ورځي .

ملک خپلې سړې او وچې شونډې د څه ویلو لپاره وخوځولې خو

غرونه او کساتونه

قاسم د ټوپک تټ وواهه او په ډېر هییت او لور آوازي يې کړیغه کړه :
مکاره گیدره نور بس ده . کلمه ووايه .

اسلم چې د ملک د کلا په مینځ کې يې د اور او لوگيو په ناتار کې
په تور غوږي سمند باندې مانور کاوه او تعجيزي ډزې يې کولې په
قاسم باندې نارې کړې : دا ستا حق نه دی چې لاسونه د ملک په وینه
سره کړې ، دا خو زما واجب دی چې کبر راسره شوی او
د ناموس زیان رارسېدلی دی . په دې کې د قاسم په لورې را نژدی شو ،
لاس يې رااوږد کړ او د ملک شاسوار ټوپک يې له هغه نه واخیست او
ملک شاسوار ته يې وویل : ما نه غوښتل چې وینې په وینو پرې مینځم ،
خو تا پخپله دې ځای ته راوړسوله . تا زما ښځه له ما واخیسته ، تا زما
کوچنی ځالې ته دې اور واچاوه او کله چې ما عدالت وغوښت او
د خپل حق لپاره مې شور او فریاد وکړ تا زما په خوله باندې لاسونه
وښول او زما غاړې ته دې بله چاړه تېره کړه ، زه دې مېړنتوب او هوډ
پاللو ته مجبور کړم . هر لورې ته مې لاس واچاوه چې د پیغورونو او
کرکې بار په زړه سپک کړم لیکن تا پر ما باندې ټولې لارې چارې
وتړلې او زما په زړه کې دې کسات اور تازه وساته .

ملک شاسوار په ډېر ماته خوله وویل : ښايي د خدای به رصا نه وه
چې زما او ستا زړونه سره تاوده شي .

— د ظالمانو یوه نخښه دا ده چې د خپلو تیږیو او کبرونو قصو تل
د قصا او قدر په غاړه اجوي .

— رايه چې همدا اوس يې دوه په دوه همدلته سره فیصله کړو .

— اوس چې اسفندیار غوندي زړه ور سپور ووژل شو ، د روغې

جوړې ضرورت نور څه پاتې دی ؟

غرونه او کساتونه

ملک د اسفندیار د مرگ په اوریدو بېواکه چیغه له خولې وایسته :
اسفندیاره زویه ، په مرگ تللیه زویه ...

اسلم د ملک له چیغې سره سم هماغه د ده ټوپک ورواړاوه او ججورې یې د ملک په ټټر کې خالې کړ او بیایې د هغه په بې ځانه جسد باندې وروغورځاوه او له ځان سره یې وویل : خدایه ستا شکرانه اداء کوم که مې زیاته کړی وي بنده یم ما وبخښه . ورپسې تور غوړې ته پونده ورکړه ، هغه په دوو پښو ودریده او بیایې وړاندې ودانگل او د کلا خڅه کوڅې ته راوووت . سپاره د کلي په تاوراتاو کې په اسلم پسې لیکه شول او لکه د خېلې لیوان د یخ وهلو کړوندو په مینځ کې د غرونو په لور وځغېدل . د شمال له لورې د غرونو په غاړو د ژمي ورپېڅې راماتې شوې وې او هندوکش د ځغلنده وریځو تر یرغل لاندې خپل ژمنی برم او ابېهت بیا موندلی ؤ . اسلم د وروستي ځل لپاره د غرونو له لمنو خڅه خپل محبوب کلي ته چې د ملک شناسوار د کلا په لوگیو پټ شوی ؤ ، راوکتل ، نری موسکایې په بریتو راوپره شوه او له ځان سره یې وویل : موږ حق غوښت چا را نه کړ . د عدالت لپاره وجنگېدو خپل هوډ ته ورسېدو . یوازې هغه کسان چې د مصیبت د زغملو لپاره لوی زړونه او وچت عزمونه لري ، حق او هوډ ته رسیدلای شي .

موږ خپلو غرونو ته ځو ، غرونه د دنیا د بنایست او جلال برجونه دي ، که انسان پر هغوی تکیه شي ، هغوی د انسان باور او هوډ نه ضلیع کوي .

Get more e-books from www.ketabton.com
Ketabton.com: The Digital Library